

AVTAR SINGH
Avtar Singh



ਬਲੈਂਡ
ਗਾਰਗੀ
ਦੀਮਾਂ
ਕਹਾਣੀਮਾਂ

ਕਾਹਵਾ ਘਰ ਦੀ ਹਸੀਨਾ

ਜਦੋਂ ਰੰਡੀਆ ਦੇ ਪੇਸ਼ੇ ਦੇ ਖਿਲਾਫ ਕਾਨੂੰਨ ਪਾਸ ਹੋਇਆ ਤਾਂ ਲੰਡਨ ਦੀਆਂ ਸਾਰੀਆਂ ਗਸਤੀਆਂ ਦਾ ਧੰਦਾ ਠੱਪ ਹੋ ਗਿਆ।

ਇਸ ਤੋਂ ਪਹਿਲਾਂ ਉਹ ਰਾਤ ਵੇਲੇ ਹਾਈਡ ਪਾਰਕ ਤੇ ਰੰਗੀਨ ਇਲਾਕਿਆਂ ਵਿਚ ਬਿਜਲੀ ਦੇ ਖੰਭਿਆਂ ਹੇਠ ਖੜੀਆਂ ਗਾਹਕਾਂ ਨੂੰ ਉਡੀਕਦੀਆਂ। ਪਰ ਹੁਣ ਪੁਲੀਸ ਵੱਲੋਂ ਸਖਤੀ ਹੋਣ ਕਰਕੇ ਉਹ ਅਲੋਪ ਹੋ ਗਈਆਂ ਸਨ। ਸੜਕਾਂ ਨੂੰ ਛੱਡ ਕੇ ਉਨ੍ਹਾਂ ਨੇ ਕਾਹਵਾ ਘਰਾਂ ਤੇ ਸਰਾਬ-ਖਾਨਿਆਂ ਨੂੰ ਜਾ ਮੱਲਿਆ ਸੀ।

ਰਣਧੀਰ ਨੇ ਇਨ੍ਹਾਂ ਗਸਤੀਆਂ ਨੂੰ ਸੜਕ ਉੱਤੇ ਖੜੇ ਰਾਤ ਨੂੰ ਤੋੜਿਆ ਸੀ। ਉਨ੍ਹਾਂ ਦੀਆਂ ਨਕਲੀ ਝਿਮਟੀਆਂ, ਸ਼ੇਖ ਲਿਪਸਟਿਕ, ਚਮਕਦਾਰ ਵਾਲੀਆਂ ਤੇ ਸੁਨਹਿਰੇ ਸੈਂਡਲ ਦੂਰੋਂ ਹੀ ਕੂਕ ਉਠਦੇ ਸਨ ਕਿ ਇਹ ਪੇਸ਼ਾ ਕਮਾਉਣ ਵਾਲੀਆਂ ਹਨ। ਇਨ੍ਹਾਂ ਵਿਚ ਸਰੋਦੀ ਸੁੰਦਰਤਾ ਤੇ ਰੁਮਾਸ ਅਸਲੋਂ ਗਾਇਬ ਸਨ।

ਰਣਧੀਰ ਤਿੰਨ ਸਾਲ ਤੋਂ ਲੰਡਨ ਰਹਿ ਰਿਹਾ ਸੀ। ਉਹ ਭਾਰਤ ਵਿਚ ਸਰਕਾਰੀ ਦਫਤਰ ਵਿਚ ਕਮਰਸਿਲ ਆਰਟਿਸਟ ਸੀ। ਚੰਗੀ ਤਨਖਾਹ। ਪਰ ਸਰਕਾਰੀ ਦਫਤਰ ਵਿਚ ਇਸਤਿਹਾਰੀ ਤਸਵੀਰਾਂ ਬਣਾਉਂਦੇ-ਬਣਾਉਂਦੇ ਉਹ ਅੱਕ ਗਿਆ ਸੀ। ਉਮਰ ਲੰਘਦੀ ਜਾਂ ਰਹੀ ਸੀ। ਲਕੀਰਾਂ ਵਾਹੁੰਦੇ-ਵਾਹੁੰਦੇ ਵਕਤ ਵੀ ਉਸ ਦੇ ਮੱਥੇ ਉੱਤੇ ਲਕੀਰਾਂ ਵਾਂਗ ਰਿਹਾ ਸੀ। ਸਿੰਦਰੀ ਰਸਹੀਨ ਸੀ। ਕਮਰਸਿਲ ਆਰਟਿਸਟ ਹੋਣਾ ਜਾਂ ਕਲੇਰੀਆ ਤਲਾਣਾ—ਇਕੋ ਗੱਲ ਸੀ। ਇਸ ਵਿਚ ਰੁਮਾਸ ਕਿਥੇ ? ਰਣਧੀਰ ਇਸੇ ਰੁਮਾਸ ਦੀ ਤਲਾਸ਼ ਵਿਚ ਪੱਕੀ ਸਰਕਾਰੀ ਨੌਕਰੀ ਨੂੰ ਛੱਡ ਕੇ ਲੰਡਨ ਆ ਗਿਆ ਸੀ।

ਇਥੇ ਉਹ ਕਦੀ ਮਹੀਨੇ ਗੁਰਦੁਆਰੇ ਰਿਹਾ। ਫਿਰ ਉਸ ਨੂੰ ਰਾਤ ਦੀ ਖਿਉਂਦੀ ਉੱਤੇ ਡਾਕਖਾਨੇ ਵਿਚ ਨੌਕਰੀ ਮਿਲ ਗਈ।

ਆਰਟਿਸਟ ਹੋਣ ਕਰਕੇ ਉਸ ਨੂੰ ਕਾਹਵਾ ਘਰਾਂ ਵਿਚ ਜਾਣ ਦਾ ਠਰਕ ਸੀ।

ਹਰ ਰੋਜ਼ ਚਿਨ ਦੇਲੇ ਉਹ ਇਕ ਅਭਾਲਵੀ ਕਾਹਵਾ ਘਰ ਵਿਚ ਜਾਂਦਾ ਜਿਥੇ ਖੁੰਜੇ ਦੀ ਮੇਜ਼ ਮੱਲ ਕੇ ਉਹ ਘੰਟਿਆਂ-ਬੱਧੀ ਬੈਠਾ ਕਾਹਵਾ ਪੀਂਦਾ।

ਪਿਆਲਿਆ ਦੀ ਖਣਕ ਤੇ ਲੱਕਾ ਦੀ ਚਹਿਲ-ਪਹਿਲ ਉਸ ਨੂੰ ਚੰਗੀ ਲਗਦੀ। ਜਦੋਂ ਕੋਈ ਨਵਾ ਜੋੜਾ ਜਾਂ ਮੁੰਡੇ-ਕੁੜੀਆਂ ਦਾ ਟੱਲਾ ਆ ਕੇ ਬੈਠਦਾ, ਤਾਂ ਉਹ ਇਕ ਨਜ਼ਰ ਉਨ੍ਹਾਂ ਨੂੰ ਦੇਖ ਕੇ ਫਿਰ ਆਪਣਾ ਕੰਮ ਕਰਨ ਲੱਗ ਪੈਂਦਾ। ਉਹ ਇਕ ਡਰਾ ਦਾ ਹਾਜ਼ਰੀ ਲਾਉਣ ਵਾਲਾ ਰਜਿਸਟਰ ਸੀ।

ਇਕ ਦਿਨ ਉਹ ਬੈਠਾ ਕੁਝ ਲਿਖ ਰਿਹਾ ਸੀ ਕਿ ਤਿੰਨ ਕੁੜੀਆਂ ਕੰਢੇ ਵਿਚ ਦਾਖਲ ਹੋਈਆਂ। ਉਨ੍ਹਾਂ ਨੇ ਅੱਧ-ਮੁਕਾਏ ਚਿੱਤਰ ਤੇ ਡਰਾਇੰਗ-ਪੇਪਰ ਗੱਲ ਕਰ ਕੇ ਕੱਢੇ ਮਾਰੇ ਹੋਏ ਸਨ। ਹੱਥਾਂ ਵਿਚ ਬੁਰਸ ਤੇ ਰੰਗਦਾਰ ਪੇਂ-ਸਿਲਾ ਸਨ। ਉਹ ਰਣਧੀਰ ਤੋਂ ਚਾਰ-ਪੰਜ ਮੇਜ਼ਾਂ ਛੱਡ ਕੇ ਪਹੁੰਚ ਬੈਠ ਗਈਆਂ। ਉਨ੍ਹਾਂ ਕਾਫੀ ਦੇ ਪਿਆਲੇ ਮੰਗਵਾਏ ਤੇ ਗੱਲਾਂ ਕਰਨ ਲੱਗੀਆਂ।

ਤਿੰਨਾਂ ਨੇ ਮੇਕਲੇ ਸਵੈਟਰ ਪਾਏ ਹੋਏ ਸਨ। ਦੋ ਕੁੜੀਆਂ ਦੇ ਖੁੱਲ੍ਹੇ ਵਾਲ ਮੱਥਿਆਂ ਉਤੇ ਝਿੱਗ ਰਹੇ ਸਨ। ਤੀਜੀ ਨੇ, ਜੋ ਇਨ੍ਹਾਂ ਵਿਚੋਂ ਸਭ ਤੋਂ ਸੁਹਣੀ ਸੀ, ਰੇਸ਼ਮੀ ਸੁਨਹਿਰੇ ਵਾਲਾਂ ਦਾ ਅਜੰਤਾ-ਜੂਝੇ ਕੀਤਾ ਹੋਇਆ ਸੀ। ਨਾ ਬੁੱਲ੍ਹਾਂ ਉਤੇ ਲਿਪਸਟਿਕ ਅਤੇ ਨਾ ਕੋਈ ਮੈਕ-ਅੱਪ। ਸਿਰਫ਼ ਅੱਖਾਂ ਵਿਚ ਕੱਜਲ ਦੀ ਡੋਰੀ ਜੋ ਪੇਂਟਰ ਕੁੜੀਆਂ ਅਕਸਰ ਲਾਉਂਦੀਆਂ ਸਨ। ਸਵੈਟਰ ਵਿਚ ਉਸ ਦੇ ਸਾਦਾ ਡਰਪੂਰ ਜੇਬਨਾਂ ਦਾ ਉਤਾਰ ਨਜ਼ਰ ਆ ਰਿਹਾ ਸੀ। ਇਸ ਹੁਸਨ ਵਿਚ ਪਵਿੱਤਰ ਆਕਰਸ਼ਣ ਸੀ।

ਰਣਧੀਰ ਨੇ ਕਈ ਵਾਰ ਉਸ ਵਲ ਦੇਖਿਆ। ਉਹ ਕੰਵਲ-ਫੁੱਲ ਵਾਂਗ ਅਤਿਜ ਬੈਠੀ ਆਪਣੀਆਂ ਸਹੇਲੀਆਂ ਨਾਲ ਹੱਸ-ਹੱਸ ਗੱਲਾਂ ਕਰ ਰਹੀ ਸੀ।

ਇਤਨੇ ਵਿਚ ਰਣਧੀਰ ਦਾ ਇਕ ਮਲੰਗ ਦੋਸਤ, ਜੋ ਇਨਕਲਾਬੀ ਜੁਸੀਲੀਆਂ ਨਜ਼ਮਾਂ ਲਿਖਣ ਕਾਰਨ ਫੜਿਆ ਗਿਆ ਸੀ ਤੇ ਦਸ ਸਾਲ ਹੋਏ ਮੈਕਸੀਕੋ ਤੋਂ ਨੌਨ ਕੇ ਲੰਡਨ ਆ ਵੜਿਆ ਸੀ, ਉਸ ਨਾਲ ਆ ਬੈਠਾ। ਰੰਗ ਤਾਬਈ, ਦਾੜ੍ਹੀ ਹਾਜ਼ੀਆ ਵਰਗੀ, ਨਾ ਫਰਾਸਿਸ। ਉਸ ਦੀ ਸੋਜੀ ਲੱਤ ਦੀ ਹੱਡੀ ਟੁੱਟੀ ਸੀ, ਇਸ ਲਈ ਉਹ ਲੰਗੜਾ ਕੇ ਝੁਰਦਾ ਸੀ। ਉਹ ਅਕਸਰ ਮੈਕਸੀਕੋ ਦੇ ਸਾਨ੍ਹਾਂ ਦੀ ਖੂਨੀ ਲਤਾਈ ਤੇ ਪੇਂਟਰਾਂ ਦੀਆਂ ਗੱਲਾਂ ਸੁਣਾਉਂਦਾ।

ਰਣਧੀਰ ਨੇ ਉਸ ਨੂੰ ਕਾਫੀ ਦਾ ਪਿਆਲਾ ਪੇਸ਼ ਕੀਤਾ ਤੇ ਆਖਿਆ, "ਪੇਂਟਰਾਂ ਦੀਆਂ ਦਾੜ੍ਹੀਆਂ ਉਲਝੀਆਂ ਤੇ ਹੜਬਾ ਨਿਕਲੀਆਂ ਹੁੰਦੀਆਂ ਹਨ, ਪਰ ਪੇਂਟਰ ਕੁੜੀਆਂ ਬਹੁਤ ਸੁਹਣੀਆਂ ਹੁੰਦੀਆਂ ਹਨ। ਉਨ੍ਹਾਂ ਨੂੰ ਅੱਗ ਤੇ ਸਰੀਰ ਦੀਆਂ ਗੁਲਾਈਆਂ ਤੇ ਲਚਕੀਲੇ ਅੰਗਾਂ ਦੇ ਰਹੱਸ ਦਾ ਗਿਆਨ ਹੁੰਦਾ ਹੈ। ਮੈਨੂੰ ਅਜਿਹੀਆਂ ਕੁੜੀਆਂ ਬਹੁਤ ਚੰਗੀਆਂ ਲਗਦੀਆਂ ਹਨ।"

ਫਰਾਸਿਸ ਝੁੱਖਾ ਸੀ। ਉਸ ਨੇ ਸੈਂਡਵਿਚ ਖਾਂਦੇ ਹੋਏ ਕਾਹਵੇ ਦਾ ਘੁੱਟ ਭਰ ਕੇ ਆਖਿਆ, "ਜੇ ਪੇਂਟਰ ਦੇਖਣੇ ਨੇ, ਤਾਂ ਮੈਕਸੀਕੋ ਜਾ। ਲੰਡਨ ਦੇ ਥੀਏਟਰ ਚੰਗੇ ਹਨ, ਪਰ ਪੇਂਟਰ ਇਕਦਮ ਰੱਦੀ।"

ਰਣਧੀਰ ਬੋਲਿਆ, "ਲੰਡਨ ਵਿਚ ਦਿਨ-ਬ-ਦਿਨ ਪੇਂਟਰਾਂ ਦੀ ਗਿਣਤੀ ਵਧ ਰਹੀ ਹੈ।"

"ਨਹੀਂ, ਗਸਤੀਆਂ ਦੀ ਗਿਣਤੀ ਵਧ ਰਹੀ ਹੈ। ਅੱਧ ਸਾਹਮਣੇ ਦੇਖ। ਜਿਸ ਵਲ ਉਂਗਲ ਕਰੇ, ਬੁਲਾ ਦਿਆ।"

ਫਰਾਸਿਸ ਦੀ ਵੜ੍ਹਾਂ ਮਾਰਨ ਦੀ ਆਦਤ ਸੀ। ਰਣਧੀਰ ਨੇ ਉਤਰ ਦਿੱਤਾ "ਮੈਨੂੰ ਮੱਕਾਰ ਗਸਤੀਆਂ ਵਿਚ ਕੋਈ ਦਿਲਚਸਪੀ ਨਹੀਂ। ਸੁਆਦ ਤਾਂ ਤਦ ਐ ਜੇ ਤੂੰ ਇਨ੍ਹਾਂ ਵਿਚੋਂ ਕਿਸੇ ਨੂੰ ਬੁਲਾ ਕੇ ਦਿਖਾਵੇ।"

"ਤੂੰ ਕਿਸੇ ਵਲ ਇਸ਼ਾਰਾ ਕਰ।"

ਰਣਧੀਰ ਨੇ ਉਸ ਪੇਂਟਰ ਕੁੜੀ ਵਲ ਇਸ਼ਾਰਾ ਕੀਤਾ, ਜਿਸ ਦੇ ਸੁਨਹਿਰੀ ਅਜੰਤਾ-ਜੂਝੇ ਨੇ ਉਸ ਨੂੰ ਖਿੱਚ ਰੱਖਿਆ ਸੀ।

ਫਰਾਸਿਸ ਨੇ ਸੋਖੀ ਨਾਲ ਮੇਜ਼ ਉਤੇ ਮੁੱਕਾ ਮਾਰਿਆ ਤੇ ਆਖਿਆ, "ਫੇਰ ਪਿੱਛੇ ਨਾ ਹਟ ਜਾਈ।"

ਉਹ ਉਠਿਆ ਤੇ ਕੈਦੇ ਦੀ ਤੋਰ ਕੁਰਸੀਆਂ ਤੋਂ ਬਚਦਾ ਉਨ੍ਹਾਂ ਦੀ ਮੇਜ਼ ਦੁਆਲੇ ਜਾ ਖੜਾ ਹੋਇਆ। ਰਣਧੀਰ ਡਰ ਰਿਹਾ ਸੀ ਕਿ ਸਾਲਾ ਜੁੱਤੀਆਂ ਪੁਆਏਗਾ।

ਉਸ ਦੇਖਿਆ ਉਹ ਉਨ੍ਹਾਂ ਨਾਲ ਹੱਸ-ਹੱਸ ਗੱਲਾਂ ਕਰ ਰਿਹਾ ਸੀ।

ਬੜ੍ਹੇ ਚਿਰ ਪਿੱਛੋਂ ਉਹ ਲੰਗੜਾਉਂਦਾ ਹੋਇਆ ਆਇਆ ਤੇ ਜੇਤੂ ਅੰਦਾਜ਼ ਵਿਚ ਬੋਲਿਆ, "ਹੁਣੇ ਦੋ ਕੁੜੀਆਂ, ਤੇਰੀ ਮੇਜ਼ ਉਤੇ ਆਉਣਗੀਆਂ। ਚੁਣ ਲਵੀ।"

ਰਣਧੀਰ ਦੀ ਦੁਬਿਧਾ ਤਾਤ ਕੇ ਉਸ ਆਖਿਆ, "ਇਨ੍ਹਾਂ ਨੂੰ ਪੇਂਟਰ ਨਾ ਸਮਝ। ਇਹ ਗਸਤੀਆਂ ਦਾ ਨਵਾਂ ਢੰਗ ਹੈ ਪੁਲਿਸ ਤੋਂ ਬਚਣ ਦਾ। ਆਪਣੇ ਆਪ ਨੂੰ ਸਰੀਫ਼ ਤੇ ਆਰਟਿਸਟਿਕ ਰੂਪ ਵਿਚ ਪੇਸ਼ ਕਰਦੀਆਂ ਹਨ। ਇਹ ਬੁਰਸ ਤੇ ਅੱਧ-ਮੁੱਕੀਆਂ ਤਸਵੀਰਾਂ ਬਸ ਦਰਸਨੀ ਹਨ। ਲਿਆ ਕੱਢ ਤਿੰਨ ਸਲਿੰਗ, ਮੈਂ ਟੇਟ ਗੈਲਰੀ ਜਾਣਾ ਹੈ।"

ਇਤਨੇ ਵਿਚ ਅਜੰਤਾ-ਜੂਝੇ ਵਾਲੀ ਕੁੜੀ ਤੇ ਉਸ ਦੀ ਇਕ ਸਾਥਣ ਉਨ੍ਹਾਂ ਕੋਲ ਆ ਗਈਆਂ। ਰਣਧੀਰ ਅਦਬ ਨਾਲ ਉਠਿਆ ਤੇ ਉਨ੍ਹਾਂ ਨੂੰ ਬੈਠਣ ਲਈ ਆਖਿਆ। ਫਰਾਸਿਸ ਉਸੇ ਤਰ੍ਹਾਂ ਲੱਤਾਂ ਪਸਾਰੀ ਬੈਠਾ ਸਿਗਰਟ ਦਾ ਧੂੰਆਂ ਛਡਦਾ ਰਿਹਾ।

ਉਨ੍ਹਾਂ ਦੀ ਜਾਣ-ਪਛਾਣ ਕਰਵਾਉਂਦੇ ਉਹ ਬੋਲਿਆ, "ਇਹ ਮੇਰੀਆਂ ਬੜੀਆਂ ਪੱਕੀਆਂ ਸਹੇਲੀਆਂ ਹਨ। ਲਉ ਬਈ, ਹੁਣ ਤੁਸੀਂ ਆਪਣੇ-ਆਪਣੇ ਨਾਂ ਦੱਸ ਦਿਉ ਮੇਰੇ ਦੋਸਤ ਨੂੰ।"

ਅਜੰਤਾ ਜੂਝੇ ਵਾਲੀ ਦਾ ਨਾਂ ਲਿਜੀ ਸੀ ਤੇ ਦੂਜੀ ਦਾ ਮਾਰਥਾ। ਫਰਾਸਿਸ ਤਿੰਨ ਸਲਿੰਗ ਫੜ ਕੇ ਤੇ ਕੁੜੀਆਂ ਨੂੰ "ਟਾ ਟਾ" ਕਰ ਕੇ ਲੰਗ ਮਾਰਦਾ ਹੋਇਆ ਚਲਾ ਗਿਆ।

ਕੁੜੀਆਂ ਨੇ ਸਿਗਰਟ ਸੁਲਗਾਏ ਤੇ ਪੁੱਛਿਆ, "ਕਿਹੜੀ ਪਸੰਦ ਹੈ?"

ਦੋ ਔਰਤਾਂ ਨੂੰ ਸਾਹਮਣੇ ਬਿਠਾ ਕੇ ਇਹ ਕਹਿਣਾ ਕਿ ਉਨ੍ਹਾਂ ਵਿਚੋਂ ਇਕ ਪਸੰਦ ਹੈ ਤੇ ਦੂਜੀ ਨਹੀਂ, ਰਣਧੀਰ ਨੂੰ ਨੀਚ ਗੱਲ ਲਗਦੀ ਸੀ। ਬਾਜ਼ਾਰ ਵਿਚ ਗਾਜ਼ਰਾਂ ਦਾ ਭਾਅ ਕਰਦੇ ਹੋਏ ਵੀ ਬੰਦਾ ਦੁਕਾਨਦਾਰ ਦੀ ਘਟੀਆ ਗਾਜ਼ਰ ਨੂੰ ਨਹੀਂ ਨਿੰਦਦਾ।

ਕਾਲੇ ਛੱਤਿਆ ਵਾਲੀ ਬੋਲੀ, "ਮੈਨੂੰ ਤੂੰ ਪਸੰਦ ਹੈ। ਕੀ ਖਿਆਲ ਹੈ?"

ਰਣਧੀਰ ਦੀ ਨਜ਼ਰ ਲਿਜੀ ਵਲ ਜੰਮੀ ਹੋਈ ਸੀ।

ਉਸ ਦਾ ਬਿਨਾ ਮੈਕ-ਅੱਪ ਪਵਿੱਤਰ ਚੇਹਰਾ ਤੇ ਅਦੁੱਤੀ ਮੁਸਕਰਾਹਟ ਉਸ ਦਾ

ਮਨ ਭਰਮਾ ਰਹੀ ਸੀ। ਇਤਨੀ ਸੋਹਣੀ ਕੋਮਲ ਕੁੜੀ ਭੈੜੀ ਨਹੀਂ ਹੋ ਸਕਦੀ। ਉਸ ਦਾ ਸਡੌਲ ਤੇ ਗੁੰਦਵਾਂ ਸਰੀਰ ਮੋਕਲੇ ਸਵੈਟਰ ਵਿਚੋਂ ਨਜ਼ਰ ਆ ਰਿਹਾ ਸੀ। ਉਹ ਉਸ ਨਾਲ ਕੋਈ ਸੋਦੇਬਾਜ਼ੀ ਨਹੀਂ ਸੀ ਕਰ ਸਕਦਾ। ਪਰ ਉਸ ਨੂੰ ਕੁਝ ਨਾ ਕੁਝ ਤਾਂ ਆਖਣਾ ਹੀ ਸੀ।

"ਮੈਨੂੰ ਲਿਜ਼ੀ ਪਸੰਦ ਹੈ।" ਰਣਧੀਰ ਨੇ ਇਹ ਸਬਦ ਕੋਤੇ ਹੀਏ ਨਾਲ ਆਖੇ। ਮਿੰਟਾਂ ਵਿਚ ਹੀ ਭਾਅ ਦੀ ਗੱਲ ਹੋਈ। ਲਿਜ਼ੀ ਘਰ ਜਾਣ ਦੇ ਛੇ ਪਾਉਂਡ ਮੰਗਦੀ ਸੀ ਤੇ ਮਾਰਥਾ ਚਾਰ। ਰਣਧੀਰ ਨੇ ਲਿਜ਼ੀ ਨਾਲ ਗੱਲ ਪੱਕੀ ਕਰ ਲਈ। ਕਾਫੀ ਦਾ ਪਿਆਲਾ ਮੁਕਾ ਕੇ ਉਸ ਆਪਣੀਆਂ ਕਿਤਾਬਾਂ ਚੁੱਕੀਆਂ ਤੇ ਲਿਜ਼ੀ ਨੇ ਅੱਪ-ਮੁਕਾਏ ਚਿੱਤਰ। ਮੁਸਕਰਾ ਕੇ ਬੋਲੀ, "ਇਨ੍ਹਾਂ ਚਿੱਤਰਾਂ ਵਿਚ ਤੇਰੇ ਘਰ ਚਲ ਕੇ ਰੰਗ ਭਰਾਗੇ।"

ਟੈਕਸੀ ਵਿਚ ਬੈਠ ਕੇ ਉਹ ਦੋਵੇਂ ਉਸ ਕਮਰੇ ਵਿਚ ਪਹੁੰਚੇ ਜੋ ਰਣਧੀਰ ਨੇ ਇਕ ਬੁੱਢੀ ਮੇਮ ਤੋਂ ਕਿਰਾਏ ਉਤੇ ਲਿਆ ਹੋਇਆ ਸੀ। ਦਿਨ ਵੇਲੇ ਬੁੱਢੀ ਹਸਪਤਾਲ ਵਿਚ ਦਾਈ ਦਾ ਕੰਮ ਕਰਦੀ ਸੀ। ਸਵੇਰੇ ਦਸ ਵਜੇ ਜਾਂਦੀ ਤੇ ਸ਼ਾਮ ਨੂੰ ਪੰਜ ਵਜੇ ਮੁੜਦੀ।

ਲਿਜ਼ੀ ਕਮਰੇ ਵਿਚ ਆਈ, ਤਾਂ ਰਣਧੀਰ ਨੇ ਹੀਟਰ ਜਗਾਇਆ। ਝਟਪਟ ਚਾਹ ਦੀ ਕੋਤਲੀ ਸਟੇਵ ਉਤੇ ਰੱਖੀ ਤੇ ਅਲਮਾਰੀ ਵਿਚੋਂ ਪਲੇਟਾਂ-ਪਿਆਲੇ ਕੱਢ ਕੇ ਮੇਜ਼ ਉਤੇ ਸਜਾਉਣ ਲੱਗਾ। ਬਦਾਮਾਂ ਵਾਲੀ ਪੇਸਟਰੀ ਤੇ ਚਾਕਲੇਟ ਕੇਕ, ਜੋ ਉਸ ਰਸਤੇ ਵਿਚੋਂ ਖਰੀਦੇ ਸਨ, ਵੀ ਨਾਲ ਰੱਖ ਦਿੱਤੇ। ਸੁਰਖ ਸ਼ੇਡ ਵਾਲਾ ਟੇਬਲ ਲੈਂਪ ਜਗਾ ਕੇ ਖੁੰਜੇ ਵਿਚ ਰੱਖ ਦਿੱਤਾ। ਇਸ ਦੀ ਹਲਕੀ ਸੂਹੀ ਰੋਸ਼ਨੀ ਨੇ ਕਮਰੇ ਵਿਚ ਨਿੱਘਾ ਰੁਮਾਂਟਿਕ ਵਾਤਾਵਰਣ ਕਾਇਮ ਕਰ ਦਿੱਤਾ।

ਚਾਹ ਬਣਾ ਕੇ ਹਟਿਆ ਤਾਂ ਉਸ ਦੇਖਿਆ, ਲਿਜ਼ੀ ਨੇ ਸਵੈਟਰ ਲਾਹ ਕੇ, ਤਹਿ ਕਰਕੇ ਤਿਪਾਈ ਉਤੇ ਰੱਖ ਦਿੱਤਾ ਸੀ ਅਤੇ ਸਿਰਫ਼ ਕਾਲਾ ਸਕਰਟ ਪਾਈ ਕੁਰਸੀ ਉਤੇ ਬੈਠੀ ਸੀ। ਰਣਧੀਰ ਨੂੰ ਉਸ ਦੇ ਨੰਗੇ ਸਡੌਲ ਮੋਢੇ ਤੇ ਪਿੱਠ ਨਜ਼ਰ ਆਈ ਅਤੇ ਉਸ ਦੀ ਲੰਮੀ ਗੋਰੀ ਗਰਦਨ, ਜਿਸ ਉਤੇ ਦੋਧਾ-ਛੱਲੀ ਦੇ ਵਾਲਾਂ ਵਾਂਗ ਲੁਈ ਸੀ।

ਉਹ ਉਸ ਵਲ ਵਧਿਆ ਤੇ ਪਿੱਛੇ ਦੀ ਝੁਕ ਕੇ ਉਸ ਦੇ ਮੋਢਿਆਂ ਨੂੰ ਛੁਹਿਆ, ਜੋ ਸੂਹੀ ਰੋਸ਼ਨੀ ਵਿਚ ਦਮਕ ਰਹੇ ਸਨ। ਉਹ ਉਸ ਦੇ ਤਣੇ ਹੋਏ ਜੋਬਨਾਂ ਦੀ ਅਦਭੁਤ ਸੁੰਦਰਤਾ ਵਲ ਖਿੱਚਿਆ ਗਿਆ।

ਲਿਜ਼ੀ ਨੇ ਉਸ ਦੇ ਮੱਥੇ ਨੂੰ ਥਪਕ ਕੇ ਆਖਿਆ, "ਪਹਿਲਾ ਛੇ ਪਾਉਂਡ!"

ਇਸ ਰੁਮਾਸ ਨੂੰ ਉਸ ਦੇ ਕਾਰੋਬਾਰੀ ਸ਼ਬਦਾਂ ਨੇ ਭੰਗ ਕਰ ਦਿੱਤਾ। ਰਣਧੀਰ ਨੂੰ ਛੇ ਪਾਉਂਡਾਂ ਦੀ ਇਤਨੀ ਚਿੰਤਾ ਨਹੀਂ ਸੀ ਜਿਤਨੀ ਉਸ ਦੇ ਅਲੋਕਾਰੀ ਰੂਪ ਉਤੇ ਲੱਗ ਰਹੇ ਧੱਬੇ ਦੀ। ਉਸ ਆਖਿਆ, "ਮੈਂ ਤੈਨੂੰ ਛੇ ਦੀ ਥਾਂ ਦਸ ਪਾਉਂਡ ਦੇਣਾ ਚਾਹੁੰਦਾ ਹਾਂ। ਪਰ ਮੈਂ ਗਰੀਬ ਚਿੱਤਰਕਾਰ ਹਾਂ। ਮੇਰੇ ਕੋਲ ਪੈਸੇ ਘੱਟ ਤੇ ਜਜ਼ਬਾ ਵਧੇਰੇ ਹੈ। ਤੂੰ ਇਤਨੀ ਸੁੰਦਰ ਹੈਂ ਕਿ ਆਦਮੀ ਤੇਰੇ ਜਿਹੀ ਕੁੜੀ ਉਤੇ ਜਾਨ ਵੀ ਵਾਰ ਸਕਦਾ ਹੈ..."

"ਮੈਨੂੰ ਜਾਨ ਨਹੀਂ ਚਾਹੀਦੀ, ਛੇ ਪਾਉਂਡ ਚਾਹੀਦੇ ਹਨ। ਤੇ ਜੇ ਤੇਰੇ ਕੋਲ

ਪੈਸੇ ਨਹੀਂ, ਤਾਂ ਮੈਂ..."

ਉਸ ਨੇ ਤਿਪਾਈ ਉਤੇ ਰੱਖੇ ਸਵੈਟਰ ਵਲ ਹੱਥ ਵਧਾਇਆ। ਰਣਧੀਰ ਨੇ ਉਸ ਦਾ ਹੱਥ ਰੋਕ ਕੇ ਆਖਿਆ, "ਤੂੰ ਮੇਰੇ ਨਾਲ ਸੋਦਾ ਨਾ ਕਰ। ਇਸ ਨਾਲ ਮੈਨੂੰ ਦੁਖ ਹੁੰਦਾ ਹੈ। ਮੈਂ ਤੈਨੂੰ ਛੇ ਪਾਉਂਡ ਦੇਵਾਂਗਾ, ਪਰ ਤੂੰ ਉਨ੍ਹਾਂ ਨੂੰ ਮੇਰੇ ਵੱਲੋਂ ਸਿਰਫ਼ ਤੁਹਫਾ ਸਮਝੀਂ। ਤੇਰੀ ਸੁੰਦਰਤਾ ਦੀ ਭੇਟ। ਮੈਂ ਤੈਨੂੰ ਇਕ ਰੋਸ਼ਮੀ ਚੁੰਨੀ ਵੀ ਦੇਵਾਂਗਾ, ਜੋ ਮੈਂ ਭਾਰਤ ਤੋਂ ਲੈ ਕੇ ਆਇਆ ਸਾਂ।"

ਉਸ ਨੇ ਸੂਟਕੇਸ ਵਿਚੋਂ ਸਿਆਹ ਰੋਸ਼ਮੀ ਚੁੰਨੀ ਕੱਢੀ ਤੇ ਲਿਜ਼ੀ ਦੇ ਨੰਗੇ ਮੋਢਿਆਂ ਉਤੇ ਪਾ ਦਿੱਤੀ। ਇਸ ਦੇ ਸੁਨਹਿਰੇ ਪੱਲੇ ਉਸ ਦੇ ਮੋਢਿਆਂ ਤੋਂ ਛਾਤੀਆਂ ਉਤੇ ਤਿਲ੍ਹਕ ਰਹੇ ਸਨ।

ਉਸ ਨੇ ਚੁੰਨੀ ਨੂੰ ਮੋਢਿਆਂ ਤੋਂ ਲਾਹ ਕੇ ਜਾਚਿਆ ਤੇ ਬੋਲੀ, "ਬਹੁਤ ਸੋਹਣੀ ਹੈ। ਮੇਰੇ ਲਈ ਹੈ?"

"ਹਾਂ।"

"ਦੋ ਪਾਉਂਡ ਦੀ ਹੋਵੇਗੀ।"

ਰਣਧੀਰ ਬੋਲਿਆ, "ਇਹ ਮੇਰੇ ਵੱਲੋਂ ਤੋਹਫਾ ਹੈ। ਤੇਰੇ ਵਰਗੀ ਸੋਹਣੀ ਕੁੜੀ ਮੈਂ ਨਹੀਂ ਦੇਖੀ। ਮੇਰੇ ਦਿਲ ਵਿਚ ਤੇਰੇ ਲਈ ਅਥਾਹ ਪਿਆਰ ਜਾਗ ਉਠਿਆ ਹੈ। ਮੈਂ ਤੇਰੇ ਅਧੀਨ ਹੋ ਕੇ ਤੇਰੀ ਪੂਜਾ ਕਰਨੀ ਚਾਹੁੰਦਾ ਹਾਂ। ਤੇਰੇ ਨਮਿੱਤ ਆਪਣੇ ਇਸ ਗਰੀਬ ਕਮਰੇ ਵਿਚ...ਮੈਂ ਤੇਰੇ ਲਈ ਚਾਹ ਤਿਆਰ ਕੀਤੀ ਹੈ। ਚਾਹ ਪੀਂਦਿਆਂ ਤੇਰੇ ਨਾਲ ਗੱਲਾਂ ਕਰਨ ਨੂੰ ਜੀਅ ਕਰਦਾ ਹੈ..."

ਉਹ ਉਠੀ ਤੇ ਉਸ ਨੇ ਚੁੰਨੀ ਨੂੰ ਵੀ ਤਹਿ ਕਰਕੇ ਸਵੈਟਰ ਉਤੇ ਰੱਖ ਦਿੱਤਾ। ਫਿਰ ਲਚਕ ਨਾਲ ਤੁਰਦੀ ਹੋਈ ਚਾਹ ਦੀ ਮੇਜ਼ ਕੋਲ ਆ ਕੇ ਬੈਠ ਗਈ। ਉਹ ਸ਼ਾਇਦ ਭੁੱਖੀ ਸੀ ਕਿਉਂਕਿ ਉਸ ਨੇ ਬੜੇ ਚਾਅ ਨਾਲ ਪੇਸਟਰੀਆਂ ਤੇ ਕੇਕ ਖਾਣੇ ਸ਼ੁਰੂ ਕੀਤੇ ਤੇ ਚਾਹ ਦੇ ਘੁੱਟ ਭਰਨ ਲੱਗੀ। ਸੂਹੀ ਹਲਕੀ ਰੋਸ਼ਨੀ ਵਿਚ ਉਸ ਦੇ ਸਡੌਲ ਅੰਗ ਪਿਆਜ਼ੀ ਹੁਸਨ ਵਿਚ ਡੁੱਬੇ ਹੋਏ ਸਨ।

ਚਾਹ ਪੀਂਦਿਆਂ ਉਨ੍ਹਾਂ ਨਿੱਕੀਆਂ-ਨਿੱਕੀਆਂ ਗੱਲਾਂ ਕੀਤੀਆਂ। ਉਸ ਦੇ ਹੁਸਨ ਨੇ ਰਣਧੀਰ ਨੂੰ ਸੋਦੇਬਾਜ਼ੀ ਦੀ ਦੁਨੀਆਂ ਤੋਂ ਦੂਰ ਲਿਆ ਖੜਾ ਕੀਤਾ ਸੀ ਅਤੇ ਉਹ ਇਕ ਆਦਰਸ਼ਮਈ ਰੁਮਾਸ ਦੇ ਸੁਫਨੇ ਲੈਂਦਾ ਉਸ ਦੇ ਭਰਪੂਰ ਸ਼ਬਾਬ ਨੂੰ ਤੱਕ ਰਿਹਾ ਸੀ, ਜੋ ਉਸ ਦੀ ਛੁਹ ਨੂੰ ਉਡੀਕ ਰਿਹਾ ਸੀ। ਉਸ ਦੀਆਂ ਅੱਖਾਂ ਵਿਚ ਡੇਰੇ ਸਨ, ਅੰਗਾਂ ਵਿਚ ਸ਼ੋਕ। ਉਹ ਪੂਰੀ ਤਰ੍ਹਾਂ ਪੰਘਰੀ ਬੈਠੀ ਸੀ।

ਉਸ ਨੇ ਰਣਧੀਰ ਦੀ ਗੱਲ ਨੂੰ ਛੁਹਿਆ ਤੇ ਬੜੀ ਮੁਹੱਬਤ ਨਾਲ ਉਸ ਦੀ ਗਰਦਨ ਨੂੰ ਸਹਿਲਾਉਣ ਲੱਗੀ। ਰਣਧੀਰ ਅੰਦਰ ਕਿਰਮਚੀ ਲੀਕਾ ਦੌੜ ਗਈਆਂ। ਉਹ ਉਸ ਵਲ ਵਧਿਆ, ਤਾਂ ਉਹ ਫੌਰਨ ਪਿੱਛੇ ਹਟ ਗਈ ਤੇ ਬੋਲੀ, "ਛੇ ਪਾਉਂਡ।"

ਉਹ ਸਿਰ ਫੜ ਕੇ ਬੈਠ ਗਿਆ। ਲਿਜ਼ੀ ਉਸ ਦੇ ਰੁਮਾਸ ਨੂੰ ਉਧੇੜ ਕੇ, ਇਸ ਦਾ ਅੰਦਰਲਾ ਪਾਸਾ ਦਿਖਾਉਣ ਉਤੇ ਤੁਲੀ ਹੋਈ ਸੀ। ਰਣਧੀਰ ਇਸ ਜ਼ਲੀਲ ਹਕੀਕਤ ਨੂੰ ਦੇਖਣਾ ਨਹੀਂ ਸੀ ਚਾਹੁੰਦਾ।

ਉਹ ਉਸੇ ਤਰ੍ਹਾਂ ਉਸ ਦੇ ਸਾਹਮਣੇ ਅੱਧ-ਨੰਗੀ ਬੈਠੀ ਸੀ ਅਤੇ ਉਸ ਨੂੰ ਭਰਮਾ ਰਹੀ ਸੀ। ਆਸਕ ਸੁੱਚੇ ਜਜ਼ਬੇ ਤੇ ਮਹਿਬੂਬ ਸਰੀਰ ਦੇ ਵਿਚਕਾਰ ਛੇ ਪਾਉਂਡ ਸਨ।

ਉਹ ਉਠਿਆ ਤੇ ਉਸ ਨੇ ਜੇਬ ਵਿਚੋਂ ਸੱਤ ਪਾਉਂਡ ਕੱਢ ਕੇ ਲਿਜ਼ੀ ਦੀ ਹੱਥੇਲੀ ਉਤੇ ਰੱਖ ਦਿੱਤੇ। "ਇਨ੍ਹਾਂ ਨੂੰ ਸਾਡਾ ਲੈ, ਪਰ ਗਿਣੀ ਨਾ। ਮੈਂ ਤੈਨੂੰ ਪੂਰੇ ਛੇ ਪਾਉਂਡ ਨਹੀਂ ਦੇਣਾ ਚਾਹੁੰਦਾ। ਸੋਦਾ ਨਹੀਂ ਕਰਨਾ ਚਾਹੁੰਦਾ। ਮੈਨੂੰ ਤੇਰੇ ਨਾਲ ਮੁਹੱਬਤ ਹੈ। ਮੈਂ ਇਸ ਤਰ੍ਹਾਂ ਕਿਸੇ ਸੁੰਦਰੀ ਦੇ ਸਰੀਰ ਨੂੰ ਖਰੀਦਣਾ ਬੁਰਾ ਸਮਝਦਾ ਹਾਂ।"

ਲਿਜ਼ੀ ਨੇ ਪਾਉਂਡ ਫੜ ਲਏ। ਤੇ ਇਕ-ਇਕ ਕਰਕੇ ਉਨ੍ਹਾਂ ਨੂੰ ਗਿਣਿਆਂ। ਫਿਰ ਉਠੀ ਤੇ ਤਿਪਾਈ ਉਤੇ ਰੱਖੇ ਸਵੈਟਰ ਵਿਚ ਪਾਉਣ ਲੱਗੀ।

ਰਣਧੀਰ ਸਿਰ ਫੜ ਕੇ ਉਸੇ ਤਰ੍ਹਾਂ ਬੈਠਾ ਕੁੜ੍ਹ ਰਿਹਾ ਸੀ।

ਜਦੋਂ ਉਸ ਨੇ ਸਿਰ ਚੁੱਕਿਆ ਤਾਂ ਲਿਜ਼ੀ ਨੇ ਕਾਲਾ ਸਕਰਟ ਉਤਾਰ ਕੇ ਇਕ ਪਾਸੇ ਰੱਖ ਦਿੱਤਾ ਸੀ। ਉਹ ਖੜੀ ਉਸ ਨੂੰ ਉਡੀਕ ਰਹੀ ਸੀ।

2

ਰੱਬੇ ਮਰਾਸਣ

ਰੱਬੇ ਮਰਾਸਣ ਫੁੱਲ-ਚਿੜੀਆਂ ਕੱਢ ਕੇ ਗਲੀ ਵਿਚ ਨਿਕਲਦੀ ਤਾਂ ਸਾਰੇ ਉਸ ਨੂੰ ਭੁੱਖੀਆਂ ਨਜ਼ਰਾਂ ਨਾਲ ਦੇਖਦੇ। ਦੋ ਘੋੜੇ ਦੀ ਬੋਸਕੀ ਦੀ ਫਿਸਲਵੀ ਸਰਸਰਾਹਟ ਤੇ ਕਾਲੇ ਸਲੀਪਰਾਂ ਦੀ ਸ਼ਹਿਵਤ ਸਾਰੇ ਪਿੰਡ ਉਤੇ ਹਾਵੀ ਸੀ।

ਪਿੰਡ ਦਾ ਚੌਧਰੀ ਨਿਧਾਨ ਸਿੰਘ ਪੁਰਾਣਾ ਫੌਜੀ ਸੀ। ਅਠਾਰਾਂ ਸਾਲ ਨੌਕਰੀ ਕਰਕੇ ਜਦੋਂ ਉਹ ਘਰ ਮੁੜਿਆ ਤਾਂ ਟੰਨ, ਨਾ ਕੰਨ। ਵੱਡੇ ਭਰਾ ਦੇ ਟੱਬਰ ਵਿਚ ਹੀ ਆ ਕੇ ਰਹਿਣ ਲੱਗਾ। ਮੁੱਛਾਂ ਨੂੰ ਦੇਸੀ ਘਿਉ ਲਾ ਕੇ ਤੇ ਕਾਲੀ ਡੋਰੀ ਨਾਲ ਦਾੜ੍ਹੀ ਚੜ੍ਹਾ ਕੇ ਸੱਥ ਵਿਚ ਆ ਬੈਠਦਾ। ਵੱਡਾ ਭਰਾ ਚੌਧਰੀ ਸੀ ਤੇ ਨਿਧਾਨ ਸਿੰਘ ਘੱਤਮ ਚੌਧਰੀ।

ਕਲਾਲਾਂ ਦੇ ਮੁੰਡੇ ਦਾ ਵਿਆਹ ਸੀ। ਰੱਬੇ ਚੌਧਰੀਆਂ ਦੇ ਘਰ ਉਨ੍ਹਾਂ ਦਾ ਸੱਦਾ ਲੈ ਕੇ ਆਈ ਸੀ। ਨਿਧਾਨ ਸਿੰਘ ਬੈਠਕ ਵਿਚ ਸੰਦਲੀ ਬਾਜ਼ ਨਾਲ ਦਾੜ੍ਹੀ ਚੜ੍ਹਾ ਰਿਹਾ ਸੀ ਕਿ ਉਸ ਦੀ ਨਜ਼ਰ ਰੱਬੇ ਉਤੇ ਪਈ। ਉਸ ਨੇ ਕਾਲੇ ਚਮਕੀਲੇ ਵਾਲਾਂ ਦੀਆਂ ਫੁੱਲ-ਚਿੜੀਆਂ ਕੱਢੀਆਂ ਹੋਈਆਂ ਸਨ ਤੇ ਕੰਨਾਂ ਵਿਚ ਮੋਤੀਏ ਦੀਆਂ ਕਲੀਆਂ। ਉਸ ਦੇ ਮੁਸਕੀ ਹੁਸਨ ਨੂੰ ਤੱਕ ਕੇ ਨਿਧਾਨ ਸਿੰਘ ਦਾ ਸੰਦਲੀ ਬਾਜ਼ ਹੱਥ ਵਿਚ ਹੀ ਰਹਿ ਗਿਆ। ਉਸ ਪਿੱਛੋਂ ਜਿਧਰ ਨੂੰ ਰੱਬੇ ਮਰਾਸਣ ਲੰਘਦੀ ਨਿਧਾਨ ਸਿੰਘ ਆਪਣੀ ਅਲਕ ਵਛੇਰੀ ਦੀਆਂ ਵਾਗਾਂ ਉਸੇ ਪਾਸੇ ਮੋੜ ਲੈਂਦਾ।

ਨਿਧਾਨ ਸਿੰਘ ਨੂੰ ਵਿਆਹ ਕਰਵਾਉਣ ਦਾ ਚਾਅ ਸੀ। ਪਰ ਡੋਗਰਾਂ ਦੇ ਇਸ ਪਿੰਡ ਦੀ ਹਵਾ ਕੁਝ ਅਜਿਹੀ ਖਰਾਬ ਸੀ ਕਿ ਫੌਜੀਆਂ ਨੂੰ ਕੋਈ ਘੱਟ ਹੀ ਸਾਕ ਕਰਦਾ। ਲਾਮ ਉਤੇ ਗਏ ਸਿਪਾਹੀ ਦਾ ਕੀ ਪਤਾ? ਅੱਧੀ ਰੰਡੀ ਤਾਂ ਕੁੜੀ ਉਸੇ ਦਿਨ ਹੋ ਜਾਂਦੀ ਜਿਸ ਦਿਨ ਉਸ ਦਾ ਵਿਆਹ ਹੁੰਦਾ। ਮਾਪਿਆਂ ਨੂੰ ਇਸ ਗੱਲ ਦਾ ਖਿਆਲ ਸੀ ਕਿ ਉਨ੍ਹਾਂ ਦੀ ਧੀ ਸਰੀਕੇ ਵਿਚ ਰੁਲਦੀ ਰਹੇਗੀ। ਹਾਂ, ਨਾਵਾਂ ਤਾਰ ਕੇ ਭਾਵੇਂ ਕੋਈ ਲੈ

ਆਉਂਦਾ। ਪਰ ਚੌਧਰੀ ਅਣਖ ਵਾਲੇ ਸਨ। ਵੱਡਾ ਭਰਾ ਇਸ ਤਰ੍ਹਾਂ ਮੁੱਲ ਦੀ ਲਿਆਈ ਤੀਵੀਂ ਨੂੰ ਦੇਹਲੀ ਵੀ ਨਹੀਂ ਸੀ ਚੜ੍ਹਨ ਦੇਣਾ ਚਾਹੁੰਦਾ।

ਨਿਧਾਨ ਸਿੰਘ ਨੇ ਜਦ ਆਪਣੀ ਵੱਡੀ ਭਤੀਜੀ ਬੰਤੀ ਦੇ ਸਾਕ ਦੀ ਗੱਲ ਛੇੜੀ ਤਾਂ ਵਿਚੋਲੇ ਨੂੰ ਸਲਾਹ ਦਿੱਤੀ ਕਿ ਉਹ ਕਿਧਰੇ ਵੱਟੇ ਦੀ ਸਾਈ ਲਾ ਕੇ ਰੁਪਿਆ ਵਝਾਵੇ। ਇਧਰ ਬੰਤੀ ਦਾ ਵਿਆਹ ਹੋਵੇ ਤੇ ਉਧਰ ਉਸ ਦਾ ਚਾਚਾ ਘੋੜੀ ਚੜ੍ਹ ਕੇ ਕਿਸੇ ਮੁਟਿਆਰ ਨੂੰ ਘਰ ਲੈ ਆਵੇ। ਜਦੋਂ ਵੱਡੇ ਭਰਾ ਨੂੰ ਇਸ ਵੱਟੇ-ਸੱਟੇ ਦਾ ਪਤਾ ਲਗਾ ਤਾਂ ਉਸ ਨੇ ਜੁੱਤੀ ਕੱਢ ਲਈ। ਝਗੜਾ ਹੋਇਆ। ਪਰ ਗੱਲ ਵਿਚ ਹੀ ਰਹੀ। ਸਿਰਫ਼ ਨਿਧਾਨ ਸਿੰਘ ਇਸ ਪਿੱਛੋਂ ਬਾਹਰਲੀ ਹਵੇਲੀ ਵਿਚ ਰਹਿਣ ਲੱਗਾ। ਜੀਅ ਕਰਦਾ ਤਾਂ ਉਹ ਵੱਡੀ ਭਰਜਾਈ ਕੋਲ ਰੋਟੀ ਖਾ ਆਉਂਦਾ, ਨਹੀਂ ਤਾਂ ਇਧਰ ਹੀ ਬਣਾ ਲੈਂਦਾ। ਇਸ ਨਾਲ ਨਿਧਾਨ ਸਿੰਘ ਨੂੰ ਖੁੱਲ੍ਹ-ਖੇਡ ਹੋ ਗਈ ਸੀ। ਉਹ ਰੱਬੇ ਨੂੰ ਫਸਾਉਣ ਦੀਆਂ ਤਰਕੀਬਾਂ ਸੋਚਦਾ।

ਰੱਬੇ ਦਾ ਘਰਵਾਲਾ ਭਾਗਰੀ ਮਰਾਸੀ ਉਮਰ ਵਿਚ ਵਡੇਰਾ ਸੀ। ਮਹਿੰਦੀ-ਰੰਗੀ ਦਾੜ੍ਹੀ ਤੇ ਰੰਜਾ ਸਿਰ। ਅੱਗੇ ਪਿੱਛੇ ਉਹ ਰੱਬੇ ਨੂੰ ਕੁੱਟਦਾ, ਪਰ ਵਿਆਹ-ਸਾਦੀਆਂ ਦੀ ਰੁੱਤੇ ਉਸ ਨੂੰ ਪੁਚਕਾਰ ਕੇ ਰੱਖਦਾ। ਜੇ ਢੋਲਕ ਪਾਣੀ ਹੁੰਦੀ, ਤਾਂ ਉਸ ਨੂੰ ਦੁਬਾਰਾ ਮੜ੍ਹ ਕੇ ਖੰਭਣੀਆਂ ਬੰਨ੍ਹ ਕੇ ਉਸ ਨੂੰ ਵਿਆਹ ਵਾਲੇ ਘਰ ਲੈ ਜਾਂਦਾ। ਆਪ ਮੁਹਾਠਾਂ ਉਤੇ ਜਿਸਤ ਦਾ ਕੋਲਾ ਲੈ ਕੇ ਬਹਿ ਰਹਿੰਦਾ ਤੇ ਰੱਬੇ ਕੁੜੀਆਂ ਦੇ ਪਿੜ ਵਿਚ ਨੱਚਦੀ।

ਰੱਬੇ ਦੀ ਆਵਾਜ਼ ਤੇਲ ਵਿਚ ਰਸੀ ਹੋਈ ਬੰਸਰੀ ਵਰਗੀ ਸੀ, ਤੇ ਉਸ ਦੇ ਮੁਸਕੀ ਜੇਬਨ ਵਿਚ ਅੱਡੀ ਦੀ ਧਮਕ ਸੀ। ਵਿਆਹ ਵਾਲੇ ਘਰ ਅੱਧੀ ਰਾਤ ਤੀਕ ਗਿੱਧਾ ਮੱਚਦਾ ਤਾਂ ਰੱਬੇ ਦੀ ਢੋਲਕ ਦੇ ਗੀਤ ਸੁਣਨ ਲਈ ਮੁੰਡੇ-ਖੁੰਡੇ ਬਨੇਰਿਆਂ ਉਤੇ ਬੈਠੇ ਰਹਿੰਦੇ। ਬੁੱਢੇ-ਨੇਰੇ ਵੀ ਅੱਖਾਂ ਮੀਚੀ ਮੰਜੀਆਂ ਉਤੇ ਛਾਪਲੇ ਪਏ ਰਹਿੰਦੇ।

ਨਿਧਾਨ ਸਿੰਘ ਦੇ ਦਿਲ ਵਿਚ ਰੱਬੇ ਖੁਭ ਗਈ ਸੀ। ਉਸ ਨੇ ਭਾਗਰੀ ਮਰਾਸੀ ਨੂੰ ਗੰਢਣਾ ਸ਼ੁਰੂ ਕੀਤਾ। ਵੇਲੇ ਕੁਵੇਲੇ ਉਹ ਮੁਰਗਾ ਝਟਕਦਾ ਤੇ ਭਾਗਰੀ ਨੂੰ ਛੁਰੀਆਂ ਦੇ ਕੇ ਆਖਦਾ, "ਲੈ ਪੀਰ ਜਾਇਆ! ਚੌਰੀ ਤਰ੍ਹਾਂ ਭੁੰਨ ਕੇ ਲਿਆਈ।" ਬਾਹਰਲੀ ਹਵੇਲੀ ਵਿਚ ਇੱਠਾਂ ਦੇ ਚੁੱਲ੍ਹੇ ਉਤੇ ਭਾਗਰੀ ਮੁਰਗਾ ਭੁੰਨਦਾ ਤੇ ਨਿਧਾਨ ਸਿੰਘ ਦਾੜ੍ਹ-ਸਿੱਕਾ ਛਕ ਕੇ ਪਿੰਡ ਵਿਚ ਗੇੜੇ ਕੱਢਦਾ।

ਕਈ ਵਾਰ ਉਹ ਬੰਦੂਕ ਫੜ ਕੇ ਬਾਹਰ ਨਿਕਲ ਜਾਂਦਾ। ਤਿੱਤਰ ਬਟੋਰ ਮਾਰਦਾ: "ਲੈ ਪੀਰ ਜਾਇਆ! ਅੱਜ ਆਪਦੀ ਮਰਾਸਣ ਨੂੰ ਸਾਡੇ ਨਾ ਦਾ ਇਹ ਤੋਹਫਾ ਖਵਾ ਦੇਵੀ।"

ਉਸ ਦਾ ਭਾਵ ਇਹ ਹੁੰਦਾ ਸੀ ਕਿ ਭਾਗਰੀ ਚੌਧਰੀ ਨਿਧਾਨ ਸਿੰਘ ਦਾ ਪ੍ਰਤੀਨਿਧ ਬਣ ਕੇ, ਰੱਬੇ ਨੂੰ ਸਿਰਫ਼ ਭੁੰਨਿਆ ਹੋਇਆ ਤਿੱਤਰ ਹੀ ਨਾ ਖਿਲਾਵੇ ਸਗੋਂ ਰਾਤ ਨੂੰ ਉਸ ਉਤੇ ਹੱਥ ਵੀ ਫੇਰੇ।

ਨਿਧਾਨ ਸਿੰਘ ਦਾ ਸੁਨੇਹਾ, ਤੇ ਤਪਕੇ ਹੋਏ ਭਾਵ, ਰੱਬੇ ਤੀਕ ਭੁੰਨੇ ਹੋਏ ਤਿੱਤਰ ਗਾਰੀ ਹੀ ਪਹੁੰਚਦੇ ਸਨ।

ਭਾਗਰੀ ਦੀ ਪਹਿਲੀ ਮਰਾਸਣ ਨੂੰ ਮਰੇ ਪੰਦਰਾਂ ਸਾਲ ਹੋ ਗਏ ਸਨ। ਉਸ ਦੀ ਧੀ ਜਵਾਨ ਹੋਈ ਤਾਂ ਭਾਗਰੀ ਨੇ ਉਸ ਦੇ ਵੱਟੇ ਵਿਚ ਰੱਬੇ ਲੈ ਆਈ ਸੀ। ਅੱਠ

ਸਾਲ ਪਿੱਛੋਂ ਭਾਗਰੀ ਦੇ ਗੋਡੇ ਰਹਿ ਗਏ ਸਨ ਪਰ ਰੱਬੇ ਉਸੇ ਤਰ੍ਹਾਂ ਜਵਾਨ। ਉਹ ਵੁੱਲ-ਚਿੜੀਆਂ ਕੱਢ ਕੇ ਤੇ ਕੰਨਾਂ ਵਿਚ ਮੋਤੀਏ ਦੀਆਂ ਕਲੀਆਂ ਸਜਾ ਕੇ ਉਸੇ ਮੜ੍ਹਕ ਨਾਲ ਤੁਰਦੀ।

ਇਕ ਦਿਨ ਭਾਗਰੀ ਭੁੰਨੇ ਹੋਏ ਤਿੱਤਰ ਤੇ ਸਰਾਬ ਦਾ ਅਧੀਆ ਲੈ ਕੇ ਘਰ ਆਇਆ ਤਾਂ ਰੱਬੇ ਬੋਲੀ, "ਇਹ ਪੀਰ ਮਾਰਿਆ ਨਿਧਾਨ ਚੌਧਰੀ ਤੇਰੇ ਉਤੇ ਬੜਾ ਮਿਹਰਬਾਨ ਹੋਇਐ।"

ਭਾਗਰੀ ਬੋਲਿਆ, "ਅੱਲਾ ਦੇ ਫਜ਼ਲ ਨਾਲ ਅੰਨ੍ਹਾ ਖਰਚ ਐ ਚੌਧਰੀ ਦਾ। ਅੱਜ ਆਖਦਾ ਸੀ ਕਿ ਰੱਬੇ ਨੂੰ ਟੂਮਾਂ ਬਣਵਾ ਦੇ, ਅੱਧੇ ਪੈਸੇ ਮੈਂ ਦੇ ਦੇਉ।"

"ਜੁੱਤੀ ਸੋ ਇਹ ਜਿਹੀਆਂ ਟੂਮਾਂ 'ਤੇ। ਮੈਂ ਭੁੱਲੀ ਆ ਏਸ ਤਲੀਗੇ ਨੂੰ!" ਟੂਮਾਂ ਬਣਵਾਉਣ ਦੀ ਗੱਲ ਸੁਣ ਕੇ ਰੱਬੇ ਨੂੰ ਚੌਧਰੀ ਨਾਲ ਵਧੇਰੇ ਗੁੱਸਾ ਭਾਗਰੀ ਉਤੇ ਆਇਆ। ਉਹ ਬੋਲੀ—"ਅੰਨ੍ਹਾ ਖਰਚ ਕਰਨ ਵਾਲਾ ਬੰਦਾ ਅੰਨ੍ਹਾ ਨਹੀਂ ਹੁੰਦਾ। ਮੁਰਗਾ ਛਕਾਉਂਦੇ ਤਾਂ ਕਿਸੇ ਆਸ ਉਤੇ।"

ਭਾਗਰੀ ਬੋਲਿਆ, "ਮੈਥੋਂ ਕੀ ਲੈਣਾ ਏ ਉਸ ਨੇ? ਪਾਣੀਆਂ ਜੁੱਲੀਆਂ ਤੇ ਗੰਢੀ ਹੋਈ ਢੋਲਕੀ?"

ਰੱਬੇ ਚਮਕ ਕੇ ਬੋਲੀ, "ਤੈਨੂੰ ਉਸ ਨੇ ਚਾਟ 'ਤੇ ਲਾ ਲਿਐ।" ਭਾਗਰੀ ਨੇ ਮਹਿੰਦੀ ਰੰਗੀ ਦਾੜ੍ਹੀ ਨੂੰ ਪਲੇਸ ਕੇ ਆਖਿਆ, "ਕਮਲੀਏ, ਮਰਾਸੀਆਂ ਦੀ ਤਾਂ ਸਾਰੀ ਜਾਗੀਰ ਗੱਲ-ਬਾਤ ਤੇ ਮਸ਼ਕਰੀ ਹੀ ਹੁੰਦੀ ਐ। ਤੂੰ ਹੋਰ ਪਾਸੇ ਹੀ ਤੁਰ ਪਈ। ਮਰਾਸੀ ਦੀ ਇੱਜਤ ਤਾਂ ਖਿੱਧੇ ਘੜੇ ਵਾਂਗ ਐ। ਬਦਨਾਮੀ ਦੀ ਇਕ ਬੂੰਦ ਵੀ ਨਹੀਂ ਠਹਿਰਦੀ। ਬਦਨਾਮੀ ਹੁੰਦੀ ਐ ਲਾਲਿਆਂ ਤੇ ਚੌਧਰੀਆਂ ਦੀ। ਆਪਣੀ ਕਾਹਦੀ ਬਦਨਾਮੀ?"

ਰੱਬੇ ਚੁੱਪ ਹੋ ਰਹੀ ਪਰ ਉਸਦੀਆਂ ਨਜ਼ਰਾਂ ਕੋੜੀਆਂ ਸਨ। ਭਾਗਰੀ ਦੀ ਗੰਜੀ ਟਿੱਡ ਉਤੇ ਪਸੀਨੇ ਦੇ ਕਤਰੇ ਚਮਕ ਰਹੇ ਸਨ। ਰੱਬੇ ਨੂੰ ਇਉਂ ਲੱਗਾ ਜਿਵੇਂ ਕਿਸੇ ਖਿੱਧੇ ਘੜੇ ਉਤੇ ਬੂੰਦਾਂ ਠਹਿਰੀਆਂ ਹੋਈਆਂ ਹੋਣ। ਉਹ ਖੁਦ ਇਸ ਗੱਲ ਨੂੰ ਸਮਝਦੀ ਸੀ ਕਿ ਮਰਾਸਣ ਦਾ ਕਿੱਤਾ ਤੇ ਧਰਮ ਇਹੋ ਹੈ ਕਿ ਪਿੰਡ ਦੇ ਸਾਰੇ ਘਰਾਂ ਵਿਚ ਖੁਸ਼ੀ ਤੇ ਗ਼ਮੀ ਸਾਂਝੀ ਕਰੇ। ਉਹ ਸਾਂਝੀ ਧੜਕਣ ਬਣ ਕੇ ਹੀ ਫਲ-ਫੁਲ ਸਕਦੀ ਹੈ। ਆਪਣੇ ਘਰਵਾਲੇ ਦੀ ਗੱਲ ਸੁਣੀ ਅਣਸੁਣੀ ਕਰਕੇ ਉਸ ਨੇ ਬਾਲ ਦੇ ਸੀਸੇ ਵਿਚ ਆਪਣਾ ਚਿਹਰਾ ਤੋਂਕਿਆ, ਵੁੱਲ-ਚਿੜੀਆਂ ਕੱਢੀਆਂ, ਕੰਨਾਂ ਵਿਚ ਮੋਤੀਏ ਦੀਆਂ ਕਲੀਆਂ ਟੁੰਗੀਆਂ ਤੇ ਢੋਲਕੀ ਚੁੱਕ ਕੇ ਪਟਵਾਰੀਆਂ ਦੇ ਘਰ ਮੁੰਡਾ ਜੰਮਣ ਦੀ ਵਧਾਈ ਦੇਣ ਚਲੀ ਗਈ।

ਨਿਧਾਨ ਸਿੰਘ ਨੇ ਭਾਗਰੀ ਦੇ ਹੱਥੀਂ ਜੇ ਸੁਨੇਹੇ ਘੋਲੇ ਸਨ, ਉਹ ਸਭ ਵਿਅਰਥ ਸਾਬਤ ਹੋਏ। ਉਹ ਇਹੋ ਸਮਝਦਾ ਕਿ ਮਰਾਸੀ ਤੇ ਮਰਾਸਣ ਦੀ ਅੰਦਰੋਂ ਸੁਰ ਮਿਲੀ ਹੋਈ ਹੈ ਤੇ ਉਸ ਦਾ ਕੰਮ ਨਹੀਂ ਬਣਨਾ। ਰੱਬੇ ਜੇ ਉਸ ਨੂੰ ਗਲੀ ਵਿਚ ਮਿਲ ਜਾਂਦੀ ਤਾਂ ਹੱਸ ਕੇ ਗੱਲ ਕਰਦੀ ਪਰ ਮਸ਼ਕਰੀ ਭਰੀ ਸੁਰੀਲੀ ਸੋਖੀ ਨਾਲ। ਇਕ ਵਾਰ ਉਸ ਨੇ ਚੋਟ ਕੀਤੀ, "ਚੌਧਰੀ, ਥੋਡੇ ਘਰ ਹੁਣ ਕੋਈ ਵਿਆਹ ਈ ਨਹੀਂ ਹੁੰਦਾ। ਸੁੱਖ ਨਾਲ ਐਡਾ ਵੱਡਾ ਲਾਣਾ ਐ। ਜੇ ਤੇਰੀਆਂ ਭਤੀਜੀਆਂ ਦਾ ਕਿਤੇ ਰੁਪਈਆ ਨਹੀਂ

ਫੜਾਇਆ, ਤਾਂ ਤੂੰ ਆਪ ਈ ਕਿਤੇ ਰੁਪਈਆ ਫੜ ਲੈ। ਜੇ ਤੂੰ ਘੋੜੀ ਚੜ੍ਹੇ ਤਾਂ ਮੈਂ ਸਾਰੀ ਰਾਤ ਢੋਲਕੀ ਵਜਾਵਾਂ।"

ਇਹ ਗੱਲ ਆਖ ਕੇ ਰੱਬੇ ਤੇਜ਼ੀ ਨਾਲ ਨਿਕਲ ਗਈ ਤੇ ਨਿਧਾਨ ਸਿੰਘ ਦੇਸੀ ਘਿਉ ਨਾਲ ਚੋਪੜੀਆਂ ਮੁੱਛਾਂ ਨੂੰ ਮਰੋੜਦਾ ਰਹਿ ਗਿਆ। ਉਸ ਦੇ ਮਨ ਵਿਚ ਮਰਾਸਣ ਦੀਆਂ ਫੁੱਲ-ਚਿੜੀਆਂ ਤੇ ਮੋਤੀਏ ਦੀਆਂ ਕਲੀਆਂ ਦੇਰ ਤਕ ਲਰਜਦੀਆਂ ਰਹੀਆਂ।

ਅਖਿਰ ਨਿਧਾਨ ਸਿੰਘ ਦੀ ਵੱਡੀ ਭਤੀਜੀ ਬੰਤੀ ਦਾ ਰਿਸਤਾ ਇਕ ਤਕੜੇ ਜਾਗੀਰਦਾਰ ਦੇ ਪੁੱਤ ਨਾਲ ਹੋ ਗਿਆ। ਮਹੀਨਾ ਪਹਿਲਾਂ ਕੜਾਹੀ ਧਰ ਦਿੱਤੀ ਤੇ ਢੋਲਕੀ ਬਿਠਾ ਦਿੱਤੀ। ਨਿਧਾਨ ਸਿੰਘ ਭਤੀਜੀ ਦੇ ਵਿਆਹ ਦੀਆਂ ਤਿਆਰੀਆਂ ਤੇ ਸੁਆਗਤ ਦਾ ਮੋਹਰੀ ਸੀ। ਹਲਵਾਈ ਨੂੰ ਸੀਧਾ ਦੇਣ, ਲਾਗੀਆਂ ਨੂੰ ਤਾੜਨ-ਫਾੜਨ ਤੇ ਧਰਮਸ਼ਾਲਾ ਵਿਚ ਬਰਾਤ ਦੇ ਉਤਾਰੇ ਦਾ ਪ੍ਰਬੰਧ ਉਸ ਜ਼ਿੰਮੇ ਸੀ। ਵੱਡਾ ਭਰਾ ਤਾਂ ਲੈਣ-ਦੇਣ, ਵਰੀ ਤਿਆਰ ਕਰਵਾਉਣ ਤੇ ਪਿੰਡ ਦੀਆਂ ਸਾਕ-ਸਕੀਰੀਆਂ ਨੂੰ ਨਿਭਾਉਣ ਵਿਚ ਰੁੱਝਿਆ ਹੋਇਆ ਸੀ। ਨਿਧਾਨ ਸਿੰਘ ਦੀ ਘੜਮ-ਚੌਧਰ ਦੀ ਲੋੜ ਸੀ ਕੁੜੀ ਦੇ ਵਿਆਹ ਸਮੇਂ।

ਵਿਆਹ ਦੇ ਪ੍ਰਬੰਧ ਵਿਚ ਫੌਜੀ ਨਿਯਮ ਦੀ ਪੁਖਤਰੀ ਸੀ। ਹਰ ਕੰਮ ਵੇਲੇ ਸਿਰ ਤੇ ਕੜਕੇ-ਧੜਕੇ ਨਾਲ। ਸਿਰਫ ਕੁੜੀਆਂ ਦੇ ਗੀਤਾਂ ਉੱਤੇ ਕੋਈ ਪਾਬੰਦੀ ਨਹੀਂ ਸੀ। ਰੋਟੀ ਪਿਛੋਂ ਕੁੜੀਆਂ ਵਿਹੜੇ ਵਿਚ ਗਿੱਧਾ ਪਾਉਂਦੀਆਂ ਤਾਂ ਰਾਤ ਦੇ ਪਿਛਲੇ ਪਹਿਰ ਤੀਕ ਰੱਬੇ ਦੀ ਢੋਲਕੀ ਸੁਣਾਈ ਦੇਂਦੀ। ਗਿੱਧੇ ਦੀਆਂ ਬੋਲੀਆਂ ਤੇ ਤੁਰਤ ਘੜੇ ਟੱਪਿਆ ਦਾ ਹੜ੍ਹ ਸੀ। ਰੱਬੇ ਨੱਚਦੀ ਤਾਂ ਕੁੜੀਆਂ ਦੁਹਰੀਆਂ-ਤੀਹਰੀਆਂ ਹੋ ਹੋ ਕੇ ਨੱਚਦੀਆਂ। ਭਾਡੇ ਮਾਜਦੀ ਝਿਉਰੀ ਤੇ ਨੈਣ ਵੀ ਨਾਲ ਹੋਕਾ ਲਾਉਣ ਲਗਦੀਆਂ। ਨਿਧਾਨ ਸਿੰਘ ਵਿਆਹ ਦੇ ਕੰਮ-ਕਾਜ ਦਾ ਫੋਰ ਹੋਣ ਕਰਕੇ ਵੱਡੀ ਹਵੇਲੀ ਵਿਚ ਰਹਿਣ ਲੱਗ ਪਿਆ। ਦੋ ਵਜੇ ਤੀਕ ਗਿੱਧਾ ਮੱਚਦਾ ਤੇ ਬਾਹਰ ਵਿਹੜੇ ਵਿਚ ਜਿਥੇ ਉਸ ਦੀ ਘੋੜੀ ਬੰਨ੍ਹੀ ਹੁੰਦੀ, ਮੰਜੀ ਡਾਹ ਕੇ ਜਾਗੇ-ਮੀਟੀ ਵਿਚ ਪਿਆ ਰਹਿੰਦਾ। ਵਾਰ-ਵਾਰ ਰੱਬੇ ਦਾ ਫਿਸਲਵਾ ਹੁਸਨ ਉਸ ਦੇ ਮਨ ਵਿਚ ਸਰਸਰਾਉਂਦਾ। ਸੁਤ-ਉਨੀਂਦਰੇ ਵਿਚ ਕਾਲੀਆਂ ਫੁੱਲ-ਚਿੜੀਆਂ ਉਡਦੀਆਂ ਤੇ ਮੋਤੀਏ ਦੀਆਂ ਕਲੀਆਂ ਝੂਮਦੀਆਂ। ਅਲਾਣੀ ਮੰਜੀ ਉੱਤੇ ਪਿਆ ਉਹ ਦੌਣ ਨਾਲ ਅੱਡੀਆਂ ਰਗੜਦਾ। ਬੰਤੀ ਦੇ ਫੇਰਿਆਂ ਵਾਲੀ ਰਾਤ ਸੀ। ਘਰ ਦੇ ਲੋਕ ਵਿਆਹ ਦੇ ਸੁਭ ਕਾਰਜ ਵਿਚ ਰੁੱਝੇ ਹੋਏ ਸਨ। ਨਿਧਾਨ ਸਿੰਘ ਨੇ ਸ਼ਰਾਬ ਪੀਤੀ ਤੇ ਡਿਉਢੀ ਦੇ ਲਾਗੇ ਦੁਬਕ ਕੇ ਬੈਠਾ ਰਿਹਾ। ਰੋਟੀ ਖਾ ਕੇ ਤੇ ਲਾਗ ਲੈ ਕੇ ਅੱਧੀ ਰਾਤ ਜਦੋਂ ਰੱਬੇ ਘਰ ਨੂੰ ਜਾਣ ਲੱਗੀ ਤਾਂ ਨਿਧਾਨ ਸਿੰਘ ਨੇ ਕਰਾਰੀ ਆਵਾਜ਼ ਵਿਚ ਕਿਹਾ, "ਤੁਰੀ ਜਾਨੀ ਐਂ ਕੱਲੀ ਹੀ, ਆਪਣੇ ਮਰਾਸੀ ਨੂੰ ਤਾਂ ਨਾਲ ਲੈ ਜਾ।"

"ਕਿਥੇ ਐ ਉਹ?"

"ਤਵੇਲੇ ਵਿਚ ਪਿਐ ਸਹੁਰਾ, ਗੁੱਟ ਹੋਇਆ।"

ਰੱਬੇ ਸਹਿਜ-ਸੁਭਾ ਹੀ ਤਵੇਲੇ ਵਲ ਮੁੜੀ ਕਿ ਪਿਛੋਂ ਦੀ ਆ ਕੇ ਨਿਧਾਨ ਸਿੰਘ ਨੇ ਉਸ ਦੇ ਮੂੰਹ ਉੱਤੇ ਹੱਥ ਧਰ ਕੇ ਦੂਜੇ ਹੱਥ ਨਾਲ ਜੱਫਾ ਪਾ ਲਿਆ। ਰਬੇ ਨੇ ਹੱਥ-ਪੈਰ ਮਾਰੇ ਪਰ ਉਸ ਦਾ ਮੂੰਹ ਘੁੱਟਿਆ ਹੋਇਆ ਸੀ। ਉਸ ਦੀ ਢੋਲਕੀ ਡਿੱਗ ਪਈ। ਨਿਧਾਨ ਸਿੰਘ ਉਸ ਨੂੰ ਧੂਹ ਕੇ ਤਵੇਲੇ ਅੰਦਰ ਲੈ ਗਿਆ। ਪਿਛਵਾੜੇ ਵਿਚੋਂ

ਉਸ ਦੀ ਘੋੜੀ ਦੀ ਉੱਚੀ ਹਿਣਕਣੀ ਸੁਣਾਈ ਦਿੱਤੀ ਤੇ ਹਵੇਲੀ ਵਿਚੋਂ ਫੇਰਿਆਂ ਦੇ ਗੀਤ। ਤਬੇਲੇ ਦੇ ਹਨੇਰੇ ਵਿਚ ਰੱਬੇ ਮਰਾਸਣ ਦੀ ਹੌਂਕਦੀ ਜਦੋ-ਜਹਿਦ ਇਨ੍ਹਾਂ ਆਵਾਜ਼ਾਂ ਵਿਚ ਘੁਲ ਗਈ।

ਜਦੋਂ ਰੱਬੇ ਤਵੇਲੇ ਵਿਚੋਂ ਬਾਹਰ ਨਿਕਲੀ ਤਾਂ ਹਵੇਲੀ ਦੇ ਵਿਹੜੇ ਵਿਚੋਂ ਪਿੰਡ ਦੇ ਮੰਤਰ ਸੁਣਾਈ ਦੇ ਰਹੇ ਸਨ ਅਤੇ ਅਗਨ-ਕੁੰਡ ਵਿਚੋਂ ਸਾਮਗਰੀ ਦੀਆਂ ਲਪਟਾਂ ਉਡ ਰਹੀਆਂ ਸਨ। ਰੱਬੇ ਨੇ ਢੋਲਕੀ ਚੁੱਕੀ ਤੇ ਕਾਹਲੀ-ਕਾਹਲੀ ਘਰ ਚਲੀ ਗਈ।

ਦੂਜੇ ਦਿਨ ਸਾਰੇ ਪਿੰਡ ਵਿਚ ਤਵੇਲੇ ਵਾਲੀ ਗੱਲ ਉੱਡੀ ਹੋਈ ਸੀ। ਜੈ ਕੁਰ ਝਿਉਰੀ ਨੇ ਦੋਹਾਂ ਨੂੰ ਦੇਖ ਲਿਆ ਸੀ। ਉਹ ਰੱਬੇ ਤੋਂ ਖਾਰ ਵੀ ਪਾਂਦੀ ਸੀ। ਬਸ ਦਿਨ ਚੜ੍ਹਦੇ ਨੂੰ ਉਸ ਨੇ ਇਸ ਗੱਲ ਨੂੰ ਖੰਡ ਲਾ ਦਿੱਤੇ। ਜਿੰਨੇ ਮੂੰਹ ਉਨੀਆਂ ਗੱਲਾਂ।

ਜੀਵੀ ਬਾਹਮਣੀ ਬੋਲੀ, "ਆਪ ਈ ਗਈ ਹੋਊ ਧਰਾੜੀ। ਅਸੀਂ ਵੀ ਤਾਂ ਸਾਰੀ ਉਮਰ ਕੰਮ ਕਰਦੀਆਂ ਹੀ ਰਹੀਆਂ ਹਾਂ ਚੋਧਰੀਆਂ ਦੇ ਘਰ। ਕਦੀ ਕਿਸੇ ਨੇ ਮੇਲੀ ਅੱਖ ਨਾਲ ਨਹੀਂ ਤੱਕਿਆ।"

ਜੀਜੀ ਤੇਲਣ ਬੋਲੀ, "ਇਹ ਪੱਟੀਆਂ ਚੋਪੜ ਕੇ ਫੁੱਲ-ਚਿੜੀਆਂ ਕੱਢੀ ਵਿਰਦੀ ਸੀ। ਮੈਨੂੰ ਪਤਾ ਸੀ ਕੋਈ ਕਾਰਾ ਕਰਕੇ ਰਹੂ।"

ਪਟਵਾਰਨ ਨੇ ਦਲੀਲ ਲੜਾਈ, "ਇਸ ਜਾਏ-ਖਾਣੇ ਨਿਧਾਨ ਸਿੰਘ ਦੀ ਅੱਖ ਚਿਰ ਤੋਂ ਮਰਾਸਣ ਉੱਤੇ ਸੀ। ਕਦੇ ਤਾਂ ਬਿੱਜ ਪੈਣੀ ਸੀ।"

ਭਾਗਰੀ ਨੇ ਰੱਬੇ ਨੂੰ ਕੁੱਟਿਆ, "ਹਰਾਮਜ਼ਾਦੀਏ, ਤੂੰ ਇਸ ਉਮਰ ਵਿਚ ਮੇਰੀ ਦਾੜ੍ਹੀ ਨੂੰ ਮਿੱਟੀ ਵਿਚ ਰੋਲ ਦਿੱਤਾ।"

ਰੱਬੇ ਚਿਰ ਤੀਕ ਡੁਸਕਦੀ ਰਹੀ। ਕਦੀ ਦਿਨ ਘਰੋਂ ਬਾਹਰ ਨਾ ਨਿਕਲੀ।

ਨਿਧਾਨ ਸਿੰਘ ਨੂੰ ਵੀ ਘਰੋਂ ਲਾਹਣ-ਤਾਹਣ ਹੋਈ। ਵੱਡੇ ਭਰਾ ਨੇ ਭਰੀ ਪੰਚਾਇਤ ਵਿਚ ਉਸ ਨਾਲ ਕੁਪੱਤ ਕੀਤੀ ਤੇ ਉਸ ਦਾ ਹੁੱਕਾ-ਪਾਣੀ ਛੇਕ ਦਿੱਤਾ। ਦੋਹਾ ਦੀ ਪਿੰਡ ਵਿਚ ਬਦਨਾਮੀ ਹੋਈ ਤਾਂ ਦੋਹਾਂ ਵਿਚਕਾਰ ਕੁਤੱਤਣ ਤੇ ਰੜਕ ਮਿਟ ਕੇ ਸਾਬੀ ਹੋਣੀ ਦੀ ਭਾਗੀ ਬਣ ਗਈ। ਕੋਈ ਰੱਬੇ ਨੂੰ ਕੇਸਦਾ, ਕੋਈ ਨਿਧਾਨ ਸਿੰਘ ਨੂੰ।

ਇਕ ਦਿਨ ਨਿਧਾਨ ਸਿੰਘ ਤੇ ਰੱਬੇ ਦੋਵੇਂ ਗਾਇਬ ਸਨ। ਕਿਸੇ ਨੂੰ ਇਹ ਨਾ ਪਤਾ ਲੱਗਾ ਕਿ ਉਹ ਦੋਵੇਂ ਕਿਵੇਂ, ਤੇ ਕਿਥੇ ਮਿਲੇ। ਨਿਧਾਨ ਸਿੰਘ ਦੀ ਇਸ ਪਿੰਡ ਤੀਹ ਮੀਲ ਦੂਰ ਇਕ ਛੋਟੀ ਜਿਹੀ ਢੇਰੀ ਸੀ। ਉਹ ਬਾਹਰਲੇ ਘਰੋਂ ਹੀ ਗੱਡਾ ਜੋਤ ਕੇ ਤੇ ਸਾਰਾ ਸਾਮਾਨ ਲੱਦ ਕੇ ਰਾਤ ਵੇਲੇ ਨਿਕਲ ਗਿਆ ਸੀ। ਆਪਣੀ ਘੋੜੀ ਤੇ ਰੱਬੇ ਮਰਾਸਣ ਨੂੰ ਵੀ ਨਾਲ ਹੀ ਲੈ ਗਿਆ ਸੀ।

ਨਵੇਂ ਪਿੰਡ ਆ ਕੇ ਨਿਧਾਨ ਸਿੰਘ ਨੇ ਆਪਣੀ ਜ਼ਮੀਨ ਸਾਂਝੀ ਤੇ ਰਹਿਣ ਲੱਗਾ। ਉਸ ਨੇ ਮੁੜ ਆਪਣੇ ਜੱਦੀ ਪਿੰਡ ਜਾਣ ਦਾ ਖਿਆਲ ਉੱਕਾ ਛੱਡ ਦਿੱਤਾ। ਰੱਬੇ ਨੂੰ ਉਸ ਨੇ ਆਪਣੇ ਘਰ ਵਸਾ ਲਿਆ ਸੀ। ਉਸ ਨੂੰ ਇਸ ਮਰਾਸਣ ਨਾਲ ਸੱਚ-ਮੁੱਚ ਦਾ ਇਸ਼ਕ ਸੀ।

ਨਵੇਂ ਪਿੰਡ ਆ ਕੇ ਰੱਬੇ ਨੇ ਫੁੱਲ-ਚਿੜੀਆਂ ਕੱਢਣੀਆਂ ਛੱਡ ਦਿੱਤੀਆਂ ਤੇ ਕੰਨਾਂ ਵਿਚੋਂ ਮੋਤੀਏ ਦੀਆਂ ਕਲੀਆਂ ਵੀ ਤਜ ਦਿੱਤੀਆਂ। ਉਸ ਨੇ ਹੁਣ ਆਪਣੇ ਨਵੇਂ ਜੀਵਨ ਦੀ ਰਸ-ਹੀਣਤਾ ਨੂੰ ਪਰਵਾਨ ਕਰ ਲਿਆ। ਇਕ ਦਿਨ ਉਸ ਨੇ ਨਿਧਾਨ ਸਿੰਘ ਨੂੰ

ਆਖਿਆ, "ਭਾਂਗਰੀ ਨੂੰ ਵੀ ਇਥੇ ਬੁਲਾ ਲੈ। ਉਸ ਵਿਚ ਹੁਣ ਸਾਹ-ਸਤ ਨਹੀਂ। ਵਿਚਾਰਾ ਭੁੱਖਾ ਮਰਦਾ ਹੋਇ। ਉਸ ਤੋਂ ਹੁਣ ਕੀ ਆਖਣੈ।" ਨਿਧਾਨ ਸਿੰਘ ਨੇ ਮਨ ਵਿਚ ਸੋਚਿਆ ਤੇ ਆਖਿਰ ਭਾਂਗਰੀ ਨੂੰ ਬੁਲਾ ਲਿਆ। ਇਥੇ ਆ ਕੇ ਭਾਂਗਰੀ ਨੇ ਨਵੇਂ ਰਿਸ਼ਤੇ ਨੂੰ ਸਵੀਕਾਰ ਕਰ ਲਿਆ। ਉਹ ਨਿਧਾਨ ਸਿੰਘ ਦੇ ਡੰਗਰਾਂ ਦੀ ਰਾਖੀ ਕਰਦਾ, ਉਸ ਨੂੰ ਸ਼ਰਾਬ ਵਰਤਾਉਂਦਾ ਤੇ ਨਿੱਕੇ-ਮੋਟੇ ਕੰਮਾਂ ਦਾ ਧਿਆਨ ਰੱਖਦਾ। ਰੱਬ ਨੂੰ ਉਹ ਚੌਧਰਾਣੀ ਦੇ ਰੂਪ ਵਿਚ ਦੇਖਣ ਲੱਗ ਪਿਆ ਸੀ।

ਨਿਧਾਨ ਸਿੰਘ ਰੱਬ ਨੂੰ ਪ੍ਰਾਪਤ ਕਰਕੇ ਵੀ ਇਹ ਮਹਿਸੂਸ ਕਰਦਾ ਸੀ ਕਿ ਕੋਈ ਕਸਰ ਰਹਿ ਗਈ। ਉਸ ਦਾ ਰੂਪ-ਰੰਗ ਤੇ ਜੋਬਨ ਉਸੇ ਤਰ੍ਹਾਂ ਸੀ ਪਰ ਜਿਵੇਂ ਇਨ੍ਹਾਂ ਵਿਚ ਰੱਬ ਦੀ ਰੂਹ ਨਾ ਹੋਵੇ। ਇਕ ਦਿਨ ਉਸ ਨੇ ਰੱਬ ਨੂੰ ਆਖਿਆ, "ਤੂੰ ਹੁਣ ਫੁੱਲ-ਚਿੜੀਆਂ ਕਿਉਂ ਨਹੀਂ ਕਢਦੀ?" ਰੱਬ ਬੋਲੀ, "ਇਸ ਪਿੰਡ ਵਿਚ ਮੈਂ ਚੌਧਰਾਣੀ ਹਾਂ। ਪਿਛਲੇ ਪਿੰਡ ਦੀ ਗੱਲ ਪਿਛਲੇ ਵੇਲਿਆਂ ਨਾਲ ਰਹੀ।" ਨਿਧਾਨ ਸਿੰਘ ਨੂੰ ਇਉਂ ਲੱਗਿਆ ਜਿਵੇਂ ਰੱਬ ਨੇ ਉਸ ਨੂੰ ਪੂਰੀ ਤਰ੍ਹਾਂ ਕਬੂਲ ਨਾ ਕੀਤਾ ਹੋਵੇ। ਫੁੱਲ-ਚਿੜੀਆਂ ਰੱਬ ਦੇ ਮੁਸ਼ਕੀ ਜੋਬਨ ਤੇ ਸ਼ੇਖ ਸੁਭਾ ਦੀਆਂ ਪ੍ਰਤੀਕ ਸਨ। ਰੱਬ ਨੇ ਇਨ੍ਹਾਂ ਨੂੰ ਸਾਭ ਕੇ ਕਿਤੇ ਰੱਖ ਦਿੱਤਾ ਸੀ। ਉਸ ਦੇ ਮਨ ਅੰਦਰ ਹਾਲੇ ਵੀ ਕੋਈ ਗੱਢ ਸੀ। ਨਿਧਾਨ ਸਿੰਘ ਇਸ ਗੱਢ ਨੂੰ ਖੋਲ੍ਹ ਕੇ ਰੱਬ ਦੀ ਸਾਲਮ ਸ਼ਖਸੀਅਤ ਦਾ ਮਾਲਕ ਬਣਨਾ ਚਾਹੁੰਦਾ ਸੀ। ਉਹ ਆਪਣੇ ਲੰਮੇ ਸਿਆਹ ਵਾਲਾਂ ਨੂੰ ਖਿਚ ਕੇ ਸਿੱਧੀ ਗੁੱਤ ਕਰਦੀ ਜਿਸ ਨਾਲ ਉਸ ਦੀ ਸਾਰੀ ਸ਼ਖਸੀਅਤ ਖਿੱਚੀ ਤੇ ਸੁਤੀ ਗਈ ਸੀ। ਜਦੋਂ ਨਿਧਾਨ ਸਿੰਘ ਫੁੱਲ-ਚਿੜੀਆਂ ਦੀ ਗੱਲ ਫੇੜਦਾ ਤਾਂ ਰੱਬ ਇਸ ਨੂੰ ਪੁਰਾਣੀ ਗੱਲ ਆਖ ਕੇ ਟਾਲ ਦੇਂਦੀ।

ਚੌਧਰੀ ਦੇ ਘਰ ਦੇ ਜ਼ਿਮੀਂਦਾਰੇ ਦਾ ਹੁਣ ਇਕ ਨਿੱਤ-ਨੇਮ ਜਿਹਾ ਬੱਝ ਗਿਆ ਸੀ। ਉਹ ਘੋੜੀ ਉੱਤੇ ਚੜ੍ਹ ਕੇ ਖੇਤਾਂ ਦਾ ਚੱਕਰ ਲਾਉਂਦਾ ਜਾਂ ਕਦੀ-ਕਦੀ ਮੰਡੀ ਚਲਾ ਜਾਂਦਾ। ਉਸ ਦਾ ਨੌਕਰ ਮਾਥੂ ਤਵੇਲੇ ਦੇ ਅੱਗੇ ਵਾੜੇ ਵਿਚ ਘੋੜੀ ਨੂੰ ਨਹਲਾਉਂਦਾ ਤੇ ਖਰਖਰਾ ਕਰਦਾ, ਭਾਂਗਰੀ ਮੁਰਗੀਆਂ ਨੂੰ ਚੋਗਾ ਪਾਉਂਦਾ ਫਿਰਦਾ। ਰੱਬੇ ਵਿਹੜੇ ਵਿਚ ਬੈਠ ਕੇ ਦੁੱਧ ਰਿੜਕਦੀ ਤੇ ਰੋਟੀਆਂ ਪਕਾਉਂਦੀ।

ਇਸ ਤਰ੍ਹਾਂ ਦੇ ਸਾਲ ਲੰਘ ਗਏ। ਨਿਧਾਨ ਸਿੰਘ ਦੇ ਖੇਤਾਂ ਵਿਚ ਭਰਪੂਰ ਫਸਲ ਉੱਗੀ ਤੇ ਦਾਣਿਆਂ ਨਾਲ ਕੋਠੇ ਭਰ ਗਏ। ਉਸ ਨੇ ਰੱਬ ਨੂੰ ਸੋਨੇ ਦੇ ਲੋਟਣ ਘੜਾ ਕੇ ਦਿੱਤੇ।

ਰੱਬ ਨੇ ਚਾਈ-ਚਾਈ ਲੋਟਣ ਪਾਏ ਤਾਂ ਨਿਧਾਨ ਸਿੰਘ ਬੋਲਿਆ, "ਰੱਬ ਦੀ ਸਹੁੰ, ਇਹ ਲੋਟਣ ਤਾਂ ਫੁੱਲ-ਚਿੜੀਆਂ ਨਾਲ ਹੀ ਜਚਦੇ ਨੇ।" ਰੱਬ ਨੇ ਕੋਈ ਉੱਤਰ ਨਾ ਦਿੱਤਾ ਤੇ ਕੋਠੇ ਉੱਤੇ ਕਪੜੇ ਸੁੱਕਣੇ ਪਾਉਣ ਚਲੀ ਗਈ।

ਕੱਚੇ ਕੋਠੇ ਦੀ ਨੀਵੀਂ ਛੱਤ ਉੱਤੇ ਉਸ ਨੇ ਹੇਠਾਂ ਝਾਤ ਮਾਰੀ ਤਾਂ ਦੇਖਿਆ ਵਾੜੇ ਵਿਚ ਮਾਥੂ ਘੋੜੀ ਨੂੰ ਖਰਖਰਾ ਕਰ ਰਿਹਾ ਸੀ। ਤੇੜ ਹਰਾ ਪਰਨਾ, ਜੋ ਖੁੱਚਾਂ ਤੋਂ ਉਪਰ ਤੀਕ ਬੰਨ੍ਹਿਆ ਹੋਇਆ ਸੀ। ਉਸ ਦਾ ਕਾਲਾ ਪਿੰਡਾ ਲਿਸ਼ਕ ਰਿਹਾ ਸੀ ਜਿਵੇਂ ਕਾਲਾ ਤੂਤ ਹੋਵੇ। ਰੱਬੇ ਕੁਝ ਚਿਰ ਖੜੀ ਮਾਥੂ ਤੇ ਘੋੜੀ ਨੂੰ ਤੱਕਦੀ ਰਹੀ।

ਮਾਥੂ ਦੀ ਨਜ਼ਰ ਉਤਾਂਹ ਗਈ ਤਾਂ ਉਸ ਨੇ ਮਾਲਕਿਨ ਨੂੰ ਦੇਖਿਆ।

ਰੱਬੇ ਬੋਲੀ, "ਚੌਧਰੀ ਨੇ ਵੇਰ ਜਾਣੈ ਕਿਤੇ? ਹੁਣੇ ਤੇ ਆਏ ਨੇ ਉਹ।"

ਮਾਥੂ ਨੇ ਉੱਤਰ ਦਿੱਤਾ, "ਉਹ ਮਰਜੀ ਦੇ ਮਾਲਿਕ ਨੇ। ਕੀ ਪਤਾ ਕਿਧਰ ਤੁਰ ਪੈਣ। ਮੈਨੂੰ ਇਹੋ ਹੁਕਮ ਐ ਕਿ ਮੈਂ ਸਵਾਰੀ ਤਿਆਰ ਰੱਖਾਂ।" ਘੋੜੀ ਦੇ ਸੁਡੌਲ ਪੁੜਿਆਂ ਉੱਤੇ ਥਾਪੀ ਦੇ ਕੇ ਉਹ ਵੇਰ ਖਰਖਰਾ ਕਰਨ ਲੱਗਾ।

ਰੱਬੇ ਕੁਝ ਦੇਰ ਘੂਰਦੀ ਰਹੀ ਤੇ ਵੇਰ ਉਸ ਨੇ ਹੁਕਮ ਦਿੱਤਾ, "ਅੱਜ ਬਗੀਚੇ ਵਿਚ ਜਾ ਕੇ ਮੋਤੀਏ ਦੀਆਂ ਕਲੀਆਂ ਲਿਆਵੀਂ!"

ਕਪੜੇ ਸੁੱਕਣੇ ਪਾ ਕੇ ਹੇਠਾਂ ਉਤਰੀ ਤਾਂ ਨਿਧਾਨ ਸਿੰਘ ਮੰਜੀ ਉੱਤੇ ਬੈਠਾ ਮੁੱਛਾਂ ਨੂੰ ਵੱਟ ਦੇ ਰਿਹਾ ਸੀ।

ਉਸ ਸਾਮ ਜਦ ਨਿਧਾਨ ਸਿੰਘ ਘਰ ਮੁੜਿਆ ਤਾਂ ਰੱਬੇ ਬਾਲੇ ਵਾਲੇ ਸੀਸੇ ਵਿਚ ਆਪਣਾ ਮੂੰਹ ਦੇਖ ਕੇ ਫੁੱਲ-ਚਿੜੀਆਂ ਕੱਢ ਰਹੀ ਸੀ.....

ਕਾਲਾ ਅੰਬ

ਮੈਂ ਛੜਾ ਸਾਂ ਤੇ ਪਟੇਲ ਨਗਰ ਵਿਚ ਮੈਨੂੰ ਕੋਈ ਮਕਾਨ ਕਿਰਾਏ ਉਤੇ ਨਹੀਂ ਸੀ ਮਿਲ ਰਿਹਾ। ਜਿਥੇ ਜਾਂਦਾ ਮਾਲਕ ਮਕਾਨ ਘੂਰ ਕੇ ਪੁੱਛਦਾ, "ਤੁਹਾਡੀ ਬੀਵੀ?"

ਮੈਂ ਆਖਦਾ, "ਬਸ ਜੀ ਸਾਈ ਹੋਣ ਹੀ ਵਾਲੀ ਹੈ, ਇਸੇ ਲਈ ਮਕਾਨ ਤਲਾਸ਼ ਕਰ ਰਿਹਾ ਹਾਂ।"

ਇਤਨੇ ਵਿਚ ਮਾਲਕ-ਮਕਾਨ ਦੀ ਮੋਟੀ-ਧਾਪਾ ਬੀਵੀ ਜਾਂ ਜਵਾਨ ਧੀ ਬਾਹਰ ਕਿਸੇ ਕੰਮ ਲਈ ਨਿਕਲਦੀ ਤਾਂ ਮੇਰਾ ਮੱਥਾ ਠਣਕਦਾ ਕਿ ਇਹ ਮਕਾਨ ਨਹੀਂ ਮਿਲਣਾ। ਮਾਲਕ ਮਕਾਨ ਆਪਣੀ ਕੁੜੀ ਨੂੰ ਝਿੜਕ ਕੇ ਮੇਰੇ ਵਲ ਗਹਿਰੀ ਨਜ਼ਰ ਨਾਲ ਤੱਕਦਾ ਤੇ ਆਖਦਾ, "ਇਹ ਕਬੀਲਦਾਰਾਂ ਦਾ ਮਹੱਲਾ ਐ। ਇਥੇ ਛੜਿਆਂ ਦਾ ਕੰਮ ਨਹੀਂ।"

ਮੈਂ ਬਥੇਰੇ ਜਤਨ ਕੀਤੇ ਪਰ ਕੋਈ ਮਕਾਨ ਕਿਰਾਏ ਉਤੇ ਨਾ ਮਿਲਿਆ। ਇਕ-ਦੋ ਸਿਫਾਰਸ਼ਾਂ ਪਹੁੰਚਾਈਆਂ, ਤਿੰਨ ਮਹੀਨੇ ਦਾ ਪੇਸ਼ਗੀ ਕਿਰਾਇਆ ਦੇਣਾ ਮੰਜੂਰ ਕੀਤਾ, ਗੋਰਮਿੰਟ ਆਫ਼ ਇੰਡੀਆ ਦੀ ਪੱਕੀ ਨੌਕਰੀ ਤੇ ਹਰ ਮਹੀਨੇ ਤਨਖ਼ਾਹ ਦੇ ਸਬੂਤ ਦਿੱਤੇ। ਪਰ ਹਰ ਥਾਂ ਤੋਂ ਕੋਰਾ ਜਵਾਬ ਮਿਲਿਆ।

ਆਖ਼ਿਰ ਇਕ ਬੁੱਢੇ ਠੇਕੇਦਾਰ ਨੇ, ਜਿਸ ਦੇ ਨਾ ਧੀ ਸੀ, ਨਾ ਪੁੱਤ, ਮੈਨੂੰ ਇਕ ਛੋਟਾ ਜਿਹਾ ਕਮਰਾ ਦੇਣਾ ਮੰਜੂਰ ਕਰ ਲਿਆ। ਕਿਰਾਇਆ ਸੱਤਰ ਰੁਪਏ। ਅੱਗੇ ਕੱਚਾ ਵਿਹੜਾ ਸੀ, ਜਿਸ ਵਿਚ ਨਲਕਾ ਤੇ ਟੁੱਟਿਆ ਹੋਇਆ ਗੁਸਲਖ਼ਾਨਾ। ਨਾਲ ਹੀ ਨੀਵੀਂ ਕੱਚੀ ਕੰਧ ਸੀ। ਇਸ ਕੰਧ ਦੇ ਪਰਲੇ ਪਾਸੇ ਤਿੰਨ ਰਫ਼ਿਊਜੀ ਟੱਬਰ ਰਹਿੰਦੇ ਸਨ।

ਮੈਂ ਤੜਕੇ ਉੱਠ ਕੇ ਗੁਆਂਢੀ ਗੁਆਲੇ ਤੋਂ ਸਾਹਮਣੇ ਖੜਾ ਹੋ ਕੇ ਮੱਝ ਦਾ ਦੁੱਧ ਚੁਆਉਂਦਾ, ਝੱਟ-ਪੱਟ ਨਾਸਤਾ ਤੇ ਚਾਹ ਤਿਆਰ ਕਰਦਾ ਅਤੇ ਸੁਵਖਤੋਂ ਹੀ ਜੰਦਰਾ ਮਾਰ ਕੇ ਦਫ਼ਤਰ ਚਲਿਆ ਜਾਂਦਾ। ਸ਼ਾਮ ਦੇ ਪੰਜ ਵਜੇ ਕਾਫ਼ੀ ਹਾਊਸ ਵਿਚ ਜਾ ਕੇ

ਗਰਮ-ਗਰਮ ਵੜੇ ਤੇ ਡੋਸਾ ਖਾਂਦਾ, ਕਾਫ਼ੀ ਪੀਂਦਾ ਤੇ ਪੰਜਾਬੀ ਲੇਖਕਾਂ ਦੀਆਂ ਚੁਗਲੀਆਂ ਸੁਣਦਾ। ਮੁੜਦੇ ਹੋਏ ਮੈਂ ਸੇਰ ਪੱਕੇ ਅੰਬ ਜ਼ਰੂਰ ਖਰੀਦਦਾ।

ਨਿੱਕੇ ਹੁੰਦੇ ਤੋਂ ਮੇਰੀ ਭੂਆ ਨੇ ਇਹ ਗੱਲ ਮੇਰੇ ਵਿੱਡ ਵਿਚ ਪਾ ਦਿੱਤੀ ਸੀ ਕਿ ਜੇ ਬੰਦਾ ਗਰਮੀਆਂ ਵਿਚ ਹਰ ਰੋਜ਼ ਸੇਰ ਪੱਕੇ ਅੰਬ ਚੂਪ ਕੇ ਕੱਚੀ ਲੱਸੀ ਪੀਂਦਾ ਰਹੇ ਤਾਂ ਇਹ ਸਿੱਧਾ ਖੂਨ ਬਣਾਉਂਦੇ ਹਨ। ਆਦਮੀ ਕਦੇ ਬੀਮਾਰ ਨਹੀਂ ਹੁੰਦਾ।

ਪਟੇਲ ਨਗਰ ਦੇ ਬਸ ਸਟੈਂਡ ਤੋਂ ਉਤਰਦਿਆਂ ਹੀ ਸਬਜ਼ੀ ਤੇ ਫਲਾਂ ਦੀਆਂ ਦੁਕਾਨਾਂ ਹਨ। ਇਥੇ ਕੋਈ ਵੀਹ ਰੇੜ੍ਹੀਆਂ ਵਾਲੇ ਤਰ੍ਹਾਂ-ਤਰ੍ਹਾਂ ਦੇ ਅੰਬ ਸਜਾਈ ਹੋਏ ਦੇਂਦੇ ਹਨ। ਲੰਗੜਾ, ਸੰਧੂਰੀ, ਮਾਲਦਾ, ਚੌਸਾ, ਸਫ਼ੈਦਾ, ਤੋਤਾ-ਪਰੀ, ਫਜ਼ਲੀ, ਦੁਸਹਿਰੀ, ਸਰੋਲੀ, ਟਪਕਾ ਤੇ ਬੰਬਈ ਦਾ ਅਲਫ਼ਾਨਜ਼ੋ, ਜਿਸ ਨੂੰ ਹਾਫ਼ਿਜ਼ ਜੀ ਵੀ ਆਖਦੇ ਹਨ। ਰੇੜ੍ਹੀਆਂ ਵਾਲੇ ਤੁਕਾਂ ਜੋੜ ਕੇ ਆਪਣੇ-ਆਪਣੇ ਮਾਲ ਦੀਆਂ ਸਿਫਤਾਂ ਕਰਦੇ ਤੇ ਜ਼ਿੰਦ-ਜ਼ਿੰਦ ਕੇ ਭਾਅ ਦਸਦੇ।

ਮੈਂ ਅੰਬ ਨੂੰ ਬਿਨਾਂ ਟੋਹੇ ਦੱਸ ਸਕਦਾ ਹਾਂ ਕਿ ਇਸ ਦੀ ਗੁਠਲੀ ਕਿੰਨੀ ਵੱਡੀ ਹੈ, ਵਾਲਾਂ ਵਾਲੀ ਹੈ ਜਾਂ ਰੋਡੀ। ਅੰਬ ਅੰਦਰੋਂ ਪੀਲਾ ਹੈ, ਜਾਂ ਕੇਸਰੀ, ਜਾਂ ਸੰਦਲੀ, ਜਾਂ ਬਾਦਾਮੀ, ਜਾਂ ਹਲਕਾ ਹਰਾ। ਗੁੱਦਾ ਗਿਲਟੀਦਾਰ ਹੈ ਜਾਂ ਰਸੇਦਾਰ। ਸਵਾਦ ਸਿੱਧਾ ਹੈ ਕਿ ਬਕਬਕਾ, ਤੁਰਸ਼ ਹੈ ਜਾਂ ਖੱਟਾ।

ਕਾਲਜ ਵਿਚ ਪੜ੍ਹਦਿਆਂ ਮੈਂ ਤੇ ਮੇਰਾ ਲੰਗੋਟੀਆ ਸਾਧੂ ਸਿੰਘ ਜਦੋਂ ਕਿਸੇ ਮੇਲੇ ਜਾਂ ਵਿਆਹ-ਸ਼ਾਦੀ ਵਿਚ ਤੀਵੀਆਂ ਜਾਂ ਜਵਾਨ ਕੁੜੀਆਂ ਨੂੰ ਦੇਖਦੇ, ਤਾਂ ਉਨ੍ਹਾਂ ਦੀ ਖੂਬਸੂਰਤੀ ਦੇ ਨੰਬਰ ਦੇਂਦੇ। ਜੇ ਕੋਈ ਬਜ਼ੁਰਗ ਨੇੜੇ ਹੁੰਦਾ ਤਾਂ ਸਾਧੂ ਸਿੰਘ ਆਖਦਾ, 'ਬੜੀ ਗਰਮੀ ਐ। ਆ ਚੱਲ ਕੇ ਰਤਾ ਅੰਬਾਂ ਦੀ ਬਹਾਰ ਦੇਖੀਏ।' 'ਅੰਬ' ਇਕ ਤਰ੍ਹਾਂ ਦਾ ਖੁਫੀਆ ਸਬਦ ਸੀ ਤੇ ਅਸੀਂ ਇਕ ਦੂਜੇ ਦਾ ਭਾਵ ਸਮਝ ਜਾਂਦੇ।

ਤੀਵੀਆਂ ਨੂੰ ਦੇਖ ਕੇ ਅਸੀਂ ਆਪਣੀ-ਆਪਣੀ ਪਰਖ ਦਾ ਵਟਾਂਦਰਾ ਇਸ ਤਰ੍ਹਾਂ ਕਰਦੇ:

ਸਾਧੂ ਸਿੰਘ : ਔਹ ਤਾਂ ਸਾਲੀ ਚੂਪੀ ਹੋਈ ਗੁਠਲੀ ਐ।

ਮੈਂ : ਤੂੰ ਸੰਧੂਰੀ ਦੇ ਦਰਸ਼ਨ ਨਹੀਂ ਕੀਤੇ ?

ਸਾਧੂ ਸਿੰਘ : ਕਿਹੜੀ ?

ਮੈਂ : ਔਹ ਜਿਹੜੀ ਲੰਗੜੇ ਬਨਾਰਸੀ ਤੇ ਚੌਸੇ ਦੇ ਵਿਚਕਾਰ ਖੜੀ ਐ।

ਸਾਧੂ ਸਿੰਘ : ਤੇਰੀ ਨਜ਼ਰ ਬੜੀ ਤੇਜ਼ ਐ, ਕੰਜਰਾ ! ਮੈਂ ਤਾਂ ਬਬੜੂ ਵਾਲੇ ਗਲ-ਘੋਟੂ ਫਜ਼ਲੀ ਉਤੇ ਹੀ ਲਾਲ੍ਹਾ ਸੁੱਟੀ ਬੈਠਾ ਸਾਂ ! ਪਰ ਤੇਰੇ ਸੰਧੂਰੀ ਦਾ ਜਵਾਬ ਨਹੀਂ। ਸਹੁੰ ਗੁਰੂ ਦੀ ਮਿਸਰੀ ਐ !

ਨੌਜਵਾਨ ਔਰਤਾਂ ਦੇ ਹੁਸਨ, ਉਨ੍ਹਾਂ ਦੇ ਗੱਦਰ ਜਿਸਮ ਤੇ ਰਸੀਲੇ ਅੰਗਾਂ ਨੂੰ ਅਸੀਂ ਅੰਬਾਂ ਦੀ ਸਬਦਾਵਲੀ ਵਿਚ ਢਾਲ ਕੇ ਪਾਰਖੂਆਂ ਵਾਂਗ ਅਨੰਦ ਲੈਂਦੇ। ਬਚਪਨ ਵਿਚ ਜਦੋਂ ਅਸੀਂ ਅੰਬਾਂ ਦੇ ਦਰਖਤਾਂ ਉਤੇ ਚੜ੍ਹ ਕੇ ਟੀਸੀ ਦੇ ਲਾਲ-ਲਾਲ ਅੰਬ ਤੋੜਦੇ ਤਾਂ ਸੰਘਣੇ ਸਾਵੇ ਪੱਤਿਆਂ ਵਿਚੋਂ ਉਹੀ ਮਹਿਕ ਆਉਂਦੀ ਜੋ ਰੱਬੇ ਮਰਾਸਣ ਦੇ ਸਰੀਰ ਵਿਚੋਂ ਉਠਦੀ, ਜਦੋਂ ਕਦੀ ਉਹ ਸਾਡੇ ਵਿਹੜੇ ਆ ਕੇ ਪਿਆਰ ਨਾਲ ਮੈਨੂੰ ਕੁੱਛੜ ਵਿਚ ਲੈਂਦੀ।

ਆਪਣੇ ਪਿੰਡ ਵਿਚ ਮੈਂ ਚਾਰੀਆਂ-ਤਾਈਆਂ ਦੇ ਵਿਹੜਿਆਂ ਵਿਚ ਖੇਡ ਕੇ ਵੱਡਾ ਹੋਇਆ ਸਾਂ। ਮੇਰੇ ਭਰਵੀਂ ਕਾਲੀ ਦਾੜ੍ਹੀ ਆ ਗਈ ਸੀ। ਭਾਵੇਂ ਉਨ੍ਹਾਂ ਲਈ ਮੈਂ ਹਾਲੇ ਵੀ ਮੁੰਡਾ-ਖੁੰਡਾ ਹੀ ਸਾਂ ਪਰ ਪਟੇਲ ਨਗਰ ਦੇ ਮਹੱਲੇ ਵਿਚ ਖਤਰਨਾਕ ਛੜਾ। ਮੇਰੀ ਇਸ ਮਹੱਲੇ ਨਾਲ ਕੋਈ ਸਾਂਝ ਨਹੀਂ ਸੀ। ਸਵੇਰੇ ਦਫਤਰ ਜਾਂਦਾ ਤੇ ਹਨੇਰੇ ਹੋਏ ਮੁੜਦਾ। ਗਰਮੀਆਂ ਦੇ ਦਿਨ ਹੋਣ ਕਰਕੇ ਲੋਕ ਗਲੀ ਵਿਚ ਮੰਜੀ ਡਾਹੀ ਬੈਠੇ ਹੁੰਦੇ। ਮੈਂ ਨੀਵੀਂ ਪਾਈ ਆਪਣੇ ਵਿਹੜੇ ਦੀ ਖਿੜਕੀ ਖੋਲ੍ਹਦਾ, ਨਲਕੇ ਹੇਠ ਬੈਠ ਕੇ ਨਹਾਉਂਦਾ, ਤੇ ਦੇ-ਚਾਰ ਬਾਲਟੀਆਂ ਕੱਚੇ ਵਿਹੜੇ ਵਿਚ ਛਿੜਕਦਾ। ਪਾਣੀ ਛਿੜਕਣ ਨਾਲ ਤਪੀ ਹੋਈ ਮਿੱਟੀ ਵਿਚੋਂ ਮਹਿਕਦੀ ਹੋਈ ਭੜਾਸ ਉਠਦੀ। ਮੰਜੀ ਵਿਹੜੇ ਵਿਚ ਡਾਹ ਕੇ ਤੋੜ ਤਹਿਮਦ ਬੰਨ੍ਹ ਕੇ ਨੰਗੇ ਧੜ ਮੈਂ ਬਾਲਟੀ ਵਿਚੋਂ ਠੰਡੇ ਕੀਤੇ ਅੰਬ ਚੂਪਦਾ। ਬੜਾ ਆਨੰਦ ਆਉਂਦਾ। ਫਿਰ ਕੱਚੀ ਲੱਸੀ ਦੇ ਦੋ ਗਿਲਾਸ ਪੀਂਦਾ। ਇਸ ਨਿਤਨੇਮ ਪਿਛੋਂ ਮੈਂ ਸੌਂ ਜਾਂਦਾ।

ਸਾਰੇ ਮਹੱਲੇ ਵਿਚ ਮੇਰੀ ਸ਼ਰਾਫਤ ਦਾ ਸਿੱਕਾ ਬੈਠ ਗਿਆ ਸੀ। ਇਕ ਸ਼ਾਮ, ਜਦੋਂ ਮੈਂ ਆਪਣੇ ਨਿੱਤ-ਨੇਮ ਤੋਂ ਵਿਹਲਾ ਹੋ ਕੇ ਮੰਜੀ ਉਤੇ ਲੋਟਿਆ, ਤਾਂ ਮੇਰੀ ਨਜ਼ਰ ਵਿਹੜੇ ਵਿਚ ਲੱਗੀ ਕਪੜੇ ਟੰਗਣ ਵਾਲੀ ਤਣੀ ਉਤੇ ਜਾ ਪਈ। ਕੋਈ ਛੋਟਾ ਜਿਹਾ ਝੱਗਾ ਲਟਕ ਰਿਹਾ ਸੀ। ਇਹ ਮੇਰੀ ਕਮੀਜ਼ ਨਹੀਂ ਸੀ ਹੋ ਸਕਦੀ। ਨਾ ਹੀ ਉਹ ਪਜਾਮਾ ਜਾਂ ਲੰਗੋਟ ਸੀ। ਮੈਂ ਸੋਚਦਾ ਰਿਹਾ ਕਿ ਸ਼ਾਇਦ ਸਵੇਰੇ ਜਾਂਦਾ ਹੋਇਆ ਚਿੱਟਾ ਪਰਨਾ ਸੁੱਕਣਾ ਪਾ ਕੇ ਭੁੱਲ ਗਿਆ ਸਾਂ। ਪਰਨਾ ਤਾਂ ਨਚੜ ਕੇ ਕਿੱਲੀ ਉਤੇ ਪਾਇਆ ਸੀ। ਮੈਂ ਉਠਿਆ ਤੇ ਦੁਬਿਧਾ ਮਿਟਾਉਣ ਖਾਤਰ ਇਸ ਕਪੜੇ ਨੂੰ ਤਣੀ ਉਤੇ ਲਾਹਿਆ। ਇਉਂ ਲਗਿਆ ਜਿਵੇਂ ਸੱਪ ਹੱਥ ਵਿਚ ਆ ਗਿਆ ਹੋਵੇ। ਇਹ ਕਿਸੇ ਜਨਾਨੀ ਦੀ ਅੰਗੀ ਸੀ!

ਸੋਚਣ ਲੱਗਾ, ਮੇਰੇ ਘਰ ਇਹ ਅੰਗੀ ਕਿਥੋਂ ਆਈ? ਕੌਣ ਭੁੱਲ ਗਿਆ? ਮੈਨੂੰ ਪਤਾ ਸੀ ਕਿ ਦਿਨ ਵੇਲੇ, ਮੇਰੀ ਗੈਰ-ਹਾਜ਼ਰੀ ਵਿਚ, ਮਹੱਲੇ ਦੀਆਂ ਤੀਵੀਆਂ ਇਥੇ ਆ ਕੇ ਪਾਣੀ ਭਰਦੀਆਂ ਤੇ ਕਪੜੇ ਧੋਂਦੀਆਂ ਸਨ। ਇਹ ਗੱਲ ਮੈਨੂੰ ਗੁਆਂਢੀ ਗਵਾਲੇ ਨੇ ਦੱਸੀ ਸੀ ਕਿ ਜਦੋਂ ਉਹ ਆਪਣੀ ਮੱਝ ਨੂੰ ਨਹਾਉਣ ਲਈ ਮੇਰੇ ਨਲਕੇ ਤੋਂ ਪਾਣੀ ਲੈਣ ਆਉਂਦਾ ਤਾਂ ਵਿਹੜੇ ਵਿਚ ਦੇ-ਚਾਰ ਜਨਾਨੀਆਂ ਹਮੇਸ਼ਾ ਕਪੜੇ ਧੋ ਰਹੀਆਂ ਹੁੰਦੀਆਂ। ਮੈਂ ਇਹ ਗੱਲ ਸੁਣ ਕੇ ਚੁੱਪ ਹੋ ਰਿਹਾ ਕਿ ਚਲੇ ਦਿਨ ਵੇਲੇ ਘਰ ਦੀ ਰਾਖੀ ਰਹਿੰਦੀ ਹੈ ਅਤੇ ਮੇਰੇ ਵਿਹੜੇ ਦੀ ਖੁੱਲ੍ਹਦਿਲੀ ਕਰਕੇ ਮੈਂ ਉਨ੍ਹਾਂ ਦੀਆਂ ਨਜ਼ਰਾਂ ਵਿਚ ਭਲਾਮਾਣਸ ਹਾਂ, ਮੇਰਾ ਕੀ ਜਾਂਦਾ ਸੀ। ਐਤਵਾਰ ਦੇ ਦਿਨ ਜਦੋਂ ਮੈਂ ਘਰ ਹੁੰਦਾ, ਉਸ ਦਿਨ ਕੋਈ ਨਹੀਂ ਸੀ ਆਉਂਦਾ।

ਮੈਂ ਅੰਗੀ ਨੂੰ ਹਨੇਰੇ ਵਿਚ ਟੋਹ ਕੇ ਦੇਖਿਆ। ਜਾਲੀਦਾਰ ਨਰਮ ਮੋਮਜਾਮੇ ਦੀਆਂ ਗੁਲਾਈਆਂ ਤੇ ਤਣੀਆਂ ਹਾਲੀਂ ਸਿਲ੍ਹੀਆਂ ਸਨ। ਮੈਨੂੰ ਸ਼ਰਾਰਤ ਸੁੱਝੀ। ਬਾਲਟੀ ਵਿਚੋਂ ਬਚੇ ਹੋਏ ਦੋ ਅੰਬ ਕੱਢ ਕੇ ਮੈਂ ਅੰਗੀ ਦੀਆਂ ਮੋਮੀ ਗੁਲਾਈਆਂ ਵਿਚ ਪਾ ਦਿੱਤੇ ਅਤੇ ਇਨ੍ਹਾਂ ਨੂੰ ਆਪਣੀ ਛਾਤੀ ਨਾਲ ਬੰਨ੍ਹ ਕੇ ਪਲੇਸਦਾ ਰਿਹਾ। ਫਿਰ ਮੈਨੂੰ ਆਪਣੀ ਇਸ ਹਰਕਤ ਉਤੇ ਸ਼ਰਮ ਤੇ ਹਾਸਾ ਆਇਆ। ਇਰਦ-ਗਿਰਦ ਤੱਕਿਆ। ਕੋਈ ਨਹੀਂ ਸੀ ਦੇਖ ਰਿਹਾ, ਪਰ ਮੈਨੂੰ ਇਹ ਹਰਕਤ ਆਪਣੇ-ਆਪ ਵਿਚ ਫਜ਼ੂਲ ਜਾਪੀ। ਮੈਂ ਅੰਗੀ

ਖੋਲ੍ਹ ਕੇ, ਅੰਬ ਬਾਲਟੀ ਵਿਚ ਸੁੱਟੇ ਤੇ ਉਸ ਨੂੰ ਉਸੇ ਤਰ੍ਹਾਂ ਤਣੀ ਉਤੇ ਲਟਕਾ ਦਿੱਤਾ। ਸਵੇਰੇ ਮੈਂ ਚੁੱਪ ਲੈਣ ਗਿਆ। ਵਾਪਸ ਆਇਆ ਤਾਂ ਅੰਗੀ ਗਾਇਬ ਸੀ। ਮੈਂ ਰਾਹ ਤਿਆਰ ਕੀਤੀ ਤੇ ਨਾਸਤਾ ਕਰਕੇ ਦਫਤਰ ਚਲਾ ਗਿਆ। ਫਿਰ ਉਸੇ ਨਿੱਤ ਦੇ ਮਾਮੂਲ ਵਿਚ ਦਿਨ ਲੰਘਦੇ ਗਏ।

ਇਕ ਦਿਨ ਮੈਂ ਦਫਤਰੋਂ ਆਇਆ ਤਾਂ ਮੇਰਾ ਮੱਥਾ ਦੁੱਖ ਰਿਹਾ ਸੀ। ਉਸ ਦਿਨ ਦਫਤਰ ਵਿਚ ਮੈਂ ਇਕ ਪੁਰਾਣੀ ਫਾਈਲ ਵਿਚ ਕੁੱਝ ਖੋਜਿਆ ਰਿਹਾ ਸਾਂ। ਅਫਸਰ ਨੇ ਸਾਰਾ ਕੰਮ ਮੁਕੰਮਲ ਕਰਕੇ ਜਾਣ ਦੀ ਤਾਕੀਦ ਕੀਤੀ ਸੀ। ਸ਼ਾਮ ਨੂੰ ਜਦੋਂ ਕੰਮ ਮੁਕਾ ਕੇ ਬਾਹਰ ਨਿਕਲਿਆ ਤਾਂ ਜਿਸਮ ਟੁੱਟ ਰਿਹਾ ਸੀ। ਇਤਨੀ ਬਕਾਵਟ ਸੀ ਕਿ ਬਸ ਚੜ੍ਹਨ ਲਈ ਲੰਮੀ ਲਾਈਨ ਵਿਚ ਖਲੋਣ ਦੀ ਹਿੰਮਤ ਨਾ ਪਈ। ਸਕੂਟਰ ਫੜਿਆ ਤੇ ਸਿੱਧਾ ਘਰ ਆ ਕੇ ਮੰਜੀ ਉਤੇ ਲੇਟ ਗਿਆ। ਉਸ ਦਿਨ ਮੈਂ ਅੰਬ ਵੀ ਨਾ ਖਰੀਦੇ।

ਰਾਤ ਨੂੰ ਦੇਰ ਤੀਕ ਮੇਰਾ ਸਿਰ ਦੁਖਦਾ ਰਿਹਾ। ਗਰਮੀ ਤੇ ਹੁੰਮਸ ਕਾਰਨ ਨੀਂਦ ਨਹੀਂ ਸੀ ਆ ਰਹੀ। ਰਾਤ ਦੇ ਤੀਜੇ ਪਹਿਰ ਜਦੋਂ ਹਵਾ ਵਿਚ ਰਤਾ ਠੰਢ ਘੁਲ ਗਈ, ਤਾਂ ਕਿਤੇ ਮੇਰੀ ਅੱਖ ਲੱਗੀ ਅਤੇ ਦਿਨ ਚੜ੍ਹੇ ਤੀਕ ਸੁੱਤਾ ਰਿਹਾ।

ਉਸ ਦਿਨ ਮੈਂ ਦਫਤਰ ਤੋਂ ਛੁੱਟੀ ਕਰ ਲਈ ਤੇ ਕਮਰੇ ਅੰਦਰ ਮੰਜੀ ਡਾਹ ਕੇ ਆਰਾਮ ਕਰਨ ਦੀ ਸੋਚੀ। ਰਾਹ ਪੀ ਕੇ ਬੁਹਾ ਵੇਇਆ ਤੇ ਪੱਖਾ ਛੱਡ ਕੇ ਸੌਂ ਗਿਆ।

ਗਿਆਰਾਂ ਕੁ ਵਜੇ ਮੁੜਕੇ-ਮੁੜਕੀ ਹੋਇਆ ਮੈਂ ਉਠਿਆ। ਬਿਜਲੀ ਦੇ ਯਕਾ-ਯਕ ਬੰਦ ਹੋ ਜਾਣ ਨਾਲ ਪੱਖਾ ਖਲੋ ਗਿਆ ਸੀ। ਕਮਰੇ ਵਿਚ ਸਾਹ ਘੁਟ ਰਿਹਾ ਸੀ। ਤਾਜ਼ੀ ਹਵਾ ਲੈਣ ਲਈ ਮੈਂ ਨਿੱਕੀ ਖਿੜਕੀ ਖੋਲ੍ਹੀ। ਵਿਹੜੇ ਵਿਚ ਇਕ ਅੰਗਤ ਤਣੀ ਉਤੇ ਅੰਗੀ ਟੰਗ ਰਹੀ ਸੀ। ਤੋੜ ਬਾਰੀਕ ਪੇਟੀਕੋਟ, ਜੇ ਭਿੰਜ ਕੇ ਉਹਦੇ ਸਰੀਰ ਨਾਲ ਚੰਬੜਿਆ ਹੋਇਆ ਸੀ। ਧੜ ਨੰਗਾ, ਵਾਲ ਖੁੱਲ੍ਹੇ, ਰੰਗ ਪੱਕਾ ਮੁਸ਼ਕੀ। ਉਹ ਮੇਰੇ ਗੁਆਂਢੀ ਤੰਦੂਰ ਵਾਲੇ ਦੀ ਜਵਾਨ ਬੀਵੀ ਸੀ—ਦੋ ਬੱਚਿਆਂ ਦੀ ਮਾਂ, ਜਿਨ੍ਹਾਂ ਨੂੰ ਕੁੱਛੜ ਲਈ ਬੈਠੀ ਉਹ ਤੰਦੂਰ ਉਤੇ ਰੋਟੀਆਂ ਬੱਪਦੀ ਹੁੰਦੀ ਸੀ।

ਮੈਂ ਇਕਦਮ ਖਿੜਕੀ ਭੀੜ ਲਈ ਅਤੇ ਫਿਰ ਪੋਲੇ ਜਿਹਾ ਰਤਾ ਕੁ ਖੋਲ੍ਹ ਕੇ ਝੀਬ ਵਿਚੋਂ ਦੀ ਤੱਕਣ ਲੱਗਾ।

ਉਹ ਵੇਲਾ ਤਾੜ ਕੇ ਇਥੇ ਨਹਾਉਣ ਆਈ ਸੀ। ਵਿਹੜੇ ਦਾ ਖਿੜਕ ਬੰਦ ਕਰਕੇ ਉਸ ਨੇ ਕੁੰਡੀ ਵਿਚ ਦਾਤਣ ਫਸਾ ਰੱਖੀ ਸੀ ਤੇ ਨਿਸ਼ਚਿਤ ਹੋ ਕੇ ਨਹਾਉਣ ਦਾ ਮਜ਼ਾ ਲੈ ਰਹੀ ਸੀ।

ਉਸ ਨੇ ਅੰਗੀ ਨੂੰ ਛੱਡਿਆ ਤੇ ਅੱਡੀਆਂ ਚੁੱਕ ਕੇ ਤਣੀ ਉਤੇ ਪਾਉਣ ਲੱਗੀ। ਮੈਂ ਸਾਹ ਰੋਕੀ ਖੜਾ ਸਾਂ।

ਉਸ ਦੀਆਂ ਦੋਵੇਂ ਬਾਹਾਂ ਉਤਾਹ ਨੂੰ ਉਲਰੀਆਂ ਹੋਈਆਂ ਸਨ। ਮੈਨੂੰ ਕੱਢਾਂ ਦੇ ਮੁੱਠੇ ਹੋਏ ਵਾਲ ਨਜ਼ਰ ਆਏ ਤੇ ਨਾਲ ਹੀ ਉਸਦੀਆਂ ਤਣੀਆਂ ਹੋਈਆਂ ਕਾਲੀਆਂ ਛਾਤੀਆਂ। ਇਨ੍ਹਾਂ ਉਤੇ ਕਾਲੇ ਦਾਇਰੇ ਸਨ ਜਿਵੇਂ ਕਿਸੇ ਨੇ ਬੁਰਸ਼ ਨਾਲ ਲੁੱਕ ਫੇਰੀ ਹੋਵੇ। ਦਾਇਰਿਆਂ ਉਤੇ ਫਾਲਸਈ ਡੋਡੀਆਂ ਉਭਰੀਆਂ ਹੋਈਆਂ ਸਨ। ਮੈਨੂੰ ਇਉਂ ਜਾਪਿਆ ਜਿਵੇਂ ਲਿਵੀ ਹੋਈ ਟਹਿਣੀ ਉਤੇ ਦੋ ਕਾਲੇ ਅੰਬ ਟੁੰਗ ਰੱਖੇ ਹੋਣ।

ਉਹ ਵਿਚ ਉਨ੍ਹਾਂ ਉਤੇ ਪਾਣੀ ਦੀਆਂ ਦੋ ਬੂੰਦਾਂ ਡਲ੍ਹਕ ਰਹੀਆਂ ਸਨ, ਜਿਵੇਂ ਅੰਬ ਨੂੰ ਰਤਾ ਕੁ ਦਬਾਉਣ ਨਾਲ ਰਸ ਦੇ ਟੋਪੇ ਬਾਹਰ ਆ ਜਾਂਦੇ ਹਨ। ਕਾਲੇ ਅੰਬਾਂ ਦੇ ਇਸ ਰਸ ਭਰੇ ਹੁਸਨ ਨੂੰ ਮੈਂ ਤੱਕ ਰਿਹਾ ਸਾਂ। ਇਕ ਦਮ ਉਸ ਦੀ ਨਜ਼ਰ ਅੱਧ-ਖੁੱਲ੍ਹੀ ਖਿੜਕੀ ਵਲ ਪਈ ਤੇ ਅੱਗੀ ਨੂੰ ਛੱਡ ਕੇ ਉਸ ਨੇ ਝੱਟ ਪਾਸਾ ਪਰਤ ਲਿਆ।

ਮੈਂ ਫੌਰਨ ਖਿੜਕੀ ਤੋਂ ਪਰ੍ਹਾਂ ਹਟ ਗਿਆ। ਮੈਨੂੰ ਗੁਸਲਖਾਨੇ ਵਿਚੋਂ ਬਾਲਟੀ ਦਾ ਖੜਕਾ ਸੁਣਾਈ ਦਿੱਤਾ ਤੇ ਫਿਰ ਪੈਰਾਂ ਦੀ ਬਿੜਕ। ਥੋੜ੍ਹੇ ਚਿਰ ਪਿਛੋਂ ਵਿਹੜੇ ਦੇ ਫਿੜਕ ਦੇ ਖੁੱਲ੍ਹਣ ਤੇ ਭਿੜਨ ਦੀ ਆਵਾਜ਼ ਆਈ। ਉਹ ਜਾ ਚੁੱਕੀ ਸੀ।

ਮੈਂ ਆ ਕੇ ਮੁੜ ਮੰਜੀ ਉਤੇ ਪੈ ਗਿਆ। ਥੋੜ੍ਹੇ ਚਿਰ ਪਿਛੋਂ ਬਿਜਲੀ ਆ ਗਈ। ਪੱਖਾ ਚੱਲਣ ਲੱਗਾ ਤੇ ਸੁਤ-ਉਨੀਂਦਰੇ ਵਿਚ ਮੈਂ ਸ਼ਾਮ ਤੀਕ ਲੇਟਿਆ ਰਿਹਾ। ਜਦੋਂ ਉਠਿਆ ਤਾਂ ਉੱਪਾਂ ਕਦੇ ਦੀਆਂ ਢਲ ਚੁੱਕੀਆਂ ਸਨ। ਮੇਰਾ ਸਰੀਰ ਹੌਲਾ-ਵੁੱਲ ਸੀ ਤੇ ਤਬੀਅਤ ਬਿਲਕੁਲ ਠੀਕ।

ਮੂੰਹ-ਹੱਥ ਧੋ ਕੇ ਮੈਂ ਸੈਰ ਕਰਨ ਤੁਰ ਗਿਆ। ਆਦਤ ਅਨੁਸਾਰ ਬੱਸਾਂ ਦੇ ਅੱਡੇ ਕੋਲ ਫਲਾਂ ਦੀਆਂ ਦੁਕਾਨਾਂ ਤੇ ਰੇੜ੍ਹੀਆਂ ਉਤੇ ਅੰਬ ਖਰੀਦਣ ਜਾ ਨਿਕਲਿਆ।

ਮੈਨੂੰ ਦੇਖਣਸਾਰ, ਰੋਜ਼ ਦਾ ਗਾਹਕ ਸਮਝ ਕੇ, ਰੇੜ੍ਹੀ ਵਾਲੇ ਨੇ ਕਿਹਾ, "ਬਾਬੂ ਜੀ, ਅੱਜ ਤਾਜ਼ਾ ਸੰਧੂਰੀ ਆਇਆ ਏ। ਰਤਾ ਚੱਖ ਕੇ ਦੇਖੋ।"

ਮੈਂ ਅੰਬ ਦੀ ਫਾਕ ਚੱਖੀ ਤੇ ਮੈਨੂੰ ਇਸ ਦਾ ਸੁਆਦ ਬਕਬਕਾ ਜਾਪਿਆ। ਮੇਰੇ ਸਿਰ ਹਿਲਾਉਣ ਉਤੇ ਉਸ ਨੇ ਬਨਾਰਸੀ-ਲੰਗੜਾ ਦਿਖਾਇਆ ਤੇ ਬੋਲਿਆ, "ਲਉ ਇਹ ਲੈ ਜਾਉ। ਨਿਰੀ ਮਿਸਰੀ।"

ਮੈਂ ਉਸ ਨੂੰ ਟੋਹਿਆ ਤੇ ਨਮੂਨੇ ਵਜੋਂ ਚੂਪਣ ਲਈ ਇਕ ਅੰਬ ਖਰੀਦਿਆ। ਮੂੰਹ ਨੂੰ ਬਿਲਕੁਲ ਬੇਸੁਆਦ। ਇਸ ਪਿਛੋਂ ਮੈਨੂੰ ਉਸ ਨੇ ਸਰੋਲੀ, ਚੌਸਾ, ਦੁਸਹਿਰੀ ਤੇ ਸਹਾਰਨੀ ਦਿਖਾਏ। ਪਰ ਮੈਨੂੰ ਹਰ ਅੰਬ ਫਿੱਕਾ ਤੇ ਖੱਟਾ-ਟੀਟ ਜਾਪਿਆ।

ਦੁਕਾਨਦਾਰ ਨੇ ਖਿੱਝ ਕੇ ਪੁੱਛਿਆ, "ਬਾਬੂ ਜੀ, ਸਾਰੀਆਂ ਵਧੀਆ ਕਿਸਮਾਂ ਤੁਹਾਨੂੰ ਦਿਖਾ ਦਿੱਤੀਆਂ। ਤੁਹਾਨੂੰ ਚਾਹੀਦਾ ਕਿਹੜਾ ਅੰਬ ਏ?"

ਮੇਰੇ ਮੂੰਹ ਵਿਚੋਂ ਆਪ-ਮੁਹਾਰੇ ਨਿਕਲ ਗਿਆ—

"ਕਾਲਾ ਅੰਬ!"

ਦੁਕਾਨਦਾਰ ਮੇਰੇ ਵਲ ਹੈਰਾਨ ਹੋ ਕੇ ਤੱਕਣ ਲੱਗਾ।

ਕਮਲਾ ਮਦਰਾਸਣ

ਇਤਨੀ ਕੜਕੀ ਕਦੇ ਨਹੀਂ ਸੀ ਆਈ। ਅਕਸਰ ਕਿਸੇ ਨਾ ਕਿਸੇ ਕੁੜੀ ਨਾਲ ਮੇਰਾ ਸਿਲਸਿਲਾ ਬਣਿਆ ਹੀ ਰਹਿੰਦਾ। ਪਰ ਹੁਣ ਪਿਛਲੇ ਛੇ ਮਹੀਨਿਆਂ ਤੋਂ ਚੁੱਲ੍ਹਾ ਠੰਢਾ ਸੀ।

ਇਕ ਸ਼ਾਮ ਮੇਰਾ ਲੰਗੋਟੀਆ ਯਾਰ ਦੁਨੀ ਚੰਦ ਦਿੱਲੀ ਆਇਆ। ਬਾਲ-ਬੱਚੇਦਾਰ ਆਦਮੀ ਸੀ, ਸਰਕਾਰੀ ਨੌਕਰ ਤੇ ਖਾਣ-ਪੀਣ ਵਾਲਾ ਬੰਦਾ।

ਉਸ ਨੇ ਆਉਣ ਸਾਰ ਜੱਫੀ ਪਾਈ ਤੇ ਬੈਗ ਵਿਚੋਂ ਸ਼ਰਾਬ ਦੀ ਬੋਤਲ ਕੱਢ ਕੇ ਮੇਜ਼ ਉਤੇ ਰੱਖੀ। ਬੋਲਿਆ, "ਇਹ ਗੁਨਾਹ ਕਰਨ ਦਾ ਮਜ਼ਾ ਸਿਰਫ ਤੇਰੇ ਨਾਲ ਹੀ ਆਉਂਦਾ ਐ। ਲਿਆ ਗਿਲਾਸ ਕੱਢ ਤੇ ਕੁਝ ਖਾਣ ਨੂੰ ਮੰਗਵਾ।"

ਮੈਂ ਜੇਬ ਵਿਚੋਂ ਪੈਸੇ ਕੱਢਣ ਲੱਗਾ, ਤਾਂ ਉਸ ਨੇ ਮੇਰਾ ਹੱਥ ਫੜ ਕੇ ਆਖਿਆ, "ਇਹ ਮੇਰੇ ਜ਼ਿੰਮੇ!" ਤੇ ਦਸ ਰੁਪਏ ਦਾ ਨੋਟ ਬਦੇ-ਬਦੀ ਮੈਨੂੰ ਫੜਾ ਦਿੱਤਾ। ਮੈਂ ਉਸੇ ਵੇਲੇ ਜਾ ਕੇ ਨੌਕਰ ਦੀ ਦੁਕਾਨ ਤੋਂ ਮੱਛੀ ਤੇ ਕਲੋਜੀ ਲੈ ਆਇਆ।

ਗੱਪਾਂ ਮਾਰਦੇ ਤੇ ਖਾਂਦੇ-ਪੀਂਦਿਆਂ ਨੂੰ ਰਾਤ ਦੇ ਦਸ ਵਜ ਗਏ।

ਦੁਨੀ ਚੰਦ ਨੇ ਲੋਰ ਵਿਚ ਆ ਕੇ ਆਖਿਆ, "ਸ਼ਾਦੀ ਹੋਇਆਂ ਪੰਦਰਾਂ ਸਾਲ ਹੋ ਗਏ। ਭਲਾ ਤੂੰ ਦੱਸ, ਰੋਜ਼ ਦਾਲ ਖਾਂਦਾ-ਖਾਂਦਾ ਬੰਦਾ ਅੱਕ ਨਹੀਂ ਜਾਂਦਾ?"

ਮੈਂ ਉਸ ਦੀਆਂ ਅੱਖਾਂ ਵਿਚ ਤਰਦੀ ਲਾਲਸਾ ਦੇਖ ਕੇ ਬੋਲਿਆ, "ਸੁਣਿਐ ਵਿਆਹ ਕਰਵਾ ਕੇ ਬੰਦਾ ਸੰਤੁਸ਼ਟ ਹੋ ਜਾਂਦਾ ਐ?"

"ਐਵੇਂ ਤੇਰਾ ਵਹਿਮ ਐ। ਦਿਲ ਵਿਚ ਧੁਖਧੁਖੀ ਲੱਗੀ ਰਹਿੰਦੀ ਐ, ਪਰ ਕਬੀਲਦਾਰੀ ਵਿਚ ਫਸ ਕੇ ਬੰਦਾ ਡਰਦਾ ਰਹਿੰਦਾ। ਤੇਨੂੰ ਮੌਜ ਐ।"

ਮੈਨੂੰ ਚੁੱਪ ਦੇਖ ਕੇ ਉਹ ਫਿਰ ਬੋਲਿਆ, "ਲੈ ਇਹ ਗਿਲਾਸ ਖਤਮ ਕਰ ਤੇ ਫਿਰ ਕਿਤੇ ਸੈਰ-ਤਮਾਸ਼ੇ ਨੂੰ ਚੱਲੀਏ।"

"ਕਿਥੇ?"

"ਕਿਸੇ ਚੰਗੀ ਥਾਂ ਹੀ ਚੱਲਾਂਗੇ। ਇਥੇ ਲਾਹੌਰ ਵਾਲੀ ਗੱਲ ਤਾਂ ਨਹੀਂ। ਉਥੇ ਦੀ ਹੀਰਾ-ਮੰਡੀ ਪਾਕਿਸਤਾਨ ਦੇ ਨਾਲ ਹੀ ਗਈ। ਦਿੱਲੀ ਦੇ ਕੋਠੇ ਵੀ ਫਸਾਦਾਂ ਪਿੱਛੇ ਸੁੱਢੇ ਹੋ ਗਏ। ਪਰ ਹੁਣ ਥੋੜ੍ਹੀ-ਥੋੜ੍ਹੀ ਰੋਣਕ ਫੇਰ ਆਉਣ ਲੱਗੀ ਐ। ਚੱਲ, ਤਿਆਰ ਹੋ।"

ਰੰਡੀ ਦੇ ਕੋਠੇ ਜਾਣ ਦਾ ਕਦੇ ਹੀਆ ਨਹੀਂ ਸੀ ਪਿਆ। ਇਥੇ ਜਾਣ ਲਈ ਆਦਮੀ ਨੂੰ ਹੁਸ਼ਿਆਰ ਤੇ ਖਿਡਿਆ ਹੋਇਆ ਹੋਣਾ ਚਾਹੀਦਾ ਹੈ, ਨਹੀਂ ਤਾਂ ਝੰਡ ਕਰਵਾ ਕੇ ਤੇ ਰੁਪਏ ਗੁਆ ਕੇ ਘਰ ਮੁੜ ਆਉਂਦਾ ਹੈ। ਹੁਣ ਦੁਨੀ ਚੰਦ ਮੇਰੇ ਨਾਲ ਸੀ ਤੇ ਸਰਾਬ ਦਾ ਅਧੀਆ ਅੰਦਰ ਸੀ, ਇਸ ਲਈ ਮੈਂ ਦਲੇਰ ਸਾਂ। ਨਾਲੇ ਇਕ ਨਵੇਂ ਤਜਰਬੇ ਦੀ ਭਾਵਨਾ ਦਿਲ ਵਿਚ ਜਾਗ ਉਠੀ ਸੀ।

ਅਸਾਂ ਗਿਲਾਸ ਮੁਕਾਏ ਤੇ ਟੈਕਸੀ ਵਿਚ ਬੈਠ ਕੇ ਅਜਮੇਰੀ ਗੇਟ ਦੇ ਉਸ ਬਾਜ਼ਾਰ ਵਿਚ ਜਾ ਉਤਰੇ ਜਿਥੇ ਦਿਨ ਵੇਲੇ ਮਾਲ ਨਾਲ ਲੱਦੇ ਟਰੱਕ ਤੇ ਠੇਲ੍ਹੇ ਫਸੇ ਖੜੇ ਹੁੰਦੇ ਹਨ ਤੇ ਰਾਤ ਵੇਲੇ ਕਲੀਆਂ ਵਾਲੇ ਕੁਝ ਤੇ ਪਾਈ ਤਮਾਸ਼ਬੀਨ ਤੇ ਦੌਲੇ ਘੁੰਮਦੇ ਹਨ।

ਅਸੀਂ ਕਈ ਕੋਠਿਆਂ ਉਤੇ ਗਏ। ਮੈਨੂੰ ਤਾਂ ਕਈ ਛਮਕ-ਪਰੀਆਂ ਚੰਗੀਆਂ ਲਗੀਆਂ, ਪਰ ਦੁਨੀ ਚੰਦ ਨੂੰ ਕੋਈ ਨਹੀਂ ਸੀ ਜਚਦੀ। ਹਰ ਕੋਠੇ ਦੀਆਂ ਪੌੜੀਆਂ ਇਕੋ ਤਰ੍ਹਾਂ ਦੀਆਂ ਸਨ — ਭੀੜੀਆਂ, ਸਿਲ੍ਹੀਆਂ, ਹਨੇਰੀਆਂ। ਲੋਕ ਉਤਰਦੇ ਚੜ੍ਹਦੇ ਜੇ ਇਕ ਦੂਜੇ ਨਾਲ ਟਕਰਾ ਵੀ ਜਾਂਦੇ ਤਾਂ ਬਗੈਰ ਉਏ-ਤੋਏ ਕੀਤੀਆਂ ਖਿਸਕਦੇ ਜਿਹੇ ਲੰਘ ਜਾਂਦੇ ਸਨ। ਇਨ੍ਹਾਂ ਪੌੜੀਆਂ ਵਿਚੋਂ ਕੱਢੇ, ਅਲਾਇਰੀ ਤੇ ਤਮਾਕੂ ਦੀ ਬੂ ਆਉਂਦੀ ਸੀ ਤੇ ਵਿਚ-ਵਿਚ ਸਰਾਬ ਦਾ ਭਬਕਾ ਵੀ ਸੀ।

ਮੇਰੀ ਬੇਸਬਰੀ ਦੇਖ ਕੇ ਦੁਨੀ ਚੰਦ ਨੇ ਆਖਿਆ, "ਹੌਂਸਲਾ ਰੱਖ, ਕਿਸੇ ਚੰਗੀ ਥਾਂ ਬੈਠਾਂਗੇ।"

ਆਖਰ ਅਸੀਂ ਇਕ ਖਾਮੋਸ਼ ਜਿਹੇ ਸਾਫ਼, ਰੌਸ਼ਨ ਕੋਠੇ ਅੱਗੇ ਰੁਕੇ। ਅੰਦਰ ਫਰਸ਼ ਉਤੇ ਚਿੱਟੀਆਂ ਚਾਦਰਾਂ ਤੇ ਗਾਉ-ਤਕੀਏ ਸਜੇ ਹੋਏ ਸਨ। ਵਿਚਕਾਰ ਇਕ ਭਰਵੇਂ ਸਰੀਰ ਵਾਲੀ ਸਾਂਵਲੇ ਰੰਗ ਦੀ ਔਰਤ ਬੈਠੀ ਸੀ। ਉਸ ਦੇ ਤੇਲੀਆ-ਮੱਥੇ ਉਤੇ ਲਾਲ ਖਿੱਦੀ, ਤੇ ਨੱਕ ਵਿਚ ਕੋਕਾ ਚਮਕ ਰਿਹਾ ਸੀ।

ਸਾਨੂੰ ਦੇਖ ਕੇ ਉਸ ਨੇ ਆਪਣੀਆਂ ਮੋਟੀਆਂ ਕਾਲੀਆਂ ਅੱਖਾਂ ਉਤਾਂਹ ਚੁੱਕੀਆਂ। ਉਹ ਮੁਸਕਰਾਈ ਤੇ ਬੜੇ ਕਸਬੀ ਅੰਦਾਜ਼ ਨਾਲ ਬੋਲੀ, "ਆਈਏ!"

ਦੁਨੀ ਚੰਦ ਨੇ ਮੇਰੇ ਵਲ ਦੇਖਿਆ ਤੇ ਆਖਿਆ, "ਇਹ ਠੀਕ ਐ।"

ਉਹ ਬੁਰੇ ਵਿਚ ਜੁੱਤੀ ਲਾਹ ਕੇ ਅੰਦਰ ਗਾਉ-ਤਕੀਏ ਕੋਲ ਇਕ ਪਾਸੇ ਜਾ ਬੈਠਾ। ਮੈਂ ਵੀ ਮਗਰੋ-ਮਗਰ ਉਸ ਦੇ ਕੋਲ ਜਾ ਕੇ ਬੈਠ ਗਿਆ।

ਇਕ ਪਾਸੇ ਦੇ ਸਾਜ਼ਿੰਦੇ ਬੈਠੇ ਸਨ — ਸਾਰੰਗੀ ਤੇ ਤਬਲੇ ਵਾਲਾ। ਪਿੱਛੇ ਨਟਰਾਜ ਦੀ ਮੂਰਤੀ ਸੀ, ਜਿਸ ਅੱਗੇ ਧੂਫ਼ ਜਲ ਰਹੀ ਸੀ। ਸਾਨੂੰ ਦੇਖ ਕੇ ਉਹ ਔਰਤ ਸਫੈਦ ਸਾੜੀ ਸੰਭਾਲਦੀ ਨਖਰੇ ਨਾਲ ਉੱਠੀ, ਤੇ ਸਾਡੇ ਸਾਹਮਣੇ ਗੋਡੇ ਮੂਧੇ ਮਾਰ ਕੇ ਬੈਠ ਗਈ।

ਉਹ ਬੋਲੀ, "ਕੁਛ ਸੁਨੀਏਗਾ?"

ਉਸ ਦੇ ਉਚਾਰਣ ਵਿਚ ਦੱਖਣੀ ਭਾਰਤ ਦਾ ਲਹਿਜਾ ਸੀ ਤੇ ਸਰੀਰ ਮੋਟੀਆਂ ਮੂਰਤੀਆਂ ਵਾਂਗ ਨਿਗਰ।

ਦੁਨੀ ਚੰਦ ਨੇ ਉਤਰ ਦਿੱਤਾ, "ਕੁਛ ਪੀਨੇ ਕਾ ਪ੍ਰੋਗਰਾਮ ਬਨੇਗਾ?"

ਉਸ ਆਖਿਆ, "ਜੈਸਾ ਆਪ ਚਾਹੋਂ।"

ਦੁਨੀ ਚੰਦ ਨੇ ਦਸ-ਦਸ ਦੇ ਤਿੰਨ ਨੋਟ ਕੱਢੇ ਤੇ ਸਾਰੰਗੀ ਵਾਲੇ ਮੀਏਂ ਨੂੰ ਫੜਾ ਦਿੱਤੇ। ਮੀਆਂ ਉਠ ਕੇ ਬਾਹਰ ਗਿਆ ਤੇ ਫੇਰ ਆਪਣੀ ਥਾਂ ਆ ਬੈਠਾ।

ਕੁਝ ਹੀ ਮਿੰਟਾਂ ਪਿੱਛੋਂ ਇਕ ਛੋਕਰਾ ਵਿਸਕੀ ਦਾ ਅਧੀਆ, ਸੌਂਢੇ ਦੀਆਂ ਬੋਤਲਾਂ ਤੇ ਕਬਾਬ ਲੈ ਕੇ ਆ ਗਿਆ।

ਮੈਨੂੰ ਦੁਨੀ ਚੰਦ ਦੇ ਇਸ ਤਰ੍ਹਾਂ ਪੈਸਾ ਲੁਟਾਉਣ ਉਤੇ ਗੁੱਸਾ ਆ ਰਿਹਾ ਸੀ। ਮੈਂ ਹਿਸਾਬ ਲਾਇਆ ਸਾਰਾ ਮਾਲ ਸਾਢੇ ਬਾਈ ਰੁਪਏ ਦਾ ਸੀ। ਬਾਕੀ ਦੇ ਪੈਸੇ ਹਜ਼ਮ।

ਉਹ ਬੋਲੀ, "ਕਿਆ ਸੁਨਾਉਂ?"

ਦੁਨੀ ਚੰਦ ਨੇ ਸਰਾਬ ਦੇ ਦੋ ਘੁੱਟ ਭਰੇ ਉਸ ਦੇ ਪੱਟ ਉਤੇ ਧੱਕਾ ਮਾਰ ਕੇ ਆਖਿਆ, "ਗਾਣਾ ਸ਼ਾਣਾ ਰਹਿਣ ਦੇ। ਸਿਰਫ਼ ਬੈਠਾਂਗੇ।"

"ਠਹਿਰੀਏਗਾ?"

"ਹਾਂ, ਠਹਿਰਾਂਗੇ ਵੀ।" ਦੁਨੀ ਚੰਦ ਨੇ ਖਿੜ ਕੇ ਆਖਿਆ।

ਰੰਡੀਆਂ ਦੇ ਕੋਠੇ ਦੀ ਭਾਸ਼ਾ ਵਿਚ "ਠਹਿਰਨ" ਦਾ ਅਰਥ ਹੈ "ਜਿਨਸੀ ਮਿਲਾਪ।"

ਉਹ ਸਰਾਬ ਪੀਂਦਾ ਰਿਹਾ ਤੇ ਉਟ-ਪਟਾਂਗ ਗੱਲਾਂ ਕਰਦਾ ਰਿਹਾ। ਰੰਡੀ ਉਸ ਦੀਆਂ ਯਬੂਲੀਆਂ ਦਾ ਸੰਖੇਪ, ਢੁੱਕਵਾਂ ਜਵਾਬ ਦੇਂਦੀ ਰਹੀ ਤੇ ਬੜੀ ਸੂਝ ਨਾਲ ਗੱਲਾਂ ਦੀ ਡਰਾਮਗਾਉਂਦੀ ਕਿਸਤੀ ਨੂੰ ਸਿੱਧੀ ਆਪਣੇ ਮੰਤਵ ਵਲ ਲੈ ਜਾ ਰਹੀ ਸੀ।

ਜਦੋਂ ਉਹ ਕੁਝ ਹੋਰ ਪੈਂਗ ਚੜ੍ਹਾ ਚੁੱਕਾ ਤਾਂ ਬੋਲਿਆ, "ਚਲ ਫੇਰ ਹੁਣ ਠਹਿਰ-ਠੁਹਰ ਵੀ ਲਈਏ!"

ਉਹ ਉੱਠੀ ਤੇ ਨਾਲ ਦੇ ਨਿੱਕੇ ਕਮਰੇ ਵਿਚ ਚਲੀ ਗਈ ਤੇ ਦੁਨੀ ਚੰਦ ਉਸ ਦੇ ਪਿੱਛੇ-ਪਿੱਛੇ।

ਮੈਨੂੰ ਦੁਨੀ ਚੰਦ ਦੀ ਬੇਬਾਕੀ, ਤੇ ਖੁੱਲ੍ਹੇ ਵਤੀਰੇ ਉਤੇ ਹੈਰਾਨੀ ਹੋ ਰਹੀ ਸੀ।

ਪੰਦਰਾਂ ਮਿੰਟਾਂ ਪਿੱਛੋਂ ਦੁਨੀ ਚੰਦ ਬਾਹਰ ਨਿਕਲਿਆ, ਤਾਂ ਉਹ ਕੁਝ ਸੰਭਲਿਆ ਹੋਇਆ ਸੀ। ਉਸ ਦੇ ਚਿਹਰੇ ਉਤੇ ਸ਼ਾਂਤਮਈ ਢਿੱਲੀ ਮੁਸਕਰਾਹਟ ਸੀ। ਉਸ ਮੈਨੂੰ ਆਖਿਆ, "ਤੂੰ ਜਾਣੇ?"

ਮੈਂ ਸ਼ਰਮ ਨਾਲ ਸੁੰਗੜਿਆ ਬੈਠਾ ਸਾਂ। "ਨਹੀਂ।"

"ਪੈਸਿਆਂ ਦੀ ਫਿਕਰ ਨਾ ਕਰ।"

ਮੈਂ ਆਖਿਆ, "ਨਹੀਂ।"

ਅਸੀਂ ਦੋਵੇਂ ਚੱਲਣ ਲਈ ਤਿਆਰ ਹੋਏ, ਤਾਂ ਉਹ ਬੋਲੀ, "ਫਿਰ ਭੀ ਆਈਏਗਾ? ਬਸ ਕਿਸੀ ਮੇ ਪੂਛ ਲੇਨਾ ਕਮਲਾ ਮਦਰਾਸਣ ਕਾ ਨਾਮ। ਮੁਢੇ ਸਭ ਜਾਨਤੇ ਹੈਂ।"

ਅਸੀਂ ਪੌੜੀਆਂ ਉਤਰ ਆਏ। ਜਦੋਂ ਪੌੜੀਆਂ ਦੀ ਸਿੱਲ੍ਹੀ ਹਨੇਰੀ ਹਵਾੜ ਵਿਚੋਂ

ਨਿਕਲ ਕੇ ਸੜਕ ਉਤੇ ਆਏ ਤਾਂ ਮੈਂ ਤਾਜ਼ਾ ਹਵਾ ਦੇ ਘੁੱਟ ਭਰੇ। ਇਸ ਸਾਰੀ ਬਕਵਾਸ ਉਤੇ ਮੈਨੂੰ ਘਿਰਣਾ ਜਿਹੀ ਆਈ, ਜਿਸੇ ਤੀਵੀਆਂ ਦਾ ਤਾਅ, ਗਾਜਰਾ ਤੇ ਗੋਭੀ ਵਾਂਗ ਕੀਤਾ ਜਾਂਦਾ ਸੀ। ਤਾਅ ਦੇ ਖਿਆਲ ਨਾਲ ਹੀ ਮੇਰੇ ਅੰਦਰ ਇਹ ਸਵਾਲ ਉਠਿਆ ਕਿ ਵੁਨੀ ਚੰਦ ਨੇ ਉਸ ਨੂੰ ਕਿੰਨੇ ਰੁਪਏ ਦਿੱਤੇ ਹੋਣਗੇ। ਮੇਰੇ ਪੁੱਛਣ ਉਤੇ ਉਹ ਬੋਲਿਆ, "ਸੱਤ ਰੁਪਏ।"

ਮੈਂ ਸੱਤ ਰੁਪਏ ਸੁਣ ਕੇ ਬਣਾ ਹੈਰਾਨ ਹੋਇਆ ਕਿਉਂਕਿ ਉਸ ਨੇ ਟੈਕਸੀ, ਸ਼ਰਾਬ ਤੇ ਖਾਣ-ਪੀਣ ਉਤੇ ਉਸ ਰਾਤ ਪੰਜਾਹ ਰੁਪਏ ਖਰਚ ਕਰ ਦਿੱਤੇ ਹੋਣਗੇ।

ਵੁਨੀ ਚੰਦ ਮੇਰੇ ਘਰ ਇਕ ਰਾਤ ਰਹਿ ਕੇ ਚਲਾ ਗਿਆ।

ਤੀਜੇ ਦਿਨ ਸ਼ਾਮ ਵੇਲੇ ਮੈਂ ਆਪਣੇ ਕਮਰੇ ਵਿਚ ਇਕੱਲਾ ਬੈਠਾ ਸਾਂ। ਸਾਰਾ ਦਿਨ ਹਲਕੀ-ਹਲਕੀ ਬਾਰਸ਼ ਹੁੰਦੀ ਰਹੀ ਸੀ। ਮੈਂ ਕਿਤੇ ਬਾਹਰ ਨਹੀਂ ਸਾਂ ਜਾ ਸਕਿਆ। ਫਿਰ ਵਿਚ ਇਕ ਬਾਸੀ ਬੋਟਲੀ ਜਿਹੀ ਸੀ, ਜੋ ਮੇਰੇ ਮਨ ਉਤੇ ਭਾਰੂ ਸੀ। ਇਕ ਦਮ ਕਮਲਾ ਮਦਰਾਸਣ ਦਾ ਖਿਆਲ ਆਇਆ। ਉਸ ਦੇ ਕਮਰੇ ਦੇ ਚਮਕਦਾਰ ਮਾਹੌਲ ਦਾ ਤੇ ਉਸ ਦੀ ਨਮਕੀਨ ਨਿੱਘੀ ਸ਼ਖਸੀਅਤ ਦਾ।

ਮੈਂ ਬਿਨਾਂ ਸੋਚੇ ਆਪਣੇ ਕਮਰੇ ਵਿਚੋਂ ਬਾਹਰ ਨਿਕਲਿਆ, ਟੈਕਸੀ ਫੜੀ ਤੇ ਸਿੱਧਾ ਉਸ ਦੀਆਂ ਪੌੜੀਆਂ ਅੱਗੇ ਜਾ ਉਤਰਿਆ। ਟੈਕਸੀ ਦਾ ਕਿਰਾਇਆ ਦੇ ਕੇ ਮੇਰੇ ਕੋਲ ਨੌਂ ਰੁਪਏ ਬਚਦੇ ਸਨ।

ਪੌੜੀਆਂ ਚੜ੍ਹ ਕੇ ਮੈਂ ਉਸ ਦੇ ਕੋਠੇ ਉਤੇ ਪੁੱਜਾ ਤਾਂ ਮਹਿਫਲ ਗਰਮ ਸੀ। ਕਮਲਾ ਗਾ ਰਹੀ ਸੀ। ਗਾਉਂਦਿਆਂ ਉਸ ਨੇ ਮੇਰੇ ਵਲ ਦੇਖਿਆ ਤੇ ਅੱਖ ਦੇ ਹਲਕੇ ਸਾਂਵਲੇ ਇਸ਼ਾਰੇ ਨਾਲ ਮੈਨੂੰ "ਜੀ ਆਇਆ ਨੂੰ" ਆਖਿਆ। ਮੈਂ ਇਕ ਗਾਉ-ਤਕੀਏ ਉਤੇ ਕੂਹਣੀ ਰੱਖ ਕੇ ਮਹਿਫਲ ਵਿਚ ਬੈਠ ਗਿਆ।

ਅੱਠ-ਦਸ ਬੀਦਿਆਂ ਦਾ ਟੋਲਾ ਬੈਠਾ ਵਾਹ-ਵਾਹ ਕਰ ਰਿਹਾ ਸੀ। ਵਿਚ-ਵਿਚ ਕੋਈ ਮਨਚਲਾ ਰੁਪਏ ਦਾ ਨੋਟ ਕੱਢ ਕੇ ਉਸ ਨੂੰ ਫੜਾਉਂਦਾ। ਇਹ ਟੋਲਾ ਕਿਸੇ ਬਰਾਤ ਵਿਚ ਦਿੱਲੀ ਆਇਆ ਸੀ। ਦਿਨ ਵੇਲੇ ਕੁਤਬ ਦੀ ਲਾਠ ਤੇ ਗਾਂਧੀ ਜੀ ਦੀ ਸਮਾਧੀ ਦੇ ਦਰਸ਼ਨ ਕਰਕੇ, ਸ਼ਾਮ ਨੂੰ ਸ਼ਰਾਬ ਪੀ ਕੇ ਰੰਡੀ ਦੇ ਕੋਠੇ ਆ ਚੜ੍ਹਿਆ ਸੀ। ਇਕ ਘੰਟਾ ਉਹ ਬੂਮ-ਬੂਮ ਕੇ ਫਿਲਮੀ ਗਾਣੇ ਸੁਣਦੇ ਰਹੇ ਤੇ ਕਮਲਾ ਦੇ ਨਸ਼ਰੇ ਉਤੇ ਰੁਪਏ ਕੁਰਬਾਨ ਕਰਦੇ ਰਹੇ।

ਮੈਂ ਇਕ ਪਾਸੇ ਬੈਠਾ ਇਹ ਮਨਸ਼ਰ ਦੇਖਦਾ ਰਿਹਾ। ਵਾਰ-ਵਾਰ ਜੇਬ ਵਿਚ ਹੱਥ ਪਾ ਕੇ ਨੌਂ ਰੁਪਏ ਦੇ ਨੋਟ ਗਿਣ ਲੈਂਦਾ ਤੇ ਸੋਚਦਾ ਕਿ ਇਨ੍ਹਾਂ ਵਿਚੋਂ ਸੱਤ ਰੁਪਏ ਕਮਲਾ ਨੂੰ ਤੇ ਦੋ ਰੁਪਏ ਘਰ ਪਹੁੰਚਣ ਤੇ ਸਵੇਰ ਦੇ ਨਾਸ਼ਤੇ ਲਈ ਰੱਖਾਂਗਾ।

ਆਖਰ ਬਰਾਤੀਆਂ ਦਾ ਟੋਲਾ ਉਠ ਕੇ ਚਲਾ ਗਿਆ। ਉਹ ਸ਼ਾਇਦ ਸਾਰੇ ਇਕ ਦੂਜੇ ਦੇ ਸਾਹਮਣੇ "ਕਾਣੇ" ਨਹੀਂ ਸਨ ਹੋਣਾ ਚਾਹੁੰਦੇ।

ਮੈਂ ਇਕੱਲਾ ਰਹਿ ਗਿਆ। ਕਮਲਾ ਨੇ ਗਾਣਾ ਖਤਮ ਕਰ ਦਿੱਤਾ ਸੀ। ਮੀਏ ਨੇ ਸਾਰੇ ਨੋਟ ਸਾਂਭ ਕੇ ਸਾਰੰਗੀ ਦੇ ਢਿੱਡ ਵਿਚ ਪਾ ਲਏ ਸਨ।

ਉਹ ਬੋਲੀ, "ਤੁਸੀਂ ਨਹੀਂ ਉਸ ਦਿਨ ਠਹਿਰੇ?"

"ਅੱਜ ਇਸੇ ਲਈ ਆਇਆ ਹਾਂ", ਇਹ ਆਖਣ ਸਾਰੇ ਮੇਰੇ ਅੰਦਰ ਵਾਸਨਾ

ਦੀ ਤੇਜ਼ ਲਹਿਰ ਦੌੜ ਗਈ।

ਉਹ ਮੈਨੂੰ ਨਾਲ ਦੇ ਨਿੱਕੇ ਕਮਰੇ ਵਿਚ ਲੈ ਗਈ, ਤੇ ਮੈਂ ਉਸ ਦੀ ਤਲੀ ਉਤੇ ਸੱਤ ਰੁਪਏ ਰੱਖ ਦਿੱਤੇ। ਉਸ ਨੇ ਸ਼ੁਕਰੀਆ ਆਖ ਕੇ ਇਨ੍ਹਾਂ ਨੂੰ ਸਾੜੀ ਦੇ ਲੜ ਨਾਲ ਖੰਨ੍ਹ ਲਿਆ।

ਕਮਰਾ ਸਾਫ਼-ਸੁਥਰਾ ਸੀ ਤੇ ਨਰਮ ਬਿਸਤਰ ਉਤੇ ਹੱਥ ਦੀ ਕੱਢੀ ਚਾਦਰ ਵਿਛੀ ਹੋਈ ਸੀ। ਆਲੇ ਵਿਚ ਲਕਸ਼ਮੀ ਦੀ ਮੂਰਤੀ ਤੇ ਨਿੱਕਾ ਜਿਹਾ ਚੁੰਗੜਾ ਪਿਆ ਸੀ, ਜਿਸ ਵਿਚ ਘਿਉ ਦੀ ਜੋਤ ਜਗ ਰਹੀ ਸੀ। ਦੀਵੇ ਦੀ ਲਾਟ ਨਾਲ ਆਲੇ ਦੀ ਨਿੱਕੀ ਮਹਿਰਾਬ ਤੇ ਇਸ ਉਤਲੀ ਕੰਧ ਕਾਲੀ ਹੋ ਗਈ ਸੀ।

ਜੇ ਕੁਝ ਮੈਂ ਆਮ ਰੰਡੀ ਦੇ ਘਰ ਬਾਰੇ ਸੁਣਿਆ ਸੀ, ਇਹ ਕਮਰਾ ਉਸ ਨਾਲੋਂ ਕਿਤੇ ਸੁੱਧ ਸੀ। ਇਥੇ ਨਾ ਮੈਲਾ-ਉੱਕੜ ਬਿਸਤਰ, ਨਾ ਮੁਸਕ ਵਾਲੇ ਸਿਰਹਾਣੇ, ਨਾ ਫਰਸ਼ ਉਤੇ ਸਿਗਰਟਾਂ ਦੇ ਟੋਟੇ।

ਮੇਰੇ ਚਿਹਰੇ ਤੋਂ ਘਬਰਾਹਟ ਭਾਪ ਕੇ ਬੋਲੀ, "ਫਿਕਰ ਨਾ ਕਰੋ, ਇਥੇ ਕੋਈ ਨਹੀਂ ਆਉਂਦਾ। ਮੇਰਾ ਕੰਮ ਇਨ੍ਹਾਂ ਪੰਜਾਬਣਾਂ ਵਰਗਾ ਨਹੀਂ, ਜੋ ਪੈਸੇ ਬਟੋਰਨ ਲੱਗੀਆਂ ਹੋਈਆਂ ਹਨ। ਇਹ ਚੁਥਾਰਾ ਮੈਂ ਪਗੜੀ ਉਤੇ ਲਿਆ ਹੈ। ਮੈਂ ਪੂਰੀ ਮਾਲਕ ਹਾਂ। ਮੈਂ ਕਿਸੇ ਨੂੰ ਦਲਾਲੀ ਨਹੀਂ ਦੇਂਦੀ, ਨਾ ਇਨ੍ਹਾਂ ਪੰਜਾਬਣਾਂ ਵਾਂਗ ਮੰਜੀ ਤੇ ਚੌਕੀਦਾਰੀ ਦੇ ਪੈਸੇ ਵੱਖਰੇ ਵਸੂਲ ਕਰਦੀ ਹਾਂ। ਇਨ੍ਹਾਂ ਨੇ ਧੰਦੇ ਦੀ ਇੱਜ਼ਤ ਵਿਗਾੜ ਦਿੱਤੀ ਹੈ...ਤੁਸੀਂ ਛੋਟ ਲਾਹ ਕੇ ਆਰਾਮ ਨਾਲ ਬੈਠੋ। ਮੈਨੂੰ ਕੋਈ ਜਲਦੀ ਨਹੀਂ। ਗਾਹਕ ਦਾ ਦਿਲ ਖੁਸ਼ ਹੋਣਾ ਚਾਹੀਦਾ ਹੈ, ਇਹ ਸਾਡਾ ਧਰਮ..."

ਉਹ ਬੜੇ ਠਰ੍ਹਮੇ ਨਾਲ ਇਹ ਗੱਲਾਂ ਕਰ ਰਹੀ ਸੀ। ਉਸ ਦੇ ਪੇਸ਼ਾਵਰਾਨਾ ਅੰਦਾਜ਼ ਵਿਚ ਨਫਾਸਤ ਸੀ ਜਿਵੇਂ ਕੋਈ ਮਹਿੰਦੀ ਰੰਗੇ ਹੱਥਾਂ ਨਾਲ ਗੋਹਾ ਹੂਝ ਰਹੀ ਹੋਵੇ।

ਉਸ ਰਾਤ ਮੈਂ ਕਮਲਾ ਕੋਲ ਦੇ ਘੰਟੇ ਠਹਿਰਿਆ। ਜਦੋਂ ਘਰ ਮੁੜਿਆ ਤਾਂ ਮਨ ਵਿਚ ਬਹੁਤ ਸਾਰੇ ਤਾਰੇ ਆਪਸ ਵਿਚ ਟਕਰਾਉਂਦੇ ਹੋਏ ਘੁੰਮ ਰਹੇ ਸਨ।

ਕਮਲਾ ਮਦਰਾਸਣ ਕੋਲ ਮੈਂ ਹਫਤੇ ਵਿਚ ਦੋ-ਤਿੰਨ ਵਾਰ ਜਾਣਾ ਸ਼ੁਰੂ ਕਰ ਦਿੱਤਾ।

ਇਕ ਦਿਨ ਮੈਂ ਮਾਮੂਲ ਅਨੁਸਾਰ ਜਦ ਉਥੇ ਪੁੱਜਾ, ਕਮਲਾ ਬੈਠੀ ਇਕ ਮਾਤਰੂ ਜਿਹੇ ਸੇਠ ਨਾਲ ਗੱਲਾਂ ਕਰ ਰਹੀ ਸੀ। ਸੇਠ ਨੇ ਬਾਰੀਕ ਮਲਮਲ ਦੀ ਲਾਂਗੜ ਵਾਲੀ ਧੌਤੀ ਤੇ ਸੋਨੇ ਦੀ ਜੰਜੀਰੀ ਵਾਲਾ ਰੋਸ਼ਮੀ ਕੁਝਤਾ ਪਾਇਆ ਹੋਇਆ ਸੀ। ਕਾਲੀ ਮਖਮਲ ਦੀ ਕਿਸਤੀ ਟੋਪੀ ਨੂੰ ਉਸ ਆਪਣੇ ਗੋਡੇ ਕੋਲ ਫਰਸ਼ ਉਤੇ ਰਖਿਆ ਹੋਇਆ ਸੀ। ਉਸ ਦੇ ਸੱਜੇ ਪੈਰ ਦੇ ਅੰਗੂਠੇ ਵਿਚ, ਨਵੇਂ ਨੋਟਾਂ ਦੀ ਗੱਡੀ ਸੀ।

ਕਦੇ-ਕਦੇ ਉਹ ਲੋਰ ਵਿਚ ਆ ਕੇ ਕਮਲਾ ਦੀ ਚੋਲੀ ਵਿਚਕਾਰਲੇ ਡੂੰਘ ਵਿਚ ਨੋਟ ਫਸਾ ਦੇਂਦਾ ਤੇ ਫੇਰ ਪਾਨ ਖਾਧੇ ਦੰਦ ਦਿਖਾ ਕੇ ਤੇ ਅੱਖਾਂ ਝਪਕ ਕੇ ਹੱਸਦਾ।

ਕਮਲਾ ਦੀਆਂ ਅੱਖਾਂ ਵਿਚ ਚੰਚਲ ਮੌਕਾਰੀ ਤੇ ਪਿਆਰ ਦਾ ਜਲਵਾ ਸੀ। ਮੁਸਕਰਾਹਟ ਵਿਚ ਉਹੀ ਰਸ ਤੇ ਗੋਂਦਰ ਸਰੀਰ ਵਿਚ ਉਹੀ ਨਮਕੀਨੀ ਸੀ ਜਿਸ ਤੋਂ ਮੈਂ ਜਾਣੂੰ ਸਾਂ। ਮੇਰੇ ਸਾਹਮਣੇ ਬਿਨਾਂ ਕਿਸੇ ਝਿਜਕ ਜਾਂ ਰੱਖ-ਰਖਾਉ ਤੋਂ ਉਹ ਸੇਠ

ਨਾਲ ਪ੍ਰੇਮ-ਲੀਲਾ ਰਚਾ ਰਹੀ ਸੀ। ਮੈਂ ਕਿਸੇ ਵੱਡੇ ਹਲਵਾਈ ਦੀ ਦੁਕਾਨ ਉਤੇ, ਜੋ ਪਕਵਾਨਾਂ ਨਾਲ ਭਰੇ ਥਾਲ ਕਿਸੇ ਗਾਹਕ ਨੂੰ ਦੇ ਰਿਹਾ ਹੋਵੇ, ਛਟਾਕ ਬਰਫੀ ਲੈਣ ਦੀ ਉਡੀਕ ਵਿਚ ਖੜਾ ਸਾਂ।

ਇਤਨੇ ਵਿਚ ਕੁਝ ਰੋਲਾ ਜਿਹਾ ਪਿਆ। ਪੌੜੀਆਂ ਵਿਚ ਉਤਰਨ-ਚੜ੍ਹਨ ਦੀ ਦਗੜ-ਦਗੜ ਹੋਈ, ਤਖ਼ਤੇ ਖੜਕਾਉਣ ਦਾ ਸ਼ੋਰ ਉਠਿਆ, ਤੇ ਫਿਰ ਇਕ ਦਮ ਖਾਮੋਸ਼ੀ ਛਾ ਗਈ। ਇਸ ਰੋਲੇ ਦੇ ਯਕਾ-ਯਕ ਦਬਣ ਨਾਲ ਹੀ ਹੇਠਲੀ ਮੰਜਿਲ ਤੋਂ ਆਵਾਜ਼ ਸੁਣਾਈ ਦਿੱਤੀ: "ਪੁਲਿਸ!"

ਮੇਰੇ ਪੈਰਾਂ ਹੇਠੋਂ ਜ਼ਮੀਨ ਨਿਕਲ ਗਈ।

ਸੋਠ ਨੇ ਝੱਟ ਟੋਪੀ ਸਿਰ ਉਤੇ ਰੱਖੀ, ਨੋਟਾਂ ਦੀ ਗੱਡੀ ਬੋਤੀ ਦੀ ਅੱਟੀ ਵਿਚ ਅੜ੍ਹਗੀ, ਤੇ ਉੱਠ ਖਲੋਤਾ। ਬੂਹੇ ਵਲ ਲਪਕਿਆ ਤੇ ਕਾਲੇ ਪੈਪ ਪੈਰੀਂ ਪਾ ਕੇ ਤਿੱਤਰ ਹੋ ਗਿਆ। ਮੈਂ ਉੱਠਣ ਲੱਗਾ, ਤਾਂ ਕਮਲਾ ਬੂਹੇ ਵਲ ਟੋਪੀ ਝਾਤ ਮਾਰ ਕੇ ਬੋਲੀ, "ਇਸ ਸਾਲੇ ਨੂੰ ਜਾਣ ਦੇ। ਚਾਰ ਘੰਟੇ ਦਾ ਬੈਠਾ ਸੀ। ਜਿਤਨੇ ਪੈਸੇ ਦੇਣੇ ਸਨ, ਦੇ ਚੁੱਕਾ ਸੀ। ਤੁਸੀਂ ਬੈਠੋ। ਇਥੇ ਪੁਲਿਸ ਨਹੀਂ ਆਵੇਗੀ। ਹੇਠਲੀਆਂ ਕੁੜੀਆਂ ਕਈ ਵਾਰ ਕਿਸੇ ਗਾਹਕ ਨਾਲ ਲਫੜਾ ਕਰ ਬੈਠਦੀਆਂ ਹਨ ਤੇ ਉਸ ਨੂੰ ਨਸਾਉਣ ਲਈ ਪੁਲਿਸ ਦਾ ਡਰਾਮਾ ਰਚ ਦੇਂਦੀਆਂ ਹਨ।

ਮੇਰਾ ਡਰ ਜਾਂਦਾ ਰਿਹਾ। ਥੋੜ੍ਹੇ ਚਿਰ ਪਿੱਛੋਂ ਹੇਠੋਂ ਫਿਰ ਗਾਉਣ ਤੇ ਘੁੰਗਰੂਆਂ ਦੀ ਛਣਕਾਰ ਸੁਣਾਈ ਦੇਣ ਲੱਗੀ।

ਕਮਲਾ ਬੋਲੀ, "ਚਲੋ ਅੰਦਰ ਬੈਠੀਏ। ਗੱਲਾਂ ਕਰਾਂਗੇ।"

ਉਸ ਨੇ ਇਸ਼ਾਰੇ ਨਾਲ ਸਾਜ਼ਿੰਦਿਆਂ ਨੂੰ ਛੱਟੀ ਕਰ ਦਿੱਤੀ।

ਉਸ ਰਾਤ ਮੈਂ ਸਵੇਰ ਤੀਕ ਉਸ ਕੋਲ ਰਿਹਾ। ਜਦ ਮੈਂ ਉਸ ਨੂੰ ਰੁਪਏ ਦੇਣ ਲੱਗਾ ਤਾਂ ਉਸ ਆਖਿਆ, "ਇਨ੍ਹਾਂ ਨੂੰ ਰਖੋ। ਫਿਰ ਕਦੇ ਲੈ ਲਵਾਂਗੀ। ਅੱਜ ਤੁਸੀਂ ਮੇਰੇ ਮਹਿਮਾਨ ਹੋ।"

ਉਹ ਬਿਸਤਰ ਵਿਚ ਪਈ ਚਿਰ ਰਾਤ ਤੀਕ ਗੱਲਾਂ ਕਰਦੀ ਰਹੀ। ਉਸ ਦਾ ਸਾਂਵਲਾ ਜਿਸਮ ਰਾਤ ਦੇ ਹਨੇਰੇ ਵਿਚ ਇਕ-ਮਿੱਕ ਹੋ ਗਿਆ ਸੀ। ਉਹ ਘਰੇਲੂ ਔਰਤ ਵਾਂਗ ਗੱਲਾਂ ਕਰਕੇ ਮੈਨੂੰ ਫੁਸਲਾ ਰਹੀ ਸੀ। ਮੈਂ ਸੋਚਿਆ ਮੈਂ ਕਿਥੋਂ ਦਾ ਰਈਸ ਹਾਂ ਤੇ ਮੇਰੇ ਕੋਲੋਂ ਇਸ ਨੇ ਕੀ ਲੈ ਲੈਣਾ ਹੈ।

ਉਹ ਆਖ ਰਹੀ ਸੀ, "ਮਦਰਾਸ ਵਿਚ ਮੈਂ ਦੇ-ਤਿੰਨ ਫਿਲਮਾਂ ਵਿਚ ਐਕਸਟਰਾ ਦਾ ਪਾਰਟ ਕੀਤਾ। ਉਥੇ ਮੇਰਾ ਇਕ ਮਰਾਠੇ ਨਾਲ ਇਸ਼ਕ ਹੋ ਗਿਆ ਜੋ ਮੈਨੂੰ ਬੰਬਈ ਲੈ ਗਿਆ। ਅਸੀਂ ਦਾਦਰ ਰਹਿੰਦੇ ਸਾਂ, ਜਿਥੇ ਫਿਲਮਾਂ ਦੇ ਕਈ ਸਟੂਡੀਓ ਹਨ। ਕੰਮ ਚੋਖਾ ਸੀ। ਜਦੋਂ ਮੇਰੇ ਬੱਚੀ ਹੋਣ ਵਾਲੀ ਸੀ ਤਾਂ ਫਿਲਮਾਂ ਵਿਚੋਂ ਕੰਮ ਮਿਲਣਾ ਬੰਦ ਹੋ ਗਿਆ। ਉਹ ਸ਼ਰਾਬ ਪੀ ਕੇ ਮੈਨੂੰ ਕੁੱਟਦਾ। ਇਕ ਦਿਨ ਮੈਂ ਉਸ ਨੂੰ ਛੱਡ ਕੇ ਦਿੱਲੀ ਆ ਗਈ। ਇਥੇ ਆ ਕੇ ਇਹ ਕੋਠਾ ਲੈ ਲਿਆ। ਥੋੜ੍ਹੇ ਚਿਰ ਪਿੱਛੋਂ ਹੀ ਮੇਰੇ ਬੱਚੀ ਪੈਦਾ ਹੋਈ।....

..ਰਸੋਈ ਵਾਲੇ ਕਮਰੇ ਵਿਚ ਉਸ ਦਾ ਪੰਝੂੜਾ ਹੈ। ਬਹੁਤ ਹੀ ਪਿਆਰੀ ਬੱਚੀ ਹੈ। ਜਦੋਂ ਗਾਹਕਾਂ ਨੂੰ ਭੁਗਤਾਉਂਦੀ ਹਾਂ, ਉਹ ਸੁੱਤੀ ਹੁੰਦੀ ਹੈ...ਤੁਸੀਂ ਕੀ ਸੋਚ ਰਹੇ ਹੋ?"

"ਕੁਝ ਵੀ ਨਹੀਂ।"

ਉਹ ਉਸੇ ਲੋਰ ਵਿਚ ਬੋਲਦੀ ਰਹੀ, "ਦੋ ਸਾਲ ਮੈਂ ਇਹ ਧੰਦਾ ਹੋਰ ਕਰਾਂਗੀ। ਫਿਰ ਮੇਰੀ ਬੱਚੀ ਤਿੰਨ ਸਾਲ ਦੀ ਹੋ ਜਾਵੇਗੀ ਤੇ ਮੈਂ ਇਹ ਕੋਠਾ ਛੱਡ ਦਿਆਂਗੀ। ਤਿੰਨ ਸਾਲ ਦੇ ਬੱਚੇ ਨੂੰ ਆਪਣੇ ਆਲੇ-ਦੁਆਲੇ ਦਾ ਗਿਆਨ ਹੋਣਾ ਸ਼ੁਰੂ ਹੋ ਜਾਂਦਾ ਹੈ। ਮੈਂ ਨਹੀਂ ਚਾਹੁੰਦੀ ਮੇਰੀ ਬੱਚੀ ਉਤੇ ਇਸ ਦਾ ਕੋਈ ਅਸਰ ਪਵੇ। ਮੈਂ ਉਸ ਦੀ ਪੜ੍ਹਾਈ ਲਈ ਰੁਪਏ ਅਲਹਿਦਾ ਰੱਖ ਛੱਡੇ ਹਨ। ਮੇਰੇ ਕੋਲ ਕਾਫ਼ੀ ਪੈਸਾ ਹੈ...ਜਦੋਂ ਵੀ ਮੈਂ ਮਰਦ ਜਾਤ ਨਾਲ ਪਿਆਰ ਕੀਤਾ ਉਸ ਮੈਨੂੰ ਧੋਖਾ ਦਿੱਤਾ। ਪਰ ਕਿਸੇ ਉਤੇ ਵਿਸ਼ਵਾਸ ਕੀਤੇ ਬਿਨਾਂ ਗੁਜ਼ਾਰਾ ਵੀ ਨਹੀਂ। ਮਨੁੱਖ ਪੱਥਰ ਦੀ ਮੂਰਤੀ ਵਿਚ ਵਿਸ਼ਵਾਸ ਰੱਖ ਕੇ ਜੀਵਨ ਬਿਤਾਉਣਾ ਚਾਹੁੰਦਾ ਹੈ, ਕਿਉਂਕਿ ਪੱਥਰ ਧੋਖਾ ਨਹੀਂ ਦੇ ਸਕਦਾ।"

ਉਹ ਚੁੱਪ ਹੋ ਗਈ। ਹਨੇਰੇ ਵਿਚ ਮੈਨੂੰ ਉਸ ਦਾ ਸਾਂਵਲਾ ਗਰਮ ਸਾਹ ਮਹਿਸੂਸ ਹੋਇਆ, ਜਿਸ ਵਿਚ ਤਜਰਬੇ ਦੀ ਕੁੱਤੜ ਤੇ ਇਸਤਰੀ ਦੇ ਪੰਘਰੇ ਜਜ਼ਬਾਤ ਦੀ ਲਹਰਜਿਸ ਸੀ।

ਸਵੇਰੇ ਪੰਜ ਵਜੇ ਜਦ ਮੈਂ ਤੁਰਨ ਲੱਗਾ, ਤਾਂ ਉਸ ਨੇ ਮੇਰਾ ਕੋਟ ਫੜਾਉਂਦਿਆ ਆਖਿਆ, "ਆਉ ਤੁਹਾਨੂੰ ਆਪਣੀ ਬੱਚੀ ਦਿਖਾਵਾਂ।"

ਨਾਲ ਦੇ ਨਿੱਕੇ ਕਮਰੇ ਵਿਚ ਗਏ, ਜਿਥੇ ਨੀਲੇ ਲਾਟੂ ਦੀ ਮੱਧਮ ਰੋਸ਼ਨੀ ਵਿਚ ਬੱਚੀ ਸੁੱਤੀ ਪਈ ਸੀ। ਮੈਂ ਝੁਕ ਕੇ ਬੱਚੀ ਨੂੰ ਦੇਖਿਆ। ਕਮਲਾ ਮੇਰੀ ਓਟ ਪਿਛੇ ਖੜੀ ਸੀ। ਅੱਖ ਬਚਾ ਕੇ ਮੈਂ ਸੱਤ ਰੁਪਏ, ਬੱਚੀ ਦੇ ਸਿਰਹਾਣੇ ਹੇਠ ਰੱਖ ਦਿੱਤੇ ਤੇ ਉਸ ਦਾ ਮੱਥਾ ਉਮ ਕੇ ਬੋਲਿਆ, "ਵਾਕਈ ਬਹੁਤ ਪਿਆਰੀ ਹੈ।"

ਅਗਲੀ ਰਾਤ ਜਦ ਮੈਂ ਕਮਲਾ ਕੋਲ ਗਿਆ, ਤਾਂ ਉਹ ਮੇਰੇ ਨਾਲ ਲੜ ਪਈ। ਬੋਲੀ, "ਤੂੰ ਬੱਚੀ ਨੂੰ ਰੁਪਏ ਦੇ ਕੇ ਪਾਪ ਕੀਤਾ। ਮੈਂ ਤੈਨੂੰ ਗਾਹਕ ਸਮਝ ਕੇ ਉਸ ਕੋਲ ਨਹੀਂ ਸਾਂ ਲੈ ਕੇ ਗਈ। ਜੇ ਕੁਝ ਦੇਣਾ ਹੀ ਸੀ, ਤਾਂ ਕੋਈ ਖਿਡਾਉਣਾ ਦੇਂਦਾ ਜਾ ਇਕ ਰੁਪਿਆ—ਪਰ ਤੂੰ ਉਹੀ ਸੱਤ ਰੁਪਏ ਉਸ ਨੂੰ ਦਿੱਤੇ ਜੋ ਰਾਤ ਨਹਿਰਨ ਲਈ ਮੈਨੂੰ ਦੇਣੇ ਸਨ। ਤੈਨੂੰ ਸ਼ਰਮ ਨਾ ਆਈ?" ਉਸ ਨੇ ਸਾਰੇ ਹੀ ਨੋਟ ਮੁੱਠੀ ਵਿਚ ਮਰੋੜ ਕੇ ਮੇਰੇ ਵਲ ਵਗਾਹ ਮਾਰੇ ਤੇ ਰੋਣ ਲਗ ਪਈ।

ਮੈਨੂੰ ਬਹੁਤ ਨਮੋਸੀ ਹੋਈ। ਰੁਪਏ ਜੋਬ ਵਿਚ ਪਾ ਲਏ। ਤੇ ਉਸ ਤੋਂ ਮੁਆਫ਼ੀ ਮੰਗੀ।

ਇਸ ਪਿੱਛੋਂ ਕਮਲਾ ਦਾ ਘਰ ਮੇਰੇ ਲਈ ਹਰ ਸਮੇਂ ਖੁੱਲ੍ਹਾ ਸੀ। ਕਈ ਵਾਰੀ ਮੈਂ ਦਿਨ ਵੇਲੇ ਵੀ ਜਾ ਵੜਦਾ। ਉਹ ਚਾਅ ਨਾਲ ਸਾਗ-ਗੋਸ਼ਤ ਬਣਾਉਂਦੀ ਤੇ ਮੇਰੀ ਸੇਵਾ ਕਰਦੀ। ਕਈ ਵਾਰ ਮੇਰੇ ਰੁਮਾਲ ਤੇ ਜੁਰਾਬਾਂ ਵੀ ਧੋ ਦੇਂਦੀ। ਮੈਂ ਬੱਚੀ ਨੂੰ ਚੁੱਕ ਕੇ ਪਿਆਰ ਕਰਦਾ। ਇਕ-ਦੋ ਵਾਰ ਦਿਲ ਵਿਚ ਇਹ ਵੀ ਆਈ ਕਿ ਇਸ ਨੂੰ ਆਪਣੇ ਘਰ ਵਸਾ ਲਵਾਂ, ਪਰ ਹੀਆ ਨਹੀਂ ਸੀ ਪੈਂਦਾ।

ਅਕਸਰ ਰਾਤ ਦੇ ਗਿਆਰਾਂ ਵਜੇ ਮੈਂ ਉਸ ਕੋਲ ਜਾਂਦਾ। ਉਦੋਂ ਤੀਕ ਉਹ ਆਪਣੇ ਧੰਦੇ ਤੋਂ ਵਿਹਲੀ ਹੋ ਚੁੱਕੀ ਹੁੰਦੀ। ਕਈ ਵਾਰ ਉਸ ਦੇ ਹੱਥਾਂ ਦਾ ਪੱਕਿਆ ਸਾਗ-ਗੋਸ਼ਤ ਖਾਂਦਿਆਂ ਮੈਂ ਇਹ ਸੋਚਦਾ ਜਿਵੇਂ ਮੈਂ ਉਸ ਦੀ ਹਰਮ ਦੀ ਕਮਾਈ ਖਾ ਰਿਹਾ ਹਾਂ।

ਇਕ ਰਾਤ ਮੈਂ ਤੇ ਕਮਲਾ ਬੈਠੇ ਰੋਣੀ ਖਾ ਰਹੇ ਸਾਂ। ਹੇਠਲੀ ਮੰਜਲ ਤੋਂ ਚੀਕਾਂ ਸੁਣਾਈ ਦਿੱਤੀਆਂ। ਲੋਕਾਂ ਦੇ ਦੋੜਨ ਦੀ ਆਵਾਜ਼ ਤੇ ਫਿਰ ਇਕ ਬੁੱਢੀ ਦੀ ਹਾਲ-ਦੁਆਈ: "ਧੂਨ! ਧੂਨ!"

ਅਸੀਂ ਦੋਵੇਂ ਸਹਿਮ ਗਏ।

ਜੇਝੇ ਚਿਰ ਪਿੱਛੋਂ ਭਾਤੀ ਬੂਟਾਂ ਦੀ ਵਗੜ-ਦਗੜ ਹੋਈ। ਮੈਂ ਖਿੜਕੀ ਵਿਚੋਂ ਜੇਨਾ ਝਾਕ ਕੇ ਦੇਖਿਆ, ਪੁਲਿਸ ਦਾ ਵਰੋਕ ਤੇ ਜੀਪ ਖੜੀ ਸੀ ਤੇ ਸਿਪਾਹੀਆਂ ਨੇ ਬਿਲਡਿੰਗ ਨੂੰ ਘੇਰਾ ਪਾਇਆ ਹੋਇਆ ਸੀ।

ਇਕ ਬਾਣੇਦਾਰ ਤੇ ਚਾਰ ਸਿਪਾਹੀ ਕਮਲਾ ਦੇ ਕੋਠੇ ਵੀ ਆ ਚੜ੍ਹੇ। ਸਭਨਾ ਕੋਠਿਆਂ ਦੀ ਤਲਾਸ਼ੀ ਹੋ ਰਹੀ ਸੀ। ਸਾਰੇ ਤਮਾਸ਼ਬੀਨ, ਹੱਥਾਂ ਕਿ ਕਈ ਸਾਜ਼ਿੰਦੇ ਵੀ ਦੌੜ ਗਏ ਸਨ।

ਪੁਲਿਸ ਵਾਲਿਆਂ ਨੇ ਕਮਲਾ ਨੂੰ ਕੁਝ ਨਾ ਆਖਿਆ, ਪਰ ਮੈਨੂੰ ਫੜ ਕੇ ਲੈ ਗਏ। ਮੇਰੇ ਨਾਲ ਹੀ ਦੂਸਰੀ ਮੰਜਲ ਦੇ ਤਿੰਨ ਸਾਜ਼ਿੰਦੇ ਤੇ ਚਾਰ ਰੰਡੀਆਂ ਵੜੀਆਂ ਗਈਆਂ, ਅਤੇ ਪਹਾੜ ਰਜ਼ੇ ਦੇ ਦੋ ਗੁੰਡੇ ਤੇ ਦੋ ਲਾਲੇ ਵੀ।

ਇਹ ਖੂਨ ਇਕ ਪੰਜਾਬਣ ਰੰਡੀ ਸਦਕਾ ਹੋਇਆ ਸੀ, ਜਿਸ ਦਾ ਨਾ ਬੇਗਮ ਸੀ। ਦੋ ਸਮਗਲਰ, ਜਿਨ੍ਹਾਂ ਦੀ ਆਪਸ ਵਿਚ ਲਗਦੀ ਸੀ, ਬੇਗਮ ਦੇ ਆਸ਼ਿਕ ਸਨ। ਉਹ ਰਾਤ ਦੋਵੇਂ ਇਕੱਠੇ ਹੋ ਗਏ ਅਤੇ ਇਹ ਨਿਬੇੜਾ ਕਰਨ ਲਈ ਕਿ ਦੋਹਾਂ ਵਿਚੋਂ ਕੌਣ ਬੇਗਮ ਕੋਲ ਨਹਿਰੇਗਾ, ਆਪਸ ਵਿਚ ਲੜ ਪਏ। ਬੇਗਮ ਦੇ ਛੁਡਾਉ-ਛੁਡਾਉ-ਏ ਇਕ ਸਮਗਲਰ ਨੇ ਦੂਜੇ ਦੀ ਛਾਤੀ ਵਿਚ ਛੁਰਾ ਕੱਢ ਮਾਰਿਆ। ਛੁਰਾ ਲਗਦੇ ਸਾਰ ਛਾਤੀ ਵਿਚੋਂ ਖੂਨ ਦਾ ਛੱਵਾਰਾ ਛੁਟਿਆ ਤੇ ਛੇ ਵੁੱਟ ਲੰਮਾ ਜਵਾਨ ਥਾਏਂ ਵੇਰੀ ਹੋ ਗਿਆ। ਕਾਤਲ ਦੌੜ ਗਿਆ ਸੀ।

ਬਾਣੇ ਲੈ ਜਾ ਕੇ ਸਾਨੂੰ ਸਾਰਿਆਂ ਨੂੰ ਵੱਖ-ਵੱਖ ਬੰਦ ਕਰ ਦਿੱਤਾ। ਦੋ ਦਿਨ ਪੁਲਿਸ ਦੇ ਰਗੜੇ ਖਾ ਕੇ ਤੇ ਪੈਸੇ ਝੋਕ ਕੇ (ਜਿਸ ਲਈ ਮੈਨੂੰ ਆਪਣਾ ਗਰਾਮੇਫੋਨ ਵੇਚਣਾ ਪਿਆ) ਮਸਾਂ ਛੁਟਕਾਰਾ ਹੋਇਆ।

ਮੈਂ ਦਿਲ ਵਿਚ ਕਮਲਾ ਮਦਰਾਸਟ ਨੂੰ ਸੋ-ਸੋ ਗਾਲ੍ਹ ਕੱਢੀ, ਆਪਣੇ-ਆਪ ਉਤੇ ਲਾਹਨਤ ਪਾਈ ਤੇ ਰੰਡੀ ਦੇ ਕੋਠੇ ਜਾਣ ਤੋਂ ਤੋੜਾ ਕੀਤੀ।

ਦਿਨ ਲੰਘਦੇ ਗਏ। ਮੇਰਾ ਆਪਣੇ ਦਫਤਰ ਦੀ ਸਿੱਧਣ ਕੁੜੀ ਨਾਲ ਮੰਗਣਾਚਾਰ ਹੋ ਗਿਆ। ਦੋ-ਢਾਈ ਮਹੀਨੇ ਉਸ ਨਾਲ ਦੋਸਤੀ ਰਹੀ। ਉਹ ਧਾਰੀਦਾਰ ਸ਼ਰਬਤੀ ਬਰਬੂਜੇ ਵਾਂਗ ਸੀ, ਜੋ ਵਿਚੋਂ ਫਿੱਕਾ ਨਿਕਲ ਆਵੇ। ਕਈ ਵਾਰ ਕਮਲਾ ਦੀ ਲਜ਼ੀਬ ਸ਼ਖਸੀਅਤ ਯਾਦ ਆਉਂਦੀ, ਪਰ ਮੈਂ ਇਸ ਨੂੰ ਗਈ-ਗੁਜਰੀ ਗੱਲ ਸਮਝ ਕੇ ਛੱਡ ਦਿੱਤਾ।

ਸਿੱਧਣ ਕੁੜੀ ਨੇ ਢਾਈ ਮਹੀਨਿਆਂ ਵਿਚ ਹੀ ਮੈਨੂੰ ਤੰਗ ਕਰ ਮਾਰਿਆ। ਹਰ ਵੇਲੇ ਕੋਈ ਨਾ ਕੋਈ ਸਵਾਲ ਪਾਈ ਰਖਦੀ: ਕਦੇ ਸਿਨੇਮਾ ਦਾ ਟਿਕਟ, ਕਦੇ ਬੰਗਾਲੀ ਮਾਰਕੀਟ ਦੇ ਗੱਲ-ਰੱਪਿ ਤੇ ਚਾਟ ਕਦੇ ਉਸ ਦੇ ਸੈਂਡਲ ਦੀ ਅੱਡੀ ਲਗਵਾਉਣੀ। ਫਿਰ ਮੈਨੂੰ ਪਤਾ ਲਗਾ ਕਿ ਮੇਰੇ ਵਰਗੇ ਹੋਰ ਵੀ ਦੋ-ਚਾਰ ਬੁੱਢੇ ਉਸ ਦੇ ਚੱਕਰ ਵਿਚ ਹਨ। ਮੇਰਾ ਹੱਥ ਖਿੱਚਿਆ ਦੇਖ ਕੇ ਉਹ ਛੜੱਪਾ ਮਾਰ ਗਈ ਤੇ ਉਸ ਨੇ ਮੇਰੇ ਨਾਲ

ਗੱਲ ਕਰਨੀ ਛੱਡ ਦਿੱਤੀ।

ਮੈਂ ਫਿਰ ਉਸੇ ਤਰ੍ਹਾਂ ਫਾਕ ਦਾ ਫਾਕ। ਹੁਣ ਮੈਨੂੰ ਕਈ ਵਾਰ ਕਮਲਾ ਯਾਦ ਆਉਂਦੀ ਨਾਲ ਹੀ ਕੋਠਿਆਂ ਦੀ ਪਕੜ-ਪਕੜ ਤੇ ਮਸਰੂਕ ਸਨਸਨੀ ਦਾ ਖਿਆਲ ਆਉਂਦਾ। ਇਸ ਡਰ ਦੇ ਹੇਠਾਂ ਇਕ ਲਾਲਸਾ ਵੀ ਧੜਕਦੀ ਸੀ। ਪਰ ਮੈਂ ਦੁਬਾਰਾ ਉਹ ਹਨੇਰੀਆਂ ਸਿੱਲ੍ਹੀਆਂ ਪੌੜੀਆਂ ਚੜ੍ਹਨ ਲਈ ਤਿਆਰ ਨਹੀਂ ਸਾਂ।

ਇਕ ਵਾਰ ਮੇਰਾ ਫੌਜੀ ਦੋਸਤ ਬਖਤੋਰਾ ਸਿੰਘ ਛੁੱਟੀ ਜਾਣਾ ਰਾਹ ਵਿਚ ਮੇਰੇ ਕੋਲ ਰੁਕ ਗਿਆ। ਰਾਤ ਨੂੰ ਮੇਰੇ ਮਨ ਵਿਚ ਆਈ ਅੱਜ ਕਿਉਂ ਨਾ ਕਮਲਾ ਕੋਲ ਜਾਇਆ ਜਾਵੇ। ਬਖਤੋਰਾ ਤਰਗਤਾ, ਉੱਚਾ-ਲੰਮਾ, ਖੁੱਛੀਆਂ ਮੁੱਛਾਂ ਵਾਲਾ ਗੱਭਰੂ ਸੀ। ਉਸ ਦੀ ਖੱਬੀ ਗੱਲੂ ਉਤੇ ਇਕ ਲੰਮਾ ਕਾਤੀਦਾਰ ਕਾਲਾ ਨਿਸ਼ਾਨ ਸੀ। ਉਸ ਦੇ ਨਾਲ ਹੋਣ ਕਰਕੇ ਮੇਰਾ ਹੋਸਲਾ ਦੁਗਣਾ ਹੋ ਗਿਆ।

ਅਸੀਂ ਰਾਤ ਦੇ ਦਸ ਵਜੇ ਜਦ ਕਮਲਾ ਦੇ ਕੋਠੇ ਦੀਆਂ ਪੌੜੀਆਂ ਚੜ੍ਹਨ ਲੱਗੇ ਤਾਂ ਹੇਠਾਂ ਪਨਵਾੜੀ ਨੇ ਮੁਸਕਰਾ ਕੇ ਮੇਰਾ ਸੁਆਗਤ ਕੀਤਾ ਤੇ ਆਖਿਆ, "ਬੜੇ ਦਿਨੇ ਮੈਂ ਦਰਸਨ ਹੁੰਦੇ ਆਪ ਕੇ। ਪਾਨ ਖਾਈਏਗਾ?"

ਜਾਤ੍ਰਾ ਹੋਣ ਪਾਨ ਦਬਾ ਕੇ ਅਸੀਂ ਉਪਰ ਚੜ੍ਹੇ। ਮੈਨੂੰ ਪੌੜੀਆਂ ਵਿਚੋਂ ਹਨੇਰੀ ਸਿੱਲ੍ਹੀ ਜਾਣੀ-ਪਛਾਣੀ ਹਵਾ ਆਈ, ਜਿਸ ਵਿਚ ਨਰਮ-ਨਰਮ ਤਸੱਲੀ ਸੀ। ਘੁੰਗਰੂਆ ਤੇ ਤਬਲੇ ਦੀ ਥਾਪ ਉਸੇ ਤਰ੍ਹਾਂ ਗੂੰਜ ਰਹੀ ਸੀ। ਜ਼ਿੰਦਗੀ, ਧੰਦਾ, ਚਹਿਲ-ਪਹਿਲ, ਤਮਾਸ਼ਬੀਨ ਦੇ ਜਲਵੇ ਉਸੇ ਤਰ੍ਹਾਂ ਰਵਾਂ ਸਨ। ਇਸ ਮਾਹੌਲ ਨੇ ਮੇਰੀ ਅਸੰਤੁਸ਼ਟ ਭਾਵਨਾ ਨੂੰ ਥਪਕੀ ਦਿੱਤੀ। ਲੰਘਦੇ-ਲੰਘਦੇ ਮੈਂ ਦੂਜੀ ਮੰਜਲ ਦੇ ਕੋਠੇ ਤੇ ਇਸ ਦੇ ਵਿਹੜੇ ਵਲ ਨਜ਼ਰ ਮਾਰੀ। ਰੋਸ਼ਨੀ ਵਿਚ ਹਾਸੇ ਤੇ ਵਾਹ-ਵਾਹ ਦਾ ਸ਼ੋਰ ਸੀ।

ਅਸੀਂ ਕਮਲਾ ਦੇ ਕੋਠੇ ਅੱਗੇ ਜਾ ਕੇ ਖਲੋ ਗਏ। ਵੱਡਾ ਕਮਰਾ ਖਾਲੀ ਜਾਪਿਆ, ਹਾਲਾਕਿ ਦੋਵੇਂ ਸਾਜ਼ਿੰਦੇ ਤੇ ਚਿੱਟੀਆਂ ਚਾਦਰਾਂ ਉਸੇ ਤਰ੍ਹਾਂ ਸਨ। ਕਮਲਾ ਉਥੇ ਨਹੀਂ ਸੀ।

ਸਾਰੰਗੀ ਵਾਲੇ ਮੀਏਂ ਨੇ ਮੈਨੂੰ ਦੇਖ ਕੇ ਸਲਾਮ ਕੀਤਾ ਤੇ ਅਸੀਂ ਅੰਦਰ ਜਾ ਕੇ ਬੈਠ ਗਏ। ਮੈਂ ਪੁੱਛਿਆ, "ਕਮਲਾ ਕਿਥੇ ਹੈ?" ਮੀਆਂ ਬੋਲਿਆ, "ਬੈਠੀਏ, ਅੱਡੀ ਆਤੀ ਹੈ।"

ਇਤਨੇ ਵਿਚ ਨਾਲ ਦੇ ਕਮਰੇ ਵਿਚੋਂ ਇਕ ਬੁੱਢਰ ਸਰਦਾਰ ਆਪਣੇ ਤਹਿਮਦ ਨੂੰ ਠੀਕ ਕਰਦਾ ਨਿਕਲਿਆ ਤੇ ਸਾਡੇ ਵਲ ਘੂਰਦਾ ਹੋਇਆ ਬਾਹਰ ਚਲਾ ਗਿਆ। ਦੋ ਮਿੰਟ ਪਿੱਛੋਂ ਕਮਲਾ ਨਿੱਕੇ ਕਮਰੇ ਵਿਚੋਂ ਨਮੂਦਾਰ ਹੋਈ। ਉਸ ਨੇ ਸਫੈਦ ਸਾਝੀ ਪਾਈ ਹੋਈ ਸੀ, ਜਿਸ ਵਿਚੋਂ ਉਸ ਦਾ ਗਦਰਾਇਆ ਹੋਇਆ ਸਰੀਰ ਧਮ-ਧਮ ਕਰ ਰਿਹਾ ਸੀ। ਮੱਥੇ ਦੀ ਮੋਟੀ ਬਿੰਦੀ ਤੇ ਨੱਕ ਵਿਚ ਕੋਕਾ ਉਸੇ ਤਰ੍ਹਾਂ ਚਮਕ ਰਿਹਾ ਸੀ।

ਮੈਨੂੰ ਦੇਖ ਕੇ ਉਹ ਨਠੰਬਰੀ ਤੇ ਫਿਰ ਸੰਭਲ ਕੇ ਬੋਲੀ, "ਅੱਜ ਕਿਵੇਂ ਰਾਹ ਭੁੱਲ ਗਏ?"

ਮੈਨੂੰ ਉਸ ਦੇ ਧੰਦੇ ਦਾ ਪਤਾ ਸੀ ਤੇ ਮੈਂ ਇਹ ਵੀ ਜਾਣਦਾ ਸਾਂ ਕਿ ਉਹ ਇਥੇ ਸਤਵੰਤੀ ਨਾਰੀ ਬਣੀ ਬੈਠੀ ਸਿਰਫ ਮੈਨੂੰ ਹੀ ਨਹੀਂ ਸੀ ਉਡੀਕ ਰਹੀ। ਪਰ ਬੁੱਢਰ ਸਰਦਾਰ ਨੂੰ ਉਸੇ ਕਮਰੇ ਵਿਚੋਂ ਬਾਹਰ ਨਿਕਲਦੇ ਦੇਖ ਕੇ, ਜਿਥੇ ਮੈਂ ਕਈ ਰਾਤਾਂ

ਗੁਜ਼ਾਰੀਆਂ ਸਨ, ਮੈਨੂੰ ਗੁੱਸਾ ਆਇਆ। ਇਉਂ ਲੱਗਿਆ ਜਿਵੇਂ ਚਿੱਟੀ ਚਾਦਰ ਉਤੇ ਕੋਈ ਚਿੱਕੜ ਵਿਚ ਲਿਬੜਿਆ ਮੁਸਕ ਮਾਰਦਾ ਬੋਕ ਆਪਣੇ ਨਿਸ਼ਾਨ ਛੱਡ ਗਿਆ ਹੋਵੇ।

ਮੈਂ ਈਰਖਾ ਵਿਚ ਉਬਲ ਰਿਹਾ ਸਾਂ। ਤਬੀਅਤ ਹੋਰ ਗੰਧਲੀ ਹੋ ਗਈ।

ਮੈਨੂੰ ਚੁੱਪ ਦੇਖ ਕੇ ਉਹ ਬੋਲੀ, "ਤੁਹਾਡੇ ਦੋਸਤ ਦਾ ਕੀ ਨਾਂ ਹੈ?"

ਮੈਂ ਆਖਿਆ, "ਤੂੰ ਨਾਂ ਤੋਂ ਕੀ ਲੈਣੈ, ਇਹ ਮੇਰਾ ਦੋਸਤ ਹੈ।" ਬਖ਼ਤੋਰਾ ਸਿੰਘ ਨੂੰ ਸਾਡੀ ਗੁੱਝੀ ਗੱਲ ਦਾ ਪਤਾ ਨਹੀਂ ਸੀ। ਉਹ ਖੁਸ਼ ਹੋ ਕੇ ਬੋਲਿਆ, "ਬਈ, ਬੜਾ ਤਰ ਮਾਲ ਐ।"

ਮੇਰੇ ਅੰਦਰ ਦੁਸ਼ਟ ਭਾਵ ਜਾਗਿਆ। ਮੈਂ ਆਖਿਆ, "ਮੇਰਾ ਦੋਸਤ ਤੇਰੇ ਨਾਲ ਠਹਿਰੇਗਾ।"

ਕਮਲਾ ਨੇ ਇਸ ਗੱਲ ਦਾ ਸਾਧਾਰਨ ਪੇਸ਼ਾਵਰਾਨਾ ਮੁਸਕਰਾਹਟ ਨਾਲ ਉੱਤਰ ਦਿੱਤਾ, "ਮੈਨੂੰ ਤੁਹਾਡਾ ਦੋਸਤ ਵੀ ਉਤਨਾ ਹੀ ਅਜੀਜ਼ ਹੈ।"

ਮੈਂ ਸੜ-ਬਲ ਕੇ ਕੋਲੇ ਹੋ ਗਿਆ ਤੇ ਅੰਦਰੋਂ-ਅੰਦਰ ਉਸ ਦੇ ਘਟੀਆ ਚਲਨ ਨੂੰ ਧਿਤਕਾਰਨ ਲੱਗਾ। ਸਾਲੀ ਨੂੰ ਬਖ਼ਤੋਰ ਸਿੰਘ ਹੀ ਠੀਕ ਕਰੇਗਾ!

ਉਹ ਉਸ ਨਾਲ ਅੰਦਰ ਗਿਆ ਤੇ ਮੈਂ ਮੀਏਂ ਨੂੰ ਇਹ ਆਖ ਕੇ ਚਲਾ ਆਇਆ ਕਿ ਜਦ ਮੇਰਾ ਦੋਸਤ ਆਵੇ ਤਾਂ ਉਹ ਮੈਨੂੰ ਹੇਠਾਂ ਪਾਨ ਵਾਲੀ ਦੁਕਾਨ ਉਤੇ ਮਿਲ ਲਵੇ।

ਛੇਤੀ-ਛੇਤੀ ਪੌੜੀਆਂ ਉਤਰ ਕੇ ਮੈਂ ਬਾਜ਼ਾਰ ਵਿਚ ਆ ਗਿਆ। ਸਿਗਰਟਾਂ ਖਰੀਦੀਆਂ, ਲੰਮਾ ਕਸ ਖਿੱਚਿਆ ਤੇ ਫੁੱਟਪਾਥ ਉਤੇ ਟਹਿਲਣ ਲੱਗਾ। ਦਿਮਾਗ ਵਿਚ ਕਈ ਖਿਆਲ ਗੁੱਥਮ-ਗੁੱਥਾ ਸਨ : ਭੁੱਚਰ ਸਰਦਾਰ ਦਾ ਤਹਿਮਦ; ਮੀਏਂ ਦੀ ਸਾਰੰਗੀ; ਬਖ਼ਤੋਰੇ ਦੀਆਂ ਕੁੰਢੀਆਂ ਮੁੱਛਾਂ। ਇਉਂ ਲੱਗਿਆ ਜਿਵੇਂ ਸਾਰੰਗੀ ਦੇ ਮੱਥੇ ਉਤੇ ਮੋਟੀ ਗੱਲ ਬਿੰਦੀ ਲੱਗੀ ਹੋਵੇ। ਮੇਰੇ ਅੰਦਰ ਨਫਰਤ ਦੇ ਚਿੰਗਾੜੇ ਉੱਡਣ ਲੱਗੇ ਤੇ ਇਨ੍ਹਾਂ ਦੀ ਬੁਝਦੀ ਭਤਕਦੀ ਰੋਸ਼ਨੀ ਵਿਚ ਕਮਲਾ ਦਾ ਸਾਂਵਲਾ ਮਸਤੀ ਭਰਿਆ ਜੋਬਨ ਡੁੱਬਦਾ ਤੇ ਉਭਰਦਾ ਨਜ਼ਰ ਆਇਆ।

ਅੱਧਾ ਘੰਟਾ ਮੈਂ ਫਿਰਦਾ ਰਿਹਾ। ਇਤਨੇ ਵਿਚ ਪਾਨ ਦੀ ਦੁਕਾਨ ਉਤੇ ਖੜਾ ਬਖ਼ਤੋਰਾ ਦਿਖਾਈ ਦਿੱਤਾ। ਉਹ ਮੈਨੂੰ ਲੱਭ ਰਿਹਾ ਸੀ।

ਦੂਰੋਂ ਹੀ ਉਸ ਦੀਆਂ ਵਰਾਛਾਂ ਖਿੜ ਗਈਆਂ ਤੇ ਉਹ ਮੇਰੇ ਵਲ ਵਧਿਆ। ਮੇਢੇ ਉਤੇ ਧੱਛਾ ਮਾਰ ਕੇ ਬੋਲਿਆ, "ਤੂੰ ਉਥੋਂ ਦੌੜ ਈ ਆਇਆ? ਨਿਰੇ ਸੁਰਗ ਦੇ ਝੂਟੇ ਸਨ। ਰੁਪਏ ਤਾਂ ਸੱਤ ਧਰਾ ਲਏ, ਪਰ ਆਨੰਦ ਆ ਗਿਆ।"

ਅਸੀਂ ਦੋਵੇਂ ਘਰ ਪਰਤ ਆਏ। ਸਾਰੇ ਰਾਹ ਬਖ਼ਤੋਰਾ ਉਸੇ ਦੀਆਂ ਗੱਲਾਂ ਕਰਦਾ ਰਿਹਾ। ਉਹ ਵਾਰ-ਵਾਰ ਹੱਸਦਾ ਤੇ ਉਸ ਦੀ ਖੱਬੀ ਗੱਲ ਉਤਲਾ ਕਾਤੀਦਾਰ ਨਿਸ਼ਾਨ ਹੋਰ ਝੁੰਘਾ ਹੋ ਜਾਂਦਾ।

ਦੂਜੇ ਦਿਨ ਉਹ ਚਲਾ ਗਿਆ।

ਉਸ ਦੇ ਜਾਣ ਪਿੱਛੋਂ ਤੀਜੇ ਦਿਨ ਮੈਂ ਕਮਲਾ ਕੋਲ ਗਿਆ। ਸੋਚਿਆ ਅੱਜ ਉਸ ਨੂੰ ਇਕੱਲਾ ਮਿਲਾਗਾ ਤੇ ਪੁੱਛਾਗਾ ਕਿ ਉਸ ਨੇ ਇਸ ਤਰ੍ਹਾਂ ਬੇਸ਼ਰਮਾ ਵਾਂਗ ਮੇਰੇ ਸਾਹਮਣੇ ਆਪਣੇ ਤੀਮਤਪਣ ਨੂੰ ਕਿਉਂ ਲਾਜ ਲਗਵਾਈ।

ਕਮਲਾ ਨੇ ਉਸੇ ਖੁਸ਼ਗਵਾਰ ਮੁਸਕਰਾਹਟ ਨਾਲ ਮੇਰਾ ਸੁਆਗਤ ਕੀਤਾ। ਉਸ ਦੇ ਚਿਹਰੇ ਉਤੇ ਉਹੀ ਉਦਾਰਤਾ ਤੇ ਨਮਕੀਨ ਕਸਿਸ ਸੀ। ਮੈਂ ਆਪਣੇ ਦਿਲ ਦੀ ਰੜਕ ਲੁਕਾ ਕੇ ਗੱਲਾਂ ਕਰਦਾ ਰਿਹਾ। ਕੁਝ ਚਿਰ ਪਿੱਛੋਂ 'ਠਹਿਰਨ' ਦੀ ਗੱਲ ਕੀਤੀ ਤਾਂ ਉਹ ਮੈਨੂੰ ਨਿੱਕੇ ਕਮਰੇ ਵਿਚ ਲੈ ਗਈ।

ਜਾਂਦੇ ਸਾਰ ਬੋਲੀ, "ਲਿਆ ਪੈਸੇ।"

ਮੈਂ ਉਸ ਵਲ ਤੱਕਿਆ। ਉਸ ਦਾ ਰੰਭੀਰ ਕਾਰੋਬਾਰੀ ਚਿਹਰਾ ਦੇਖ ਕੇ ਜੀਅ ਕੀਤਾ ਕਿ ਬੱਪੜ ਮਾਰਾਂ। ਪਰ ਪਹਿਲਾਂ ਇਸੇ ਥਾਂ ਰੰਡੀ ਦੇ ਇਸ਼ਕ ਵਿਚ ਹੋਏ ਖੂਨ ਦੀ ਗੱਲ ਯਾਦ ਕਰਕੇ ਮੈਂ ਸੰਭਲ ਗਿਆ ਤੇ ਆਖਿਆ, "ਮੈਨੂੰ ਨਹੀਂ ਸੀ ਪਤਾ ਕਿ ਜਿਹੜਾ ਸੱਤ ਰੁਪਏ ਦੇਵੇ, ਉਹੀ ਇਸ ਬਿਸਤਰ ਦਾ ਮਾਲਕ।"

ਉਸ ਦਾ ਚਿਹਰਾ ਤਮਕਿਆ ਤੇ ਉਹ ਬਿਫਰ ਕੇ ਬੋਲੀ, "ਤੂੰ ਇਸ ਘਰ ਨੂੰ ਕੀ ਗਲੂ-ਸਾਲਾ ਸਮਝ ਰੱਖਿਆ ਹੈ? ਮੈਂ ਬੋਟੀਆਂ ਨੁਚਵਾਉਣ ਦੇ ਪੈਸੇ ਲੈਂਦੀ ਹਾਂ। ਹਲਾਲ ਦੀ ਕਮਾਈ ਹੈ, ਹਰਾਮ ਦੀ ਨਹੀਂ।"

ਮੇਰੇ ਸਾਰੇ ਮਤੇ ਪੱਕੇ-ਪਕਾਏ ਰਹਿ ਗਏ। ਉਲਾਭਾ ਦੇਣ ਦੀ ਵਾਰੀ ਹੀ ਨਾ ਆਈ। ਉਹ ਰੰਡੀ ਦੇ ਪੂਰੇ ਰੂਪ ਵਿਚ ਉਜਾਗਰ ਹੋ ਗਈ। ਮੈਂ ਜੇਬ ਵਿਚੋਂ ਸੱਤ ਰੁਪਏ ਕੱਢੇ ਤੇ ਫੜਾ ਦਿੱਤੇ। ਉਸ ਨੇ ਪਹਿਲੇ ਦਿਨਾਂ ਵਾਂਗ ਸਾਡੀ ਦੇ ਪੱਲੇ ਨਾਲ ਬੰਨ੍ਹ ਲਏ। ਥੋੜ੍ਹੀ ਦੇਰ ਲਈ ਉਹ ਰਸੋਈ ਵਿਚ ਗਈ ਤੇ ਫਿਰ ਮੇਰੇ ਕੋਲ ਆ ਬੈਠੀ, ਜਿਵੇਂ ਸਾਡਾ ਕੋਈ ਝਗੜਾ ਹੀ ਨਹੀਂ ਸੀ ਹੋਇਆ। ਜਿਵੇਂ ਮੈਂ ਕੋਈ ਨਵਾਂ ਗਾਹਕ ਹੋਵਾਂ ਤੇ ਉਹ ਮੈਨੂੰ ਪੂਰੇ ਨਿੱਘ ਤੇ ਜਿਸਮਾਨੀ ਚਮਤਕਾਰ ਨਾਲ ਲੁਭਾ ਰਹੀ ਹੋਵੇ।

ਉਸ ਰਾਤ ਪਿੱਛੋਂ ਮੈਂ ਕਈ ਦਿਨ ਕੁੜ੍ਹਦਾ ਰਿਹਾ। ਮੇਰੇ ਦਿਲ ਵਿਚ ਰੜਕ ਤੇ ਗੁੱਸਾ ਸੀ, ਪਰ ਨਾਲ ਹੀ ਇਕ ਸੰਗਲੀਦਾਰ ਲਗਾਉ ਵੀ। ਮੈਂ ਉਸ ਦੇ ਇਸ ਅਜੀਬ ਵਤੀਰੇ ਉਤੇ ਹੈਰਾਨ ਹੁੰਦਾ। ਫਿਰ ਸੋਚਦਾ : ਮਨਾਂ, ਕਿਹੜੇ ਵਹਿਮ ਵਿਚ ਪੈ ਗਿਆ। ਆਖਰ ਰੰਡੀ ਹੈ, ਪੈਸੇ ਦੀ ਪੀਰ, ਉਸ ਦਾ ਧੰਦਾ ਹੈ ਤੇ ਮੈਂ ਵੀ ਸੈਂਕੜਿਆਂ ਵਿਚੋਂ ਇਕ ਗਾਹਕ ਹਾਂ। ਮੈਂ ਆਪਣੀਆਂ ਤਪਦੀਆਂ ਹੋਈਆਂ ਨਸਾਂ ਨੂੰ ਸ਼ਾਂਤੀ ਦੇਣ ਜਾਂਦਾ ਹਾਂ, ਇਸ ਲਈ ਜੇ ਉਹ ਪੈਸੇ ਮੰਗੇ ਤਾਂ ਗਿਲਾ ਕਿਸ ਗੱਲ ਦਾ?

ਹੁਣ ਤੀਜੇ ਚੌਥੇ ਦਿਨ, ਜਦੋਂ ਜੀਅ ਕਰਦਾ, ਮੈਂ ਉਸ ਕੋਲ ਚਲਾ ਜਾਂਦਾ। ਮੇਰੇ ਅੰਦਰ ਤਮਾਸ਼ਬੀਨਾਂ ਵਾਲੀ ਪਾਕਿਆਈ ਤੇ ਰੁਪਏ ਨਾਲ ਖਰੀਦੀ ਹੋਈ ਜਿਸਮਾਨੀ ਲੱਜਤ ਨੂੰ ਮਾਨਣ ਦਾ ਅਹਿਸਾਸ ਜਾਗ ਪਿਆ ਸੀ। ਕਮਲਾ ਨਾਲ ਇਕ ਸੁਆਦਲਾ ਕਾਰੋਬਾਰੀ ਰਿਸ਼ਤਾ ਕਾਇਮ ਹੋ ਗਿਆ ਸੀ ਤੇ ਮੈਂ ਉਸ ਦਾ ਪੱਕਾ ਗਾਹਕ ਸਾਂ।

ਸਾਲ ਖਤਮ ਹੋਣ ਵਾਲਾ ਸੀ ਤੇ ਦਫ਼ਤਰ ਵੱਲੋਂ ਮੈਨੂੰ ਹੁਕਮ ਹੋਇਆ ਕਿ 30 ਜੂਨ ਤੋਂ ਪਹਿਲਾਂ-ਪਹਿਲਾਂ ਸਾਰੇ ਕੇਸ ਮੁਕੰਮਲ ਕਰਾਂ ਤੇ ਹਿਸਾਬ ਮੁਕਾਵਾ। ਮੈਂ ਦੇਰ ਤੀਕ ਆਪਣੇ ਦਫ਼ਤਰ ਬੈਠਾ ਰਹਿੰਦਾ। ਅਕਸਰ ਫਾਈਲਾਂ ਘਰ ਵੀ ਲੈ ਆਉਂਦਾ। ਪੰਦਰਾਂ-ਵੀਹ ਦਿਨ ਸਿਰ ਖਰਕਣ ਦੀ ਵਿਹਲ ਨਹੀਂ ਸੀ।

ਮਹੀਨਾ ਖਤਮ ਹੋਣ ਪਿੱਛੋਂ ਜਦੋਂ ਪਹਿਲੀ ਤਾਰੀਖ ਨੂੰ ਤਨਖਾਹ ਮਿਲੀ ਤਾਂ ਮੈਂ ਸ਼ਾਮ ਨੂੰ ਲਿਸ਼ਕ-ਪੁਸ਼ਕ ਕੇ ਤਿਆਰ ਹੋਇਆ। ਮਦਰਾਸਣ ਨੂੰ ਮਿਲਣ ਗਿਆ।

ਮੈਂ ਦਨਦਨਾਉਂਦਾ ਹੋਇਆ ਉਪਰ ਜਾ ਚੁੱਕਿਆ ਤੇ ਸਿੱਧਾ ਉਸ ਦੇ ਕੋਠੇ ਦੇ

ਬੂਹੇ ਅੱਗੇ ਜਾ ਖੜੋਤਾ। ਅੰਦਰ ਰੰਗ ਹੀ ਹੋਰ ਸੀ। ਚਿੱਟੀਆਂ ਚਾਦਰਾਂ ਦੀ ਥਾਂ ਡੱਬੀਆਂ ਵਾਲੇ ਖੋਸ ਵਿਛੇ ਹੋਏ ਸਨ। ਚਾਰ ਸੂਕੀਆਂ ਕੁੜੀਆਂ, ਜਿਨ੍ਹਾਂ ਨੇ ਗੱਲਾਂ ਉੱਤੇ ਪਾਉਡਰ ਸੁਰਖੀ ਥੱਪੀ ਹੋਈ ਸੀ, ਬੈਠੀਆਂ ਇਕ ਦੂਜੀ ਨਾਲ ਛੇੜਖਾਨੀ ਕਰ ਰਹੀਆਂ ਸਨ। ਦੋ ਨੇ ਘੁਟਵੀਆਂ ਪਤਲੂਣਾਂ ਤੇ ਪੀਲੇ ਬਲਾਉਂਜ ਪਾਏ ਹੋਏ ਸਨ, ਦੋ ਨੇ ਚੂੜੀਦਾਰ ਪਜ਼ਾਮੀਆਂ ਤੇ ਲੰਮੇ-ਲੰਮੇ ਝੁਮਕੇ।

ਮੈਨੂੰ ਦੇਖ ਕੇ ਉਹ ਹੋਰ ਮਚਲ ਗਈਆਂ ਤੇ ਬੋਲੀਆਂ, "ਕਿਸ ਨਾਲ ਸ਼ਾਦੀ ਕਰੋਗਾ? ਪਤਲੂਣ ਨਾਲ ਕਿ ਚੂੜੀਦਾਰ ਨਾਲ?"

ਮੈਂ ਪੁੱਛਿਆ, "ਕਮਲਾ ਮਦਰਾਸਣ ਕਿੱਥੇ ਹੈ?"

ਇਕ ਜਣੀ ਚਮਕ ਕੇ ਬੋਲੀ, "ਮੈਂ ਹਾਂ ਕਮਲਾ ਬੰਗਾਲਣ....ਰਸਗੁੱਲਾ.... ਖਾਏਗਾ?"

ਦੂਜੀ ਨੇ ਟੋਕ ਕੇ ਆਖਿਆ, "ਅਗੇ ਬਕਤੀ ਕਿਉਂ ਹੈ? ਸੇਠ ਠਹਿਰਨੇ ਆਇਆ ਹੈ, ਯੇ ਸਾਲੀ ਭਗਾ ਦੇਗੀ। ਆਈਏ ਸੇਠ, ਅੰਦਰ ਆਈਏ, ਹਮ ਆਪ ਕੀ ਕਮਲਾ ਸੇ ਕਮ ਨਹੀਂ।"

ਮੈਂ ਇਹ ਬਕਵਾਸ ਦੇਖ ਕੇ ਹੇਠਾਂ ਉਤਰ ਆਇਆ। ਪਾਨ ਵਾਲੇ ਤੋਂ ਸਿਗਰਟ ਖਰੀਦੇ ਤੇ ਪੁੱਛਿਆ, "ਕਮਲਾ ਕਿੱਥੇ ਗਈ?"

ਉਸ ਨੇ ਸਿਗਰਟਾਂ ਦੀ ਡੱਬੀ ਫੜਾਉਂਦੇ ਆਖਿਆ, "ਸਾਹਿਬ ਆਠ ਰੋਜ਼ ਹੁਏ ਵਹ ਯਹਾਂ ਸੇ ਚਲੀ ਗਈ। ਬਹੁਤ ਸੇ ਲੋਗ ਪੂਛਨੇ ਆਤੇ ਹੈਂ, ਮਗਰ ਕਿਸੀ ਕੇ ਬਤਾ ਕਰ ਨਹੀਂ ਗਈ।"

ਕੁਝ ਦਿਨ ਪਿੱਛੋਂ ਮੈਂ ਦਫਤਰ ਦੀ ਇਕ ਛਾਈਲ ਵਿਚ ਉਲਝਿਆ ਬੈਠਾ ਸਾਂ ਕਿ ਡਾਕੀਆ ਮੇਰੇ ਨਾਂ ਦਾ ਮਨੀਆਰਡਰ ਲੈ ਕੇ ਆਇਆ। ਮੈਂ ਹੈਰਾਨ ਸਾਂ ਕਿ ਮੈਨੂੰ ਮਨੀਆਰਡਰ ਭੇਜਣ ਵਾਲਾ ਕੌਣ ਹੈ? ਮੈਂ ਦਸਤਖਤ ਕੀਤੇ ਤੇ ਉਸ ਨੇ 77 ਰੁਪਏ ਫੜਾ ਦਿੱਤੇ, ਨਾਲ ਹੀ ਮਨੀਆਰਡਰ ਫਾਰਮ ਦੀ ਸਲਿੱਪ ਪਾੜ ਕੇ ਦੇ ਦਿੱਤੀ ਉਸ ਉੱਤੇ ਲਿਖਿਆ ਸੀ—

"ਇਹ ਤੁਹਾਡਾ ਕਰਜ਼ਾ ਸੀ ਜੋ ਮੈਂ ਸੰਭਾਲ ਕੇ ਰਖਿਆ। ਅੱਜ ਇਹ ਅਮਾਨਤ ਵਾਪਸ ਕਰ ਰਹੀ ਹਾਂ। ਮੈਂ ਵਿਆਹ ਕਰਵਾ ਲਿਆ ਹੈ।"

ਤੁਹਾਡੀ

—ਕਮਲਾ "ਭਾਰਦਵਾਜ"

5

ਦੇਗਚੀ

ਨਿੱਕੇ ਜਿਹੇ ਕਮਰੇ ਵਿਚ ਅਸੀਂ ਦੋ ਛੋਟੇ ਰਹਿੰਦੇ ਸਾਂ। ਦੋਵੇਂ ਬੇਕਾਰ, ਦੋਵੇਂ ਘੱਲੀ, ਦੋਵੇਂ ਸ਼ਾਇਰ। ਦੋਹਾਂ ਦੀ ਕੋਈ ਕੁੜੀ ਵਾਕਿਫ ਨਹੀਂ ਸੀ, ਇਸ ਲਈ ਅਕਸਰ ਕਲਪਨਾ ਦੇ ਸੰਸਾਰ ਵਿਚ ਹੀ ਅਸੀਂ ਸੁਹਣੀਆਂ ਕੁੜੀਆਂ ਨਾਲ ਇਸ਼ਕ ਕਰਦੇ।

ਅਸੀਂ ਦਿਨ ਚੜ੍ਹੇ ਆਰਾਮ ਨਾਲ ਉਠਦੇ। ਹੌਲੀ-ਹੌਲੀ ਚਾਹ ਬਣਾਉਂਦੇ, ਅਖਬਾਰ ਪੜ੍ਹਦੇ, ਤੇ ਫਿਰ ਉਸ ਸਫੇ ਨੂੰ ਤਿੰਨ ਵਾਰ ਘੋਖਦੇ, ਜਿਸ ਉੱਤੇ ਸ਼ਾਦੀਆਂ ਤੇ ਨੌਕਰੀਆਂ ਦੇ ਇਸ਼ਤਿਹਾਰ ਹੁੰਦੇ।

ਮੇਰਾ ਸਾਥੀ ਦੇਵਿੰਦਰ ਸਿੰਘ ਜੋਸ਼ ਮੋਚਨੇ ਨਾਲ ਦਾੜ੍ਹੀ ਦੇ ਵਾਲ ਪੁਟਦਾ ਹੋਇਆ ਬੋਲਦਾ: "ਲੈ ਬਈ, ਇਹ ਕੁੜੀ ਤੇਰੇ ਕੰਮ ਦੀ ਐ—ਉਮਰ 30 ਸਾਲ, ਬੀ. ਏ., ਬੀ. ਟੀ. ਪਾਸ, ਸਰਕਾਰੀ ਸਕੂਲ ਵਿਚ ਪੌਕੀ ਨੌਕਰੀ, ਬਾਪ ਰਿਟਾਇਰਡ ਸਿਵਲ ਸਰਜਨ—"

"ਉਏ ਕੋਈ ਸਕਲ-ਸੂਰਤ ਦੀ ਗੱਲ ਵੀ ਕਰ! ਕੋਈ ਮੋਟੀਆਂ ਐਨਕਾਂ ਵਾਲੀ ਫੰਡਰ ਮਾਸਟਰਾਣੀ ਹੋਵੇ। ਛੱਡ ਇਸ ਨੂੰ। ਅਗਲਾ ਇਸ਼ਤਿਹਾਰ ਪੜ੍ਹ।"

"ਲੈ ਸੁਣ, ਲੰਮੀ ਸੁਹਣੀ ਕੁੜੀ, ਗੋਰਾ ਰੰਗ, ਤਿੱਖੇ ਨੈਣ-ਨਕਸ, ਬੀ. ਏ. ਪਾਸ, ਉਮਰ ਵੀਹ ਸਾਲ, ਸਿਤਾਰ ਵਜਾਉਣ ਦੀ ਸ਼ੁਕੀਨ, ਵਰ ਦੀ ਲੋੜ ਹੈ ਜਿਸ ਦੀ ਆਮਦਨ ਘੱਟ ਤੋਂ ਘੱਟ ਇਕ ਹਜ਼ਾਰ ਰੁਪਿਆ ਮਹੀਨਾ ਹੋਵੇ—"

"ਇਹ ਤਾਂ ਸਾਲੀ ਕਿਸੇ ਨੇਕੇਦਾਰ ਨਾਲ ਵਿਆਹ ਕਰੇ। ਇਸ ਨੂੰ ਚੰਗੇ ਵਰ ਦੀ ਨਹੀਂ, ਚੰਗੇ ਰੁਪਏ ਦੀ ਲੋੜ ਐ। ਅੱਗੇ ਪੜ੍ਹ।"

ਅਸੀਂ ਵਾਰੀ-ਵਾਰੀ ਸਭ ਕੁੜੀਆਂ ਨੂੰ ਰੱਦ ਕਰ ਦੇਂਦੇ। ਫੇਰ ਨੌਕਰੀਆਂ ਵਾਲਾ ਕਾਲਮ ਪੜ੍ਹਦੇ। ਇਸ ਵਿਚ ਵੀ ਇੰਜੀਨੀਅਰਾਂ ਤੇ ਅਕਾਊਂਟੈਂਟਾਂ ਦੀ ਲੋੜ ਹੁੰਦੀ। ਕਦੇ ਕੋਈ ਅਜਿਹਾ ਇਸ਼ਤਿਹਾਰ ਨਹੀਂ ਸੀ ਪੜ੍ਹਿਆ ਜਿਸ ਵਿਚ ਸ਼ਾਇਰ ਦੀ ਲੋੜ ਹੋਵੇ।

ਫਿਰ ਅਸੀਂ ਦਿੱਲੀ ਵਿਚ ਹੋਈਆਂ ਚੋਰੀਆਂ ਤੇ ਉਧਾਲਿਆਂ ਦੀਆਂ ਖਬਰਾਂ ਪੜ੍ਹਦੇ। ਗਿਆਰਾਂ ਵਜਦੇ ਨੂੰ ਦੋਵੇਂ ਦਾੜੀਆਂ ਚੜ੍ਹਾ ਕੇ ਤੇ ਬੂਟ ਲਿਸਕਾ ਕੇ ਪਟੇਲ ਨਗਰ ਤੋਂ ਕਨਾਟ ਪਲੇਸ ਵਲ ਨਿਕਲ ਤੁਰਦੇ। ਸਾਮ ਨੂੰ ਬੱਕੇ-ਟੁੱਟੇ ਘਰ ਆਉਂਦੇ ਤਾਂ ਇਕ ਦੂਜੇ ਨੂੰ ਮਿਲ ਕੇ ਬੜੇ ਖੁਸ਼ ਹੁੰਦੇ।

ਅਸਾਂ ਦੋਹਾਂ ਨੇ ਆਪਣੇ-ਆਪਣੇ ਕੰਮ ਵੰਡੇ ਹੋਏ ਸਨ। ਸਵੇਰੇ ਦੁੱਧ ਮੈਂ ਲਿਆਉਂਦਾ, ਅੱਗ ਉਹ ਬਾਲਦਾ, ਪਿਆਲੇ ਮੈਂ ਧੋਂਦਾ, ਚਾਹ ਉਹ ਬਣਾਉਂਦਾ, ਆਟਾ ਮੈਂ ਗੁੰਦਾ, ਰੋਟੀ ਉਹ ਪਕਾਉਂਦਾ। ਪਰ ਭਾਂਡੇ ਮਾਜਣ ਤੋਂ ਅਸੀਂ ਦੋਵੇਂ ਟਲਦੇ ਸਾਂ। ਰੋਜ਼ ਇਹੋ ਸੋਚਦੇ ਕਿ ਜਿਸ ਦਿਨ ਸਾਡੇ ਵਿਚੋਂ ਕਿਸੇ ਨੂੰ ਨੌਕਰੀ ਮਿਲ ਗਈ, ਉਸੇ ਦਿਨ ਭਾਂਡੇ ਮਾਜਣ ਵਾਲੀ ਮਾਈ ਰੱਖ ਲਵਾਂਗੇ। ਇਸ ਲਈ ਭਾਂਡੇ ਅਕਸਰ ਉਸੇ ਤਰ੍ਹਾਂ ਪਏ ਰਹਿੰਦੇ। ਜਿਸ ਬਰਤਨ ਦੀ ਲੋੜ ਹੁੰਦੀ, ਉਸ ਨੂੰ ਤੁਰੰਤ ਮਾਜ-ਧੋ ਕੇ ਵਰਤ ਲੈਂਦੇ ਤੇ ਫੇਰ ਉਸੇ ਤਰ੍ਹਾਂ ਸੁੱਟ ਦਿੰਦੇ। ਪੰਜੀ-ਸੱਤੀ ਦਿਨੀਂ ਸਭਨਾ ਭਾਂਡਿਆਂ ਦੇ ਮਾਜਣ ਦੀ ਵਾਰੀ ਆ ਜਾਂਦੀ, ਪਰ ਮੇਰੇ ਬੱਲੇ ਵਾਲੀ ਭਰਤ ਦੀ ਦੇਗਰੀ ਦੀ, ਜਿਸ ਵਿਚ ਚਾਹ ਬਣਾਉਂਦੇ ਸਾਂ, ਕਦੀ ਵਾਰੀ ਨਾ ਆਉਂਦੀ।

ਇਹ ਦੇਗਰੀ ਮੈਂ ਆਪਣੇ ਪਿੰਡੋਂ ਲੈ ਕੇ ਆਇਆ ਸਾਂ, ਜੋ ਮੇਰੀ ਨਾਨੀ ਨੂੰ ਦਾਜ ਵਿਚ ਮਿਲੀ ਸੀ ਅਤੇ ਉਸ ਨੇ ਅੱਗੇ ਆਪਣੀ ਧੀ ਨੂੰ ਮੇਰੇ ਛੁਫਕ ਵਿਚ ਦੇਸੀ ਘਿਉ ਨਾਲ ਭਰ ਕੇ ਦਿੱਤੀ ਸੀ। ਪਿੰਡ ਦੇ ਦੁੱਧ-ਮੱਖਣਾਂ ਦਾ ਪਲਿਆ, ਜਦੋਂ ਮੈਂ ਪੰਜਾਬੀ ਕਵਿਤਾ ਲਿਖਣ ਲੱਗਾ ਤਾਂ ਚਾਹ ਪੀਣੀ ਸ਼ੁਰੂ ਕਰ ਦਿੱਤੀ। ਕਈ ਸਾਲਾਂ ਤੋਂ ਮੈਂ ਪਿੰਡੋਂ ਆਪਣੀ ਕਿਸਮਤ ਅਜਮਾਈ ਕਰਨ ਲਈ ਦਿੱਲੀ ਆਇਆ ਹੋਇਆ ਸਾਂ ਅਤੇ ਇਸੇ ਦੇਗਰੀ ਵਿਚ ਚਾਹ ਬਣਾ ਕੇ ਪੀਂਦਾ ਰਿਹਾ ਸਾਂ।

ਇਸ ਦੇਗਰੀ ਵਿਚੋਂ ਚਾਹ ਦੀ ਧੁਆਂਖੀ ਕੁਤੱਤ ਦੀ ਬੂ ਆਉਂਦੀ, ਜੋ ਮੈਨੂੰ ਬਹੁਤ ਚੰਗੀ ਲਗਦੀ। ਇਸ ਦੇ ਬਾਹਰ ਖਿੰਘਰੀਲੀ ਕਾਲਖ ਜੰਮੀ ਹੋਈ ਸੀ। ਅਸੀਂ ਸੋਚਦੇ ਕਿ ਜੇ ਪਿਛਲੇ ਸੱਠ ਸਾਲਾਂ ਵਿਚ ਇਸ ਦੇਗਰੀ ਦਾ ਕੁਝ ਨਹੀਂ ਵਿਗੜਿਆ, ਤਾਂ ਹੁਣ ਕੀ ਖਰਾਬ ਹੋ ਜਾਣਾ ਹੈ। ਸਾਡੀ ਲਾ-ਪ੍ਰਵਾਹੀ ਕਰਕੇ ਇਸ ਦੇ ਨਿੰਗਰ ਸਰੀਰ ਉਤੇ ਕਲੱਤਣ ਵੱਟਿਆ ਕੋੜਾ ਜੋਬਨ ਆ ਗਿਆ ਸੀ, ਜਿਸ ਦੇ ਅਸੀਂ ਆਦੀ ਹੋ ਗਏ ਸਾਂ।

ਇਕ ਦਿਨ ਸਾਡਾ ਇਕ ਮਿੱਤਰ ਅਵਤਾਰ ਜੀਰਵੀ ਬੰਬਈ ਤੋਂ ਸਾਨੂੰ ਮਿਲਣ ਆਇਆ। ਉਸ ਨੇ ਫਿਲਮਾਂ ਵਿਚ ਕਈ ਗੀਤ ਲਿਖੇ ਸਨ ਤੇ ਇਕ-ਦੋ ਕਰਾਰੇ ਇਸ਼ਕ ਵੀ ਕੀਤੇ ਸਨ। ਉਸ ਦੀ ਰੋਸ਼ਮੀ ਕਮੀਜ਼ ਦੀ ਜੇਬ ਵਿਚ ਸੋ-ਸੋ ਦੇ ਨੋਟ ਸਨ। ਉਸ ਨੇ ਕਨਾਟ ਪਲੇਸ ਵਿਚੋਂ ਪੋਸਟਰੀਆਂ ਤੇ ਕੋਕ ਖਰੀਦੇ ਅਤੇ ਟੈਕਸੀ ਵਿਚ ਬੈਠ ਕੇ ਸਾਨੂੰ ਮਿਲਣ ਆਇਆ। ਅਸੀਂ ਉਸ ਨੂੰ ਜੱਫੀਆਂ ਪਾ ਕੇ ਮਿਲੇ ਤੇ ਝਟ ਚਾਹ ਪੀਣ ਲਈ ਆਖਿਆ।

ਸਾਡੇ ਨਿੱਕੇ ਕਮਰੇ ਦੇ ਬਾਹਰ ਵਿਹੜਾ ਤੇ ਰਸੋਈ ਸੀ। ਮੈਂ ਚੁੱਲ੍ਹੇ ਉਤੇ ਦੇਗਰੀ ਵਿਚ ਪਾਣੀ ਉਬਲਣਾ ਰੱਖ ਦਿੱਤਾ।

ਅਵਤਾਰ ਨੇ ਰਸੋਈ ਵਿਚ ਖਿੰਡੇ ਭਾਂਡੇ ਤੇ ਪਲੇਟਾਂ ਤੇ ਫਿਰ ਧੁਆਂਖੀ ਹੋਈ ਦੇਗਰੀ ਦੇਖੀ। ਬੋਲਿਆ, "ਉਏ ਕੰਜਰੇ! ਦੇਗਰੀ ਐਨੀ ਗੰਦੀ ਕਿਉਂ ਰਖੀ ਐ?"

ਮੈਂ ਆਖਿਆ, "ਬੰਬਈ ਜਾ ਕੇ ਤੂੰ ਕੁਝ ਜ਼ਿਆਦਾ ਹੀ ਸੁਕੀਨ ਹੋ ਗਿਆਂ। ਦੇਗਰੀ ਜਿੰਨੀ ਪੁਰਾਣੀ, ਉਤਨੀ ਚਾਹ ਸੁਆਦ।"

ਅਵਤਾਰ ਬੋਲਿਆ, "ਮੈਂ ਨਹੀਂ ਪੀਵਾਂਗਾ ਇਸ ਵਿਚ ਚਾਹ।" ਤੇ ਇਹ ਦਿਖਾਉਣ ਲਈ ਕਿ ਬੰਬਈ ਜਾ ਕੇ ਉਹ ਬਦਲਿਆ ਨਹੀਂ ਸੀ, ਉਸ ਨੇ ਆਪਣੀ ਰੋਸ਼ਮੀ ਕਮੀਜ਼ ਦੀਆਂ ਬਾਹਵਾਂ ਚੜ੍ਹਾਈਆਂ ਤੇ ਬਦੇ-ਬਦੀ ਦੇਗਰੀ ਨੂੰ ਚੁੱਲ੍ਹੇ ਉਤੇ ਲਾਹ ਕੇ ਪਾਣੀ ਡੋਹਲਣ ਲੱਗਾ। ਮੈਂ ਉਸ ਦਾ ਹੱਥ ਫੜ ਲਿਆ ਤੇ ਆਖਿਆ, "ਕਿਉਂ ਬਣੀ-ਬਣਾਈ ਚਾਹ ਦਾ ਨਾਸ ਮਾਰਨ ਲਗਿਆਂ। ਬਿਹਾਰ ਵਿਚ ਕਾਲ ਪਿਆ ਹੋਇਐ, ਬੰਗਾਲ ਵਿਚ ਬਲਵੇ ਹੋ ਰਹੇ ਨੇ, ਤੇ ਤੂੰ ਕੌਮ ਦਾ ਨੁਕਸਾਨ ਕਰਨ ਲਗਿਆਂ। ਇਹ ਬੰਬਈ ਦੇ ਈਰਾਨੀ ਹੋਟਲਾਂ ਦੀ ਚਾਹ ਤੋਂ ਤਾਂ ਸੋ ਦਰਜੇ ਚੰਗੀ ਐ।"

ਮੈਂ ਫਿਰ ਉਸੇ ਤਰ੍ਹਾਂ ਉਬਲਦੀ ਦੇਗਰੀ ਨੂੰ ਚੁੱਲ੍ਹੇ ਉਤੇ ਰੱਖ ਦਿੱਤਾ। ਅਵਤਾਰ ਦੇ ਜਾਣ ਪਿੱਛੋਂ ਦੇਗਰੀ ਦੀ ਉਹੀ ਹਾਲਤ ਰਹੀ ਤੇ ਸਾਡੀ ਉਸ ਤੋਂ ਵੀ ਖਸਤਾ।

ਬੇਰੁਜ਼ਗਾਰੀ ਤੋਂ ਤੰਗ ਆ ਕੇ ਦੇਵਿੰਦਰ ਸਿੰਘ ਜੋਸ਼ ਨੇ ਅੰਗਰੇਜ਼ੀ ਦਾ ਟਾਈਪ ਸਿੱਖ ਲਿਆ ਤੇ ਉਸ ਨੂੰ ਇਕ ਵਕੀਲ ਨੇ ਸ਼ਾਮ ਵੇਲੇ ਚਾਰ ਘੰਟੇ ਰੋਜ਼ਾਨਾ ਕੰਮ ਕਰਨ ਵਾਸਤੇ ਰੱਖ ਲਿਆ।

ਇਤਨੇ ਵਿਚ ਮੈਨੂੰ ਵੀ ਨੌਕਰੀ ਮਿਲ ਗਈ। ਸਾਬਨ ਬਨਾਉਣ ਵਾਲੇ ਇਕ ਕਾਰਖਾਨੇ ਵਿਚ ਕਲਰਕ ਦੀ ਥਾਂ ਖਾਲੀ ਸੀ। ਮੈਂ ਉਥੇ ਭਰਤੀ ਹੋ ਗਿਆ। ਕਾਰਖਾਨੇ ਦੇ ਸੇਲਜ਼ ਡਿਪਾਰਟਮੈਂਟ ਵਿਚ ਬਹੁਤ ਸਾਰੀਆਂ ਕੁੜੀਆਂ ਵੀ ਕੰਮ ਕਰਦੀਆਂ ਸਨ। ਗੁਦਾਮ ਵਿਚੋਂ, ਸਾਡੇ ਕਮਰੇ ਵਿਚੋਂ ਤੇ ਕਪੜਿਆਂ ਵਿਚੋਂ ਸਾਬਣ ਦੀ ਤਿਲਕੁਤੀ ਜਿਹੀ ਮਹਿਕ ਆਉਂਦੀ, ਜਿਸ ਤੋਂ ਅਸੀਂ ਸਾਰੇ ਨਫਰਤ ਕਰਦੇ ਸਾਂ।

ਅੱਧੀ ਛੁੱਟੀ ਵੇਲੇ ਮੈਂ ਛੋਲੇ ਕੁਲਚੇ ਖਾਂਦਾ, ਤਾਂ ਇਨ੍ਹਾਂ ਵਿਚੋਂ ਵੀ ਸਾਬਣ ਦੀ ਮੈਲ ਕੱਢੂ ਖੁਸ਼ਬੂ ਆਉਂਦੀ। ਮੂੰਹ ਵਿਚ ਛੋਲਿਆਂ ਦੇ ਨਾਲ-ਨਾਲ ਝੰਗ ਦਾ ਸੁਆਦ ਵੀ ਆਉਂਦਾ। ਅੱਠ ਘੰਟੇ ਕੰਮ ਕਰਨ ਪਿੱਛੋਂ ਜਦੋਂ ਮੈਂ ਘਰ ਪਰਤਦਾ ਤਾਂ ਚਾਹ ਦਾ ਆਨੰਦ ਦੁਗਣਾ ਹੁੰਦਾ। ਤਨਖਾਹ ਬਹੁਤੀ ਨਹੀਂ ਸੀ। ਪਹਿਲੇ ਕੁਝ ਮਹੀਨੇ ਤਾਂ ਨੌਕਰ ਵਾਲੇ ਹਟ-ਬਾਣੀਏ ਦਾ ਹਿਸਾਬ ਹੀ ਚੁਕਾਉਂਦੇ ਰਹੇ। ਭਾਂਡੇ ਮਾਜਣ ਵਾਲੀ ਮਾਈ ਰਖਣ ਦੀ ਨੋਬਤ ਹੀ ਨਾ ਆਈ। ਸਗੋਂ ਦੇਗਰੀ ਦੀ ਧੁਆਂਖੀ ਹੋਈ ਕੁਤੱਤ ਭਰੀ ਮਹਿਕ ਦੇ ਅਸੀਂ ਇਤਨੇ ਆਦੀ ਹੋ ਗਏ ਸਾਂ ਕਿ ਕਿਸੇ ਹੋਰ ਥਾਂ ਦੀ ਚਾਹ ਸੁਆਦ ਹੀ ਨਹੀਂ ਸੀ ਲਗਦੀ।

ਮੇਰੇ ਦਫਤਰ ਵਿਚ ਬੜੀ ਚੁਲਬਲੀ ਜਿਹੀ ਕੁੜੀ ਸੀ—ਰੰਗ ਸਾਵਲਾ, ਅੱਖਾਂ ਮੋਟੀਆਂ ਤੇ ਸ਼ਰਾਰਤੀ ਗੱਦਰ ਜਿਸਮ। ਉਸ ਦਾ ਨਾਂ ਲੀਲਾ ਸੀ। ਉਹ ਸਾਰੇ ਕਲਰਕਾਂ ਨਾਲ ਟਿੱਚਰਾਂ ਕਰਦੀ, ਹਰ ਇਕ ਨੂੰ ਮਜ਼ਾਕ ਨਾਲ "ਭਾਪਾ" ਜੀ ਆਖਦੀ। ਭੁੱਢੇ, ਸੁਕੜੂ ਖਜ਼ਾਨਚੀ ਤੋਂ ਜਦੋਂ ਮਹੀਨੇ ਦੀ ਤਨਖਾਹ ਲੈਣ ਜਾਂਦੀ ਤਾਂ ਉਸ ਨੂੰ ਵੀ ਮਸ਼ਕਰੀ ਕਰਨ ਨਹੀਂ ਸੀ ਟਲਦੀ। ਇਕ ਵਾਰ ਤਨਖਾਹ ਲੈਂਦੇ ਹੋਏ ਉਸ ਨੇ ਇਕ ਨਵਾ ਪੈਸਾ ਬੁੱਢੇ ਖਜ਼ਾਨਚੀ ਦੇ ਗੱਜੇ ਸਿਰ ਉਤੇ ਵਾਰ ਕੇ ਉਸ ਦੀ ਝੋਲੀ ਵਿਚ ਸੁੱਟ ਦਿੱਤਾ ਤੇ ਬੋਲੀ, "ਭਾਪਾ ਜੀ ਇਸ ਰਕਮ ਦਾ ਖਾਲਿਸ ਦੇਸੀ ਘਿਉ ਲੈ ਕੇ ਖਾ ਲੈਣ।"

ਸਿਹਤ ਬਣ ਜਾਵੇਗੀ।"

ਸਾਰੇ ਕਲਰਕ ਤੇ ਕੁੜੀਆਂ ਹੱਸਣ ਲੱਗੇ।

ਮੈਂ ਲੀਲਾ ਨੂੰ ਕਈ ਹਫ਼ਤੇ ਤਾੜਦਾ ਰਿਹਾ ਕਿ ਇਸ ਨਾਲ ਕਿਸ ਤਰ੍ਹਾਂ ਦੇਸ਼ਤੀ ਪੱਕੀ ਕੀਤੀ ਜਾਵੇ।

ਇਕ ਦਿਨ ਦਫ਼ਤਰ ਦੀ ਛੱਟੀ ਤੋਂ ਕੁਝ ਮਿੰਟ ਪਹਿਲਾਂ ਹੀ ਮੈਂ ਬਾਹਰ ਨਿਕਲ ਆਇਆ ਤੇ ਇਕ ਚੰਗੇ ਜਿਹੇ ਸਕੂਟਰ-ਰਿਕਸ਼ਾ ਵਾਲੇ ਨੂੰ ਹਾਕ ਮਾਰ ਕੇ ਰੋਕ ਲਿਆ। ਉਸ ਨੇ ਸਕੂਟਰ ਮੋੜਿਆ ਤੇ ਮੈਂ ਉਸ ਨੂੰ ਪਟੋਲ ਨਗਰ ਚਲਣ ਲਈ ਆਖਿਆ। ਦੇ-ਚਾਰ ਮਿੰਟ ਮੈਂ ਉਸ ਦਾ ਮੀਟਰ ਠੀਕ ਕਰਵਾਉਣ ਤੇ ਸਿਗਰਟ ਖਰੀਦਣ ਵਿਚ ਲਗਾ ਦਿੱਤੇ। ਇਹ ਸਾਰਾ ਕੁਝ ਮੈਂ ਇਸ ਚਾਲਾਕੀ ਨਾਲ ਵਿਉਂਤਿਆ ਸੀ ਕਿ ਜਦੋਂ ਲੀਲਾ ਬਸ ਫੜਨ ਲਈ ਇਥੋਂ ਦੀ ਲੰਘੇ ਤਾਂ ਮੈਂ ਸਹਿਜ ਸੁਭਾ ਹੀ ਉਸ ਨੂੰ ਮਿਲ ਪਵਾਂ। ਮੈਂ ਸਕੂਟਰ ਵਿਚ ਬੈਠਣ ਲੱਗਾ ਤਾਂ ਲੀਲਾ ਅੱਖਾਂ ਮਟਕਾਉਂਦੀ ਕੋਲੋਂ ਦੀ ਲੰਘੀ।

ਬਨਾਵਟੀ ਹੈਰਾਨੀ ਨਾਲ ਮੈਂ ਪੁੱਛਿਆ, "ਇਤਨੀ ਤੇਜ਼-ਤੇਜ਼ ਕਿਧਰ ਜਾ ਰਹੀ ਐ?"

"ਬਸ ਫੜਨੀ ਐ" ਉਹ ਬੋਲੀ।

"ਕਿਥੋਂ ਲਈ?"

"ਦੇਵ ਨਗਰ ਲਈ—ਘਰ ਜਾਣਾ ਐ।"

ਮੈਂ ਆਖਿਆ, "ਮੈਂ ਪਟੋਲ ਨਗਰ ਜਾ ਰਿਹਾ ਹਾਂ। ਰਸਤੇ ਵਿਚ ਲਾਹ ਦਿਆਂਗਾ। ਆ ਬੈਠ ਜਾ।"

ਉਸ ਨੇ ਬਸਾਂ ਦੇ ਸਟੈਂਡ ਵਲ ਨਜ਼ਰ ਮਾਰੀ, ਜਿਥੇ ਮੁਸਾਫ਼ਰਾਂ ਦੀ ਲੰਮੀ ਕਤਾਰ ਲਗੀ ਹੋਈ ਸੀ। ਰਤਾ ਕੁ ਸੋਚ ਕੇ ਉਹ ਬੋਲੀ, "ਚੰਗਾ।"

ਉਹ ਸਕੂਟਰ ਵਿਚ ਮੇਰੇ ਨਾਲ ਬੈਠ ਗਈ।

ਸਕੂਟਰ ਦਿੱਲੀ ਦੀਆਂ ਖਸਤਾ ਸੜਕਾਂ ਉਤੇ ਉਛਲਦਾ ਹੋਇਆ ਜਾ ਰਿਹਾ ਸੀ ਤੇ ਘੜੀ-ਮੁੜੀ ਮੇਰਾ ਮੋਢਾ ਤੇ ਪੱਟ ਲੀਲਾ ਨਾਲ ਲਗਦਾ। ਮੇਰੇ ਸਰੀਰ ਵਿਚ ਸੁਸਰੀਆਂ ਦੌੜਨ ਲੱਗੀਆਂ।

ਥੋੜ੍ਹੀ ਜਿਹੀ ਗੱਲ-ਬਾਤ ਪਿੱਛੋਂ ਮੈਂ ਉਸ ਨੂੰ ਆਖਿਆ, "ਆਪਾਂ ਦੋਵੇਂ ਇਕੱਠੇ ਕੰਮ ਕਰਦੇ ਹਾਂ, ਪਰ ਕਦੀ ਰਲ ਕੇ ਚਾਹ ਵੀ ਨਹੀਂ ਪੀਤੀ। ਅੱਜ ਤੂੰ ਐਨੀ ਛੇਤੀ ਘਰ ਪਹੁੰਚ ਕੇ ਕੀ ਕਰਨਾ ਐ? ਚਲ ਮੇਰੇ ਵਲ ਚਲੀਏ, ਉਥੇ ਚਾਹ ਪੀਵਾਂਗੇ। ਨਾਲੇ ਮੇਰਾ ਘਰ ਦੇਖ ਲਵੀਂ।"

ਉਸ ਨੇ ਦੇ-ਚਾਰ ਵਾਰੀ ਨਾਹ-ਨੁੱਕਰ ਕੀਤੀ ਤੇ ਆਖਿਰ ਮੰਨ ਗਈ। ਉਸ ਵੇਲੇ ਸਕੂਟਰ ਸੜਕ ਦੇ ਇਕ ਟੋਏ ਉਤੇ ਬੁੜ੍ਹਕਿਆ ਤੇ ਅਸੀਂ ਦੋਵੇਂ ਉਛਲ ਕੇ ਇਕ ਦੂਜੇ ਨਾਲ ਟਕਰਾ ਗਏ। ਮੇਰਾ ਖੂਨ ਤੇਜ਼-ਤੇਜ਼ ਸਕੂਟਰ ਦੇ ਪਹੀਆਂ ਵਾਂਗ ਗਰਦਿਸ ਕਰ ਰਿਹਾ ਸੀ।

ਜਦੋਂ ਅਸੀਂ ਕਰੋਲ ਬਾਗ ਕੋਲ ਦੀ ਲੰਘਣ ਲੱਗੇ ਤਾਂ ਲੀਲਾ ਨੇ ਇਕ ਦਮ ਆਪਣਾ ਮਨ ਬਦਲ ਲਿਆ ਤੇ ਬੋਲੀ, "ਮੈਂ ਆਪਣੇ ਘਰ ਹੀ ਜਾਵਾਂਗੀ। ਤੇਰੇ ਨਾਲ

ਚਾਹ ਫੇਰ ਕਿਸੇ ਦਿਨ ਪੀ ਲਵਾਂਗੀ।"

ਇਹ ਫ਼ਿਕਰਾ ਉਸ ਨੇ ਇਤਨੀ ਉਤਸ਼ਾਹੀ ਢੰਗ ਨਾਲ ਆਖਿਆ ਕਿ ਮੈਂ ਦੇਖਦਾ ਰਹਿ ਗਿਆ। ਮੈਨੂੰ ਕੋਈ ਗੱਲ ਨਾ ਸੁੱਝੀ। ਮੈਂ ਸਕੂਟਰ ਵਾਲੇ ਨੂੰ ਦੇਵ ਨਗਰ ਵਲ ਚਲਣ ਲਈ ਆਖਿਆ।

ਲੀਲਾ ਨੇ ਸਕੂਟਰ ਵਿਚੋਂ ਉਤਰ ਕੇ ਮੇਰਾ ਪੰਨਵਾਦ ਕੀਤਾ ਤੇ ਕਾਹਲੀ-ਕਾਹਲੀ ਚਲੀ ਗਈ। ਮੈਂ ਸਕੂਟਰ ਵਿਚ ਬੈਠ ਕੇ ਇਕੱਲਾ ਹੀ ਆਪਣੇ ਘਰ ਪਹੁੰਚ ਗਿਆ। ਘਰ ਪਹੁੰਚ ਕੇ ਰੋਜ਼ ਵਾਂਗ ਜੰਦਰਾ ਖੋਲ੍ਹਿਆ, ਬੁਸਰਟ ਨੂੰ ਕਿੱਲੀ ਉਤੇ ਟੰਗਿਆ ਤੇ ਦੇਗਰੀ ਵਿਚ ਪਾਣੀ ਭਰ ਕੇ ਚੁੱਲ੍ਹੇ ਉਤੇ ਰਖ ਦਿੱਤਾ। ਥੋੜ੍ਹੇ ਚਿਰ ਲਈ ਮੈਂ ਮੰਜੀ ਉਤੇ ਉਦਾਸ ਲੇਟ ਗਿਆ। ਦਿਮਾਗ ਵਿਚ ਰਹਿ ਰਹਿ ਕੇ ਲੀਲਾ ਦੀਆਂ ਸ਼ਰਾਰਤੀ ਮੋਟੀਆਂ ਅੱਖਾਂ ਘੁੰਮ ਰਹੀਆਂ ਸਨ ਅਤੇ ਆਪਣੇ ਆਪ ਉਤੇ ਗੱਸਾ ਆ ਰਿਹਾ ਸੀ।

ਦੇਗਰੀ ਉਬਲ-ਉਬਲ ਕੇ ਝੱਲੀ ਹੋ ਗਈ ਸੀ। ਮੈਂ ਚਾਹ ਬਣਾਈ ਤੇ ਪਿਆਲੇ ਵਿਚ ਪਾ ਕੇ ਪੀਣ ਲੱਗਾ। ਪਰ ਅੱਜ ਚਾਹ ਦਾ ਮਜ਼ਾ ਨਾ ਆਇਆ। ਦੂਜੇ ਦਿਨ ਲੀਲਾ ਮੈਨੂੰ ਦਫ਼ਤਰ ਵਿਚ ਮਿਲੀ ਤਾਂ ਮੈਂ ਸ਼ਰਾਰਤ ਨਾਲ ਪੁੱਛਿਆ, "ਮੇਰੇ ਘਰ ਚਾਹ ਪੀਣ ਨਹੀਂ ਆਉਣਾ?"

ਲੀਲਾ ਨੇ ਉਸੀ ਸ਼ੋਖੀ ਨਾਲ ਆਖਿਆ, "ਜ਼ਰੂਰ ਆਵਾਂਗੀ।"

ਇਸ ਪਿੱਛੋਂ ਮੇਰੇ ਤੇ ਲੀਲਾ ਵਿਚਕਾਰ ਅਕਸਰ ਇਹੋ ਚਾਹ ਪੀਣ ਦੀ ਗੱਲ ਹੁੰਦੀ, ਜਿਸ ਨੂੰ ਉਹ ਇਹ ਆਖ ਕੇ ਟਾਲ ਦੇਂਦੀ, "ਜ਼ਰੂਰ ਆਵਾਂਗੀ।"

ਉਸ ਦੇ ਇਸ ਜਵਾਬ ਤੋਂ ਮੇਰੇ ਦਿਲ ਵਿਚ ਰੜਕ ਸਗੋਂ ਵਧੇਰੇ ਹੁੰਦੀ ਗਈ। ਮੈਂ ਮਨਸੂਬੇ ਬੰਨ੍ਹਦਾ ਤੇ ਵਿਉਂਤਾਂ ਘੜਦਾ ਕਿ ਕਿਸੇ ਦਿਨ ਇਸ ਸਾਲੀ ਦੀ ਮੜਕ ਜ਼ਰੂਰ ਭੰਨਣੀ ਹੈ।

ਇਕ ਦਿਨ ਬਾਰਿਸ਼ ਹੋ ਰਹੀ ਸੀ। ਮੈਂ ਮੱਕਾ ਤਾੜ ਕੇ ਸਕੂਟਰ ਵਾਲਾ ਜਾਲ ਵਿਛਾਇਆ।

ਛੱਟੀ ਹੋਣ ਤੋਂ ਕੁਝ ਮਿੰਟ ਪਹਿਲਾਂ ਹੀ ਮੈਂ ਦਫ਼ਤਰੋਂ ਨਿਕਲ ਆਇਆ ਅਤੇ ਸਕੂਟਰ ਨੂੰ ਘੇਰ ਕੇ ਖੜਾ ਹੋ ਗਿਆ। ਥੋੜ੍ਹੇ ਚਿਰ ਪਿੱਛੋਂ ਹੀ ਬਾਰਿਸ਼ ਤੋਂ ਬਚਣ ਲਈ ਸਿਰ ਉਤੇ ਅਖਬਾਰ ਰੱਖੀ ਲੀਲਾ ਭਿਜਦੀ ਹੋਈ ਕੋਲੋਂ ਦੀ ਲੰਘੀ, ਤਾਂ ਮੈਂ ਹਾਕ ਮਾਰ ਲਈ, ਉਹ ਝਟ ਸਕੂਟਰ ਵਿਚ ਆ ਬੈਠੀ।

ਸਕੂਟਰ ਦੌੜਨ ਲੱਗਾ ਤਾਂ ਕਣੀਆਂ ਤੋਂ ਬਚਣ ਲਈ ਅਸੀਂ ਇਕ ਦੂਜੇ ਦੇ ਹੋਰ ਨੇੜੇ ਹੋ ਬੈਠੇ। ਮੈਂ ਆਖਿਆ, "ਅੱਜ ਚਾਹ ਪੀਣ ਦਾ ਦਿਨ ਐ। ਚਲ, ਮੇਰੇ ਘਰ ਚਲੀਏ। ਉਥੇ ਚਲ ਕੇ ਗਰਮ-ਗਰਮ ਚਾਹ ਪੀਵਾਂਗੇ।"

ਲੀਲਾ ਬੋਲੀ, "ਮੰਜੂਰ ਹੈ।"

ਕਰੋਲ ਬਾਗ ਆਇਆ ਤਾਂ ਮੇਰਾ ਦਿਲ ਧੜਕਿਆ, ਪਰ ਅੱਜ ਲੀਲਾ ਨੇ ਮੇਰੇ ਘਰ ਜਾਣ ਦਾ ਫੈਸਲਾ ਕਰ ਲਿਆ ਸੀ। ਮੈਂ ਖੁਸ਼ ਸਾਂ।

ਸਕੂਟਰ ਚਿੱਕੜ ਤੇ ਪਾਣੀ ਨਾਲ ਭਰੇ ਟੋਇਆਂ ਵਿਚੋਂ ਦੀ ਛਿੱਟੇ ਉਡਾਉਂਦਾ ਛੇਤੀ ਹੀ ਮੇਰੇ ਘਰ ਪਹੁੰਚ ਗਿਆ।

ਮੈਂ ਜੰਦਰਾ ਖੋਲ੍ਹਿਆ ਤੇ ਰੁਮਾਇਕ ਅੰਦਾਜ਼ ਨਾਲ ਝੁਕ ਕੇ ਲੀਲਾ ਨੂੰ ਕਮਰੇ

ਵਿਚ ਪਰਵੇਸ਼ ਕਰਨ ਲਈ ਆਖਿਆ।

ਉਹ ਕਮਰੇ ਵਿਚ ਇਸ ਤਰ੍ਹਾਂ ਦਾਖਿਲ ਹੋਈ ਜਿਵੇਂ ਉਸ ਨੂੰ ਇਸ ਵਿਚ ਪਈ ਹਰ ਚੀਜ਼ ਦਾ ਪਹਿਲਾਂ ਹੀ ਪਤਾ ਹੋਵੇ। ਮੈਂ ਪਿਛਲੀ ਕੰਧ ਵਾਲੀ ਖਿੜਕੀ ਦਾ ਹਰਾ ਪਰਦਾ ਤਾਣ ਦਿੱਤਾ।

ਕਮਰੇ ਵਿਚ ਇਕ ਪੁਰਾਣੀ ਮੇਜ਼ ਤੇ ਦੋ ਕੁਰਸੀਆਂ ਸਨ, ਤੇ ਦੋ ਮੰਜੀਆਂ ਉਤੇ ਦੋ ਬਿਸਤਰੇ।

ਲੀਲਾ ਨੇ ਪੁੱਛਿਆ, "ਦੂਜਾ ਬਿਸਤਰਾ ਕਿਸ ਦਾ ਏ?"

ਮੈਂ ਆਖਿਆ, "ਮੇਰੇ ਦੋਸਤ ਦਾ। ਉਸ ਦੀ ਸ਼ਾਮ ਦੀ ਡਿਊਟੀ ਹੈ, ਉਹ ਰਾਤ ਨੂੰ ਦੇਰ ਨਾਲ ਆਉਂਦਾ ਹੈ।"

"ਤਾਂ ਵੇਰ ਤੂੰ ਕਿਸੇ ਸਾਥੀ ਨਾਲ ਰਹਿ ਰਿਹਾ ਏ?" ਇਹ ਆਖ ਕੇ ਉਹ ਮੁਸਕਰਾਈ।

"ਤੋਰੀ ਚੱਪਲੀ ਭਿੱਜ ਗਈ ਐ" ਮੈਂ ਆਖਿਆ, "ਇਸ ਨੂੰ ਲਾਹ ਕੇ ਆਰਾਮ ਨਾਲ ਮੰਜੀ ਉਤੇ ਬੈਠ ਜਾ। ਇਸ ਮੰਜੀ ਨੂੰ ਹੀ ਗੱਦੇਦਾਰ ਕਾਊਚ ਸਮਝ ਲੈ। ਮੈਂ ਇਤਨੇ ਵਿਚ ਚਾਹ ਬਣਾਉਂਦਾ ਹਾਂ।"

ਉਹ ਚਪਲੀ ਲਾਹ ਕੇ ਆਰਾਮ ਨਾਲ ਮੰਜੀ ਉਤੇ ਬੈਠ ਗਈ। ਦੋਹਾਂ ਬਿਸਤਰਿਆਂ ਦੇ ਦੋਵੇਂ ਸਰਹਾਣੇ ਜੋੜ ਕੇ ਉਸ ਨੇ ਢਾਂਚਾ ਲਗਾ ਲਿਆ।

ਮੈਂ ਰਸੋਈ ਵਿਚ ਗਿਆ ਤੇ ਅੱਗ ਬਾਲ ਕੇ ਦੇਗਰੀ ਵਿਚ ਪਾਣੀ ਉਬਲਣਾ ਧਰ ਦਿੱਤਾ। ਮੇਰੇ ਸਰੀਰ ਵਿਚ ਤਿਤਲੀਆਂ ਉਡ ਰਹੀਆਂ ਸਨ ਤੇ ਮੈਂ ਨਿੱਕੇ-ਨਿੱਕੇ ਮਨਸੂਬੇ ਬੰਨ੍ਹ ਰਿਹਾ ਸਾਂ ਕਿ ਕਿਸ ਤਰ੍ਹਾਂ ਮੈਂ ਉਸ ਦੀ ਚਪਲੀ ਚੁੱਕ ਕੇ ਚੁੱਲ੍ਹੇ ਉਤੇ ਸੁਕਾਵਾਂਗਾ। ਫਿਰ ਮੈਂ ਉਸ ਦੇ ਗਿੱਲੇ ਵਾਲਾਂ ਤੇ ਗੱਲਾਂ ਉਤੇ ਭਿੱਗੇ ਪਾਣੀ ਦੇ ਕਤਰਿਆਂ ਨੂੰ ਪ੍ਰੀਤਣ ਦੀ ਕੋਸ਼ਿਸ਼ ਕਰਾਂਗਾ। ਫਿਰ ਉਸ ਦੇ ਬੁਮਕਿਆਂ ਨੂੰ ਹੱਥ ਲਾ ਕੇ ਦੇਖਾਂਗਾ ਤੇ ਫਿਰ...

ਮੈਂ ਪੈਰਾਂ ਦੀ ਬਿੜਕ ਸੁਣੀ। ਦੇਖਿਆ ਲੀਲਾ ਨੰਗੇ ਪੈਰੀਂ ਰਸੋਈ ਵਿਚ ਆ ਗਈ।

"ਹਾਲੇ ਚਾਹ ਨਹੀਂ ਬਣੀ? ਮੈਨੂੰ ਇਕੱਲੀ ਨੂੰ ਅੰਦਰ ਬਿਠਾ ਰੱਖਿਆ ਏ", ਫਿਰ ਉਸ ਦੀ ਨਜ਼ਰ ਦੇਗਰੀ ਵਲ ਗਈ ਤੇ ਉਹ ਬੋਲੀ, "ਉਛ! ਕਿੰਨੀ ਕਾਲਖ ਜੰਮੀ ਏ ਇਸ ਦੇਗਰੀ ਉਤੇ। ਇਉਂ ਲਗਦਾ ਏ ਜਿਵੇਂ ਸਦੀਆਂ ਤੋਂ ਇਸ ਨੂੰ ਕਦੇ ਕਿਸੇ ਨੇ ਸਾਫ਼ ਹੀ ਨਹੀਂ ਕੀਤਾ।"

ਮੈਂ ਆਖਿਆ, "ਇਸ ਵਿਚ ਚਾਹ ਬਹੁਤ ਸੁਆਦ ਬਣਦੀ ਐ। ਪੀਵੋਗੀ ਤਾਂ ਯਾਦ ਕਰੇਗੀ।"

ਮੈਂ ਪਲੇਟਾਂ ਪਿਆਲੇ ਮੇਜ਼ ਉਤੇ ਸਜਾ ਦਿੱਤੇ। ਪੀਪੀ ਵਿਚੋਂ ਮੱਠੀਆਂ ਕੱਢੀਆਂ ਤੇ ਨਾਲ ਅੰਬ ਦਾ ਅਚਾਰ। ਥੋੜ੍ਹੇ ਚਿਰ ਵਿਚ ਮੈਂ ਚਾਹ ਲੈ ਕੇ ਆ ਗਿਆ। ਲੀਲਾ ਉਸੇ ਤਰ੍ਹਾਂ ਪਸਰ ਕੇ ਮੰਜੀ ਉਤੇ ਬੈਠ ਗਈ ਤੇ ਮੈਂ ਕੁਰਸੀ ਉਤੇ।

ਅਸੀਂ ਦੋਵੇਂ ਚਾਹ ਪੀਣ ਲੱਗੇ, ਤਾਂ ਮੇਰਾ ਧਿਆਨ ਲੀਲਾ ਦੇ ਬੁਮਕਿਆਂ ਤੇ ਭਿੱਜੇ ਹੋਏ ਵਾਲਾਂ ਵਲ ਸੀ। ਲੀਲਾ ਨੇ ਪਹਿਲਾਂ ਸਾਬਣ ਦੇ ਕਾਰਖਾਨੇ ਦੇ ਬੁੱਢੇ ਖਜ਼ਾਨਚੀ

ਦੀ ਗੱਲ ਛੇੜੀ, ਫਿਰ 'ਬਹੂ ਬੇਗਮ' ਫਿਲਮ ਦੀ, ਫਿਰ ਚਿੜੀਆ ਘਰ ਦੇ ਲੰਗੂਰਾਂ ਦੀ ਤੇ ਅਖੀਰ ਮੱਠੀਆਂ ਤੇ ਅਚਾਰ ਦੀ ਤਾਰੀਫ਼ ਕਰਨ ਲੱਗੀ।

ਮੈਂ ਇਸ਼ਕ ਦੀਆਂ ਗੱਲਾਂ ਸੋਚ ਰਿਹਾ ਸਾਂ। ਪਰ ਸਮਝ ਨਹੀਂ ਸੀ ਆਉਂਦੀ ਕਿ ਲੰਗੂਰਾਂ ਤੇ ਮੱਠੀਆਂ ਵਿਚੋਂ ਮੁਹੱਬਤ ਦੀ ਗੱਲ ਕਿਵੇਂ ਤੋਰਾਂ। ਮੈਂ ਉਸ ਦੇ ਸੁਡੌਲ ਅੰਗਾਂ ਨੂੰ ਤੱਕ ਰਿਹਾ ਸਾਂ, ਜਿਨ੍ਹਾਂ ਵਿਚੋਂ ਸੋਕ ਆਉਂਦਾ ਸੀ।

ਚਾਹ ਦੇ ਤਿੰਨ ਪਿਆਲੇ ਪੀ ਕੇ ਤੇ ਚਾਰ ਮੱਠੀਆਂ ਖਾ ਕੇ ਉਹ ਇਕ ਦਮ ਬੋਲੀ, "ਮੇਰੀਆਂ ਚੱਪਲੀਆਂ ਸੁੱਕ ਗਈਆਂ ਤਾਂ ਚੁੱਕ ਲਿਆ। ਮੈਂ ਜਾਣਾ ਏ। ਬਹੁਤ ਦੇਰ ਹੋ ਗਈ।"

"ਰਤਾ ਠਹਿਰ ਜਾ। ਹਾਲੇ ਕੀ ਕਾਹਲੀ ਏ?" ਮੈਂ ਆਖਿਆ।

ਉਹ ਉਠ ਖਲੋਤੀ ਤੇ ਬੋਲੀ, "ਨਹੀਂ, ਮੈਨੂੰ ਦੇਰ ਹੋ ਰਹੀ ਏ। ਕਿਥੇ ਹੈ ਮੇਰੀ ਚਪਲੀ?"

ਉਸ ਦਾ ਇਹ ਹੁੱਖਾ ਜਵਾਬ ਸੁਣ ਕੇ ਮੈਂ ਰਸੋਈ ਵਿਚ ਗਿਆ ਤੇ ਚਪਲੀ ਲੈ ਆਇਆ।

ਚਪਲੀ ਪਹਿਨ ਕੇ ਉਹ ਬੋਲੀ, "ਚਾਹ ਵਾਕਈ ਬਹੁਤ ਸਵਾਦ ਸੀ। ਸ਼ੁਕਰੀਆ।" ਬਾਰਿਸ ਥੰਮ੍ਹ ਚੁੱਕੀ ਸੀ।

ਮੈਂ ਉਸ ਨੂੰ ਛੱਡਣ ਲਈ ਬਾਹਰ ਤੀਕ ਆਇਆ। ਉਸ ਨੇ ਸਾੜੀ ਦੇ ਪੱਲੇ ਨਾਲ ਸਿਰ ਕੱਜ ਲਿਆ ਤੇ ਤੇਜ਼-ਤੇਜ਼ ਕਦਮ ਪੁੱਟਦੀ ਚਲੀ ਗਈ।

ਜਦੋਂ ਮੈਂ ਵਾਪਸ ਕਮਰੇ ਵਿਚ ਆਇਆ, ਤਾਂ ਆਉਂਦੇ ਸਾਰ ਬਿਸਤਰੇ ਉਤੇ ਨਿਵਾਲ, ਮੂਧੇ-ਮੂੰਹ ਵੇ ਪਿਆ। ਫਿਰ ਬੇਚੈਨੀ ਨਾਲ ਉਠਿਆ ਤੇ ਕਮਰੇ ਵਿਚ ਚੱਕਰ ਕੱਟਣ ਲੱਗਾ। ਦਿਲ ਵਿਚ ਖਲਬਲੀ ਜਿਹੀ ਮੱਚੀ ਹੋਈ ਸੀ। ਕਮਰੇ ਵਿਚੋਂ ਨਿਕਲ ਕੇ ਰਸੋਈ ਵਿਚ ਜਾ ਵੜਿਆ, ਜਿਥੇ ਚੁੱਲ੍ਹੇ ਲਾਗੇ ਧੁਆਂਖੀ ਹੋਈ ਦੇਗਰੀ ਪਈ ਸੀ।

ਮੈਨੂੰ ਦੇਗਰੀ ਉਤੇ ਗੁੱਸਾ ਆਇਆ। ਮੈਂ ਇਸ ਨੂੰ ਚੁੱਕ ਕੇ ਵਿਹੜੇ ਵਿਚ ਲੈ ਆਇਆ ਤੇ ਰੇਤ ਨਾਲ ਜ਼ੋਰ-ਜ਼ੋਰ ਦੀ ਰਗੜ ਕੇ ਮਾਜਣ ਲੱਗਾ।

ਪਿਆਜ਼ੀ ਚੁੰਨੀ

ਡਾਕਟਰ ਪਸ਼ੋਰਾ ਸਿੰਘ ਵਿਚ ਖਾਨਦਾਨੀ ਅਣਖ ਤੇ ਖੜਕਾ-ਦੜਕਾ ਸੀ ।

ਜਦ ਉਸ ਨੂੰ ਪਤਾ ਲਗਿਆ ਕਿ ਉਸ ਦੀ ਬੀਵੀ ਕਲਾ, ਕਲਾਲਾਂ ਦੇ ਮੁੰਡੇ ਨਾਲ ਰਲੀ ਹੋਈ ਹੈ, ਤਾਂ ਉਹ ਲੋਹਾ-ਲਾਖਾ ਹੋ ਗਿਆ । ਉਸ ਨੇ ਬੀਵੀ ਨੂੰ ਕੁੱਟਿਆ, ਪਾਵਿਆਂ ਹੇਠ ਹੱਥ ਦੇ ਕੇ ਤਸੀਹੇ ਦਿੱਤੇ ਤੇ ਫਿਰ ਗੁੱਸੇ ਵਿਚ ਝੱਗਾਂ ਛੱਡਦਾ ਹੋਇਆ ਉਸ ਦੀ ਹਿੱਕ ਉਤੇ ਚੜ੍ਹ ਬੈਠਾ । ਪੇਟੀ ਨਾਲ ਲਟਕਦਾ ਛੁਰਾ ਕੱਢ ਕੇ ਸੰਘੀ ਨੱਪ ਕੇ ਗਰਜਿਆ : “ਦੇਖਨੀ ਏਂ ! ਸਿਰ ਕੱਟ ਕੇ ਕਿੱਲੀ ਉਤੇ ਟੰਗ ਦੇਸਾਂ !”

ਉਸ ਦਿਨ ਪਿੱਛੋਂ ਉਸ ਦੀ ਬੀਵੀ ਬੱਕਰੀ ਵਾਂਗ ਉਸ ਦੇ ਨਾਲ-ਨਾਲ ਤੁਰ ਕੇ ਦੁਕਾਨ ਤੇ ਆਉਂਦੀ, ਸਾਰਾ ਦਿਨ ਉਥੇ ਬੈਠੀ ਰਹਿੰਦੀ ਅਤੇ ਸ਼ਾਮ ਨੂੰ ਉਸੇ ਤਰ੍ਹਾਂ ਚੁੱਪ-ਚਾਪ ਉਸ ਦੇ ਨਾਲ ਘਰ ਮੁੜਦੀ ।

ਦੂਰ-ਦੂਰ ਦੇ ਪਿੰਡਾਂ ਤੀਕ ਪਸ਼ੋਰਾ ਸਿੰਘ ਦੀ ਚਰਚਾ ਸੀ । ਕਿਸੇ ਨੂੰ ਦਾੜ੍ਹ-ਪੀੜ ਹੁੰਦੀ ਜਾਂ ਕਿਸੇ ਸ਼ੁਕੀਨ ਨੇ ਦੰਦਾਂ ਵਿਚ ਮੇਖਾਂ ਠੁਕਵਾਉਣੀਆਂ ਹੁੰਦੀਆਂ, ਜਾਂ ਕਿਸੇ ਬੁੱਢੇ ਨੇ ਨਵੇਂ ਦੰਦ ਲਗਵਾਉਣੇ ਹੁੰਦੇ, ਤਾਂ ਸਿੱਧੇ ਡਾਕਟਰ ਪਸ਼ੋਰਾ ਸਿੰਘ ਕੋਲ ਆਉਂਦੇ ।

ਇਸ ਦੇ ਇਲਾਵਾ ਖੁੰਢਾਂ ਉਤੇ ਬੈਠੇ ਜੱਟਾਂ ਦੇ ਮੁੰਡੇ ਤੇ ਢਾਬੇ ਉਤੇ ਚਾਹ ਪੀਂਦੇ ਬੱਸਾਂ ਦੇ ਡਰਾਈਵਰ ਵੀ ਉਸ ਦੀਆਂ ਗੱਲਾਂ ਕਰਦੇ । ਇਨ੍ਹਾਂ ਵਿਚੋਂ ਕਈ ਮਨਚਲੇ ਦਾੜ੍ਹ-ਪੀੜ ਦੇ ਪੱਜ, ਹਾਏ-ਹਾਏ ਕਰਦੇ ਉਸ ਦੀ ਹੱਟੀ ਉਤੇ ਹੋ ਆਏ ਸਨ, ਜਿੱਥੇ ਉਸ ਦੀ ਸੁਹਣੀ ਪੋਠੇਹਾਰਨ ਬੀਵੀ ਬੈਠੀ ਹੁੰਦੀ ।

ਪਸ਼ੋਰਾ ਸਿੰਘ ਦੇ ਆਪਣੇ ਦੰਦ ਬਹੁਤ ਮੈਲੇ ਸਨ । ਪਿਲਪਿਲੇ ਮਸੂੜੇ, ਵਿਰਲਾਂ ਵਾਲੀ ਪੀਲੀ ਦੰਦਰਾਲ । ਪਰ ਉਹ ਆਖਦਾ, “ਧੋਬੀ ਦੇ ਆਪਣੇ ਕਪੜੇ ਸਦਾ ਮੈਲੇ ਹੀ ਥੀਸਨ ।” ਉਹ ਆਪਣੀ ਮਹਿੰਦੀ ਰੰਗੀ ਦਾੜ੍ਹੀ, ਫੌਜੀਆਂ ਵਾਂਗ ਚੜ੍ਹਾ ਕੇ ਰਖਦਾ । ਪੁੰਝੇ ਵਾਲੀ ਨੀਲੀ ਪੱਗ ਤੇ ਪਤਲੂਣ ਦੀ ਪੇਟੀ ਨਾਲ ਲਟਕਦੇ ਛੁਰੇ ਦਾ ਬੜੇ ਫਖਰ

ਨਾਲ ਜ਼ਿਕਰ ਕਰਦਾ। ਜੇ ਇਲਾਕੇ ਦਾ ਕੋਈ ਥਾਣੇਦਾਰ, ਜਾਂ ਪਟਵਾਰੀ ਦੁਕਾਨ ਅੱਗੇ ਦੀ ਲਾਘਵਾ, ਤਾਂ ਉਹ ਬੜੇ ਤਪਾਕ ਨਾਲ ਉਸ ਨੂੰ ਫਤਹਿ ਬੁਲਾਉਂਦਾ ਤੇ ਹੱਥ ਜੋੜ ਕੇ ਆਪਦਾ, "ਸਾਡੇ ਵਲ ਵੀ ਪਿਆਨ ਰਖਣਾ। ਤੁਹਾਡੇ ਸਦਕੇ ਦਾਸ ਵੀ ਚਾਰ ਪੈਸੇ ਖੋਟ ਲੈਸੀ।"

ਹੱਟੀ ਦੇ ਬਾਹਰ ਦੇ ਬੋਰਡ ਲਟਕਦੇ ਸਨ। ਇਕ ਆਦਮੀ ਬਗੈਰ ਦੰਦਾ ਦੇ ਹੱਸ ਰਿਹਾ ਹੈ, ਦੂਜਾ ਨਵੇਂ ਦੰਦਾਂ ਦਾ ਸੈੱਟ ਲਾਈ ਬੈਠਾ ਮੁਸਕਰਾ ਰਿਹਾ ਹੈ। ਇਕ ਮੇਲੇ ਪਰਦੇ ਪਿੱਛੇ ਦੰਦਾਂ ਦਾ ਮੁਆਇਨਾ ਕਰਨ ਵਾਲੀ ਲੀਮੀ ਗੱਦੇਦਾਰ ਕੁਰਸੀ ਪਈ ਹੁੰਦੀ, ਜਿਸ ਨੂੰ ਉਹ ਰਾਵਲਪਿੰਡੀ ਤੋਂ ਆਪਣੇ ਨਾਲ ਲੈ ਕੇ ਆਇਆ ਸੀ। ਕੋਲ ਛੱਟੇ ਉਤੇ ਕਈ ਪ੍ਰਕਾਰ ਦੇ ਜਮੂਰ ਤੇ ਖੁਰਚਣ ਵਾਲੇ ਅੱਜ਼ਾਰ ਪਏ ਹੁੰਦੇ। ਇਕ ਪਾਸੇ ਸਟੂਲ ਉਤੇ ਉਸ ਦੀ ਸੁਹਣੀ ਪੋਨੋਹਾਰਨ ਬੀਵੀ ਬੈਠੀ ਹੁੰਦੀ, ਜਿਸ ਦੀ ਪਿਆਜ਼ੀ ਚੁੰਨੀ ਵਾਰ-ਵਾਰ ਉਸ ਦੀਆਂ ਛਾਤੀਆਂ ਉਤੇ ਤਿਲਕਦੀ ਰਹਿੰਦੀ।

ਸਾਰੀ ਮੰਡੀ ਵਿਚ ਪਸੋਰਾ ਸਿੰਘ ਦੇ ਜਮੂਰ ਤੇ ਪਿਆਜ਼ੀ ਚੁੰਨੀ ਦਾ ਜ਼ਿਕਰ ਸੀ। ਲੋਕ ਡਾਕਟਰ ਨੂੰ ਜਮੂਰ ਤੇ ਉਸ ਦੀ ਬੀਵੀ ਨੂੰ ਪਿਆਜ਼ੀ ਚੁੰਨੀ ਦੇ ਨਾਂ ਨਾਲ ਯਾਦ ਕਰਦੇ। ਇਹ ਕੁਝ ਠੀਕ ਵੀ ਸੀ। ਪਸੋਰਾ ਸਿੰਘ ਨੇ ਜਮੂਰ ਵਾਂਗ ਹੀ ਪਿਆਜ਼ੀ ਚੁੰਨੀ ਨੂੰ ਫੜਿਆ ਹੋਇਆ ਸੀ।

ਗੱਲ ਇਸ ਤਰ੍ਹਾਂ ਹੋਈ ਕਿ ਪਸੋਰਾ ਸਿੰਘ ਦੀ ਪਹਿਲੀ ਬੀਵੀ ਤੇ ਦੋ ਧੀਆਂ ਪਾਕਿਸਤਾਨ ਵਿਚ ਹੀ ਕਤਲ ਹੋ ਗਈਆਂ ਸਨ। ਜਦੋਂ ਉਹ ਇਸ ਮੰਡੀ ਵਿਚ ਆਇਆ ਤਾਂ ਸਿਰਫ਼ ਆਪਣੀ ਬੁੱਢੀ ਮਾਂ ਤੇ ਪੁਰਾਣੀ ਕੁਰਸੀ ਨੂੰ ਹੀ ਨਾਲ ਲਿਆ ਸਕਿਆ ਸੀ। ਉਸ ਦੇ ਗੁਆਂਢ ਵਿਚ ਇਕ ਅੰਨ੍ਹੀ ਪੋਨੋਹਾਰਨ ਤੇ ਉਸ ਦੀ ਜਵਾਨ ਧੀ ਆ ਵਸੇ ਸਨ। ਬੇੜੇ ਦਿਨਾਂ ਪਿੱਛੋਂ ਉਹ ਪਸੋਰਾ ਸਿੰਘ ਦੇ ਵੱਡੇ ਮਕਾਨ ਵਿਚ ਹੀ ਰਹਿਣ ਲੱਗੇ। ਉਨ੍ਹਾਂ ਨੂੰ ਪਸੋਰਾ ਸਿੰਘ ਦਾ ਆਸਰਾ ਸੀ। ਮਰਨ ਲਗਿਆਂ ਅੰਨ੍ਹੀ ਬੁੱਢੀ ਨੇ ਆਪਣੀ ਜਵਾਨ ਧੀ ਦਾ ਵਿਆਹ ਪਸੋਰਾ ਸਿੰਘ ਨਾਲ ਕਰ ਦਿੱਤਾ ਸੀ।

ਇਕ ਦਿਨ ਦੁਕਾਨ ਤੋਂ ਵਿਹਲਾ ਹੋ ਕੇ ਪਸੋਰਾ ਸਿੰਘ ਆਪਣੀ ਬੀਵੀ ਨਾਲ ਘਰ ਪਰਤ ਰਿਹਾ ਸੀ। ਬਾਜ਼ਾਰ ਵਿਚ ਕੁੰਜੜੇ ਦੀ ਦੁਕਾਨ ਉਤੇ ਉਹ ਸਬਜ਼ੀ ਲੈਣ ਲਈ ਰੁਕ ਗਏ। ਉਹ ਭਿੰਡੀਆਂ ਦਾ ਭਾਅ ਕਰਨ ਲੱਗਾ ਤੇ ਉਸ ਦੀ ਬੀਵੀ ਇਕ ਪਾਸੇ ਖੜੀ ਹੋ ਕੇ ਉਸ ਨੂੰ ਉਡੀਕਣ ਲੱਗੀ। ਜਦ ਉਹ ਭਿੰਡੀਆਂ ਚੁਣ ਕੇ ਤੇ ਤੁਲਵਾ ਕੇ ਮੁੜਿਆ, ਤਾਂ ਉਸ ਦੇਖਿਆ ਕਿ ਪੱਕੇ ਰੰਗ ਦਾ ਇਕ ਪਤਲਾ, ਲੀਮਾ ਆਦਮੀ ਖੰਭੇ ਹੇਠ ਖੜਾ ਹੈ ਤੇ ਉਸ ਦੀ ਬੀਵੀ ਉਸ ਵਲ ਦੇਖ ਕੇ ਮੁਸਕਰਾ ਰਹੀ ਹੈ।

ਪਸੋਰਾ ਸਿੰਘ ਨੇ ਭਿੰਡੀਆਂ ਸੁੱਟ ਕੇ ਬੀਵੀ ਦਾ ਗਲ ਜਾ ਫੜਿਆ। ਉਸ ਨੂੰ ਝੰਜੋੜਦਾ ਤੇ ਮਾਰਦਾ ਹੋਇਆ ਬੁੱਕਿਆ, "ਤੂੰ ਉਸ ਕਲਾਲਾਂ ਦੇ ਕੁੱਤੇ ਦਾ ਖਹਿਤਾ ਨਹੀਂ ਛਡਸੈਂ? ਮੈਂ ਤੇਰੀ ਪਿਆਜ਼ੀ ਚੁੰਨੀ ਫਾੜ ਕੇ ਕਿੱਲੀ ਉਤੇ ਟੰਗ ਦੇਸਾਂ।"

ਲੋਕ ਦੁਕਾਨਾਂ ਦੇ ਬੜਿਆਂ ਉਤੇ ਖੜੇ ਹੋ ਕੇ ਤੱਕਣ ਲੱਗੇ, ਪਰ ਕੋਈ ਨੇੜੇ ਨਾ ਆਇਆ। ਸਭ ਨੂੰ ਪਸੋਰਾ ਸਿੰਘ ਦੇ ਗੁੱਸੇ ਤੇ ਸ਼ੱਕੀ ਸੁਭਾਅ ਦਾ ਪਤਾ ਸੀ। ਜੇ ਕੋਈ ਹਮਦਰਦੀ ਵਜੋਂ ਦਖਲ ਦੇਣ ਦੀ ਕੋਸ਼ਿਸ਼ ਕਰਦਾ ਤਾਂ ਪਸੋਰਾ ਸਿੰਘ ਨੇ ਉਸ ਦਾ ਮੱਥੂ ਵੀ ਠੱਪ ਦੇਣਾ ਸੀ। ਉਹ ਉਸ ਨੂੰ ਬੱਪੜ ਮਾਰਦਾ ਹੋਇਆ ਸਾਰੀ ਮੰਡੀ

ਵਿਚੋਂ ਦੀ ਰੋਂਦੀ ਨੂੰ ਘਰ ਲੈ ਗਿਆ।

ਇਸ ਪਿੱਛੋਂ ਬਾਰੂ ਕੁੰਜੜੇ ਤੇ ਮੁਨਸ਼ੀ ਰੰਗਾ ਰਾਮ ਨੇ ਸਿਰਫ਼ ਇਹੋ ਆਖਿਆ, "ਭਾਈ ਸਾਨੂੰ ਕੀ, ਉਸ ਦੀ ਬੀਵੀ ਐ, ਜੋ ਮਰਜ਼ੀ ਕਰੇ।"

ਇਸੇ ਤਰ੍ਹਾਂ ਛੇ ਮਹੀਨੇ ਲੰਘ ਗਏ। ਪਸੋਰਾ ਸਿੰਘ ਤੇ ਉਸ ਦੀ ਬੀਵੀ ਰੋਟੀ ਖਾ ਕੇ ਦਸ ਵਜੇ ਦੁਕਾਨ ਉਤੇ ਆਉਂਦੇ। ਸਾਰਾ ਦਿਨ ਉਹ ਦੁਕਾਨ ਉਤੇ ਕੰਮ ਕਰਦਾ। ਜਦੋਂ ਕੋਈ ਗਾਹਕ ਨਾ ਹੁੰਦਾ ਤਾਂ ਉਹ ਰਬੜ ਦੇ ਮਸ਼ੀਨਾਂ ਵਾਲੇ ਦੰਦਾਂ ਦੇ ਸੈੱਟ ਬਨਾਉਣ ਵਿਚ ਰੁੱਝਿਆ ਰਹਿੰਦਾ। ਬੀਵੀ ਨਾਲ ਦਿਨ ਵਿਚ ਮਸਾਂ ਦੇ-ਚਾਰ ਵਾਰ ਹੀ ਗੱਲ ਹੁੰਦੀ।

ਇਕ ਦਿਨ ਉਹ ਘਰੋਂ ਦੁਕਾਨ ਵਲ ਆ ਰਹੇ ਸਨ। ਜੂਨ ਦਾ ਮਹੀਨਾ ਸੀ। ਦਸ ਵਜੇ ਹੀ ਸੂਰਜ ਭੱਠ ਵਾਂਗ ਤਪ ਰਿਹਾ ਸੀ। ਪਸੋਰਾ ਸਿੰਘ ਤੇ ਉਸ ਦੀ ਬੀਵੀ ਬਾਜ਼ਾਰ ਵਿਚ ਜਾ ਰਹੇ ਸਨ। ਉਸ ਦੀ ਬੀਵੀ ਰਤਾ ਕੁ ਪਿਛੇ ਰਹਿ ਗਈ ਸੀ। ਉਹ ਖੜਾ ਹੋ ਕੇ ਝਿੱਖੀ ਆਵਾਜ਼ ਵਿਚ ਬੋਲਿਆ, "ਪੈਰਾਂ ਨੂੰ ਮਹਿੰਦੀ ਲੱਗੀ ਸਾਈ। ਛੇਤੀ ਤੁਰ, ਹੱਟੀ ਉਤੇ ਗਾਹਕ ਉਡੀਕਦੇ ਹੋਸਨ।"

ਉਸ ਦੀ ਬੀਵੀ ਖਲੋ ਗਈ। ਉਸ ਨੇ ਚੀਜ਼ ਮਾਰੀ ਤੇ ਜੁੱਤੀ ਸੁੱਟ ਕੇ ਨੰਗੇ ਪੈਰਾਂ ਪਿੱਛੇ ਨੂੰ ਨੱਸ ਪਈ। ਪਸੋਰਾ ਸਿੰਘ ਨੇ ਲਲਕਾਰ ਕੇ ਆਖਿਆ, "ਹਰਾਮਸ਼ਾਦੀਏ, ਮੈਂ ਤਾਂ..." ਉਹ ਉਸ ਦੇ ਮਗਰ ਉਹਨੂੰ ਫੜਣ ਲਈ ਦੌੜ ਪਿਆ।

ਬੀਵੀ ਇਕ ਥਾਂ ਖੜੀ ਹੋ ਗਈ ਤੇ ਤਣ ਕੇ ਬੋਲੀ, "ਅੱਗੇ ਵਧਿਆ ਤਾਂ ਮੈਂ ਤੇਰਾ ਵਿੱਡ ਪਾਤ ਦੇਸਾਂ!" ਉਸ ਨੇ ਵਾਲ ਖਿਲਾਰ ਲਏ ਤੇ ਚੰਡੀ ਦਾ ਰੂਪ ਧਾਰ ਕੇ ਗਰਜੀ, "ਮੈਂ ਅੱਗ ਲਾਉਨੀ ਐਂ ਤੇਰੀ ਹੱਟੀ ਨੂੰ! ਦਾੜ੍ਹੀ ਪੁੱਟ ਕੇ ਕਿੱਲੇ ਉਤੇ ਟੰਗ ਦੇਸਾਂ!" ਉਸ ਨੇ ਕੱਖ-ਡੋਰੀਏ ਦੀ ਚੁੰਨੀ ਪਾੜ ਕੇ ਉਸ ਦੇ ਮੂੰਹ ਉਤੇ ਦੋ ਮਾਰੀ ਅਤੇ ਬਾਜ਼ਾਰ ਦੇ ਵਿਚਕਾਰ ਢਾਕਾ ਉਤੇ ਹੱਥ ਰੱਖ ਕੇ ਉੱਚੀ-ਉੱਚੀ ਹੱਸਣ ਲੱਗੀ। ਪਸੋਰਾ ਸਿੰਘ ਸਕੜੇ ਵਿਚ ਆ ਗਿਆ। ਉਹ ਬੋਲਿਆ: "ਕੀ ਬੱਕਨੀ ਏ?"

ਉਹ ਹੋਰ ਵੀ ਉੱਚੀ-ਉੱਚੀ ਹੱਸੀ। ਉਸ ਨੇ ਆਪਣੀ ਕੁੜਤੀ ਦਾ ਗਲਵਾਂ ਪਾੜ ਕੇ ਜੇਰ ਨਾਲ ਛਾਤੀਆਂ ਉਤੇ ਦੁਹੱਥੜ ਮਾਰੇ ਤੇ ਫਿਰ ਕੁਕਾ ਮਾਰਦੀ ਹੋਈ ਨੱਸ ਗਈ।

ਪਸੋਰਾ ਸਿੰਘ ਦਾ ਸਾਹ-ਸਤ ਜਾਂਦਾ ਰਿਹਾ। ਉਹ ਉਥੇ ਹੀ ਖੜਾ ਰਹਿ ਗਿਆ। ਲੋਕ ਇਕੱਠੇ ਹੋ ਗਏ।

ਮੁਨਸ਼ੀ ਰੰਗਾ ਰਾਮ ਬੋਲਿਆ, "ਮਗਜ਼ ਨੂੰ ਗਰਮੀ ਚੜ੍ਹ ਗਈ!"

ਬਾਰੂ ਕੁੰਜੜੇ ਨੇ ਆਖਿਆ, "ਵਿਚਾਰੇ ਡਾਕਟਰ ਦਾ ਘਰ ਉਜੜ ਗਿਆ!"

ਪਸੋਰਾ ਸਿੰਘ ਕੁਝ ਦੇਰ ਸੋਚਦਾ ਰਿਹਾ ਤੇ ਫਿਰ ਨੀਵੀਂ ਪਾ ਕੇ ਦੁਕਾਨ ਵਲ ਤੁਰ ਪਿਆ।

ਸਾਰੀ ਮੰਡੀ ਵਿਚ ਇਹ ਗੱਲ ਧੁੰਮ ਗਈ ਕਿ ਡਾਕਟਰ ਪਸੋਰਾ ਸਿੰਘ ਦੀ ਬੀਵੀ ਪਾਗਲ ਹੋ ਗਈ।

ਉਹ ਖੁੱਲ੍ਹੇ ਗਲਮੇ, ਖੁੱਲ੍ਹੇ ਵਾਲੀ, ਨੰਗੇ ਪੈਰਾਂ ਢਾਬਿਆਂ ਤੇ ਸੋਟਰਾਂ ਦੇ ਅੱਡੇ ਤੁਰੀ ਫਿਰਦੀ। ਢਾਬੇ ਉਤੇ ਬੈਠਾ ਕੋਈ ਬਦਮਾਸ਼ ਜੱਟ ਮੁੱਛਾ ਨੂੰ ਵੱਟ ਦੇ ਕੇ ਉਸ ਦੇ ਹੁਸਨ ਵਲ ਵੇਖਦਾ। ਉਸ ਨੂੰ ਚਾਹ ਪਿਲਾਉਣ ਦੇ ਬਹਾਨੇ ਅੰਦਰ ਬੁਲਾ ਲੈਂਦਾ ਤੇ

ਵੇਰ ਪਿਛਲੀ ਕੋਠੜੀ ਵਿਚ ਲੈ ਵੜਦਾ। ਜਦੋਂ ਉਹ ਚਾਹ ਪੀ ਕੇ ਬਾਹਰ ਨਿਕਲਦੀ ਤਾਂ ਉਸ ਦੀਆਂ ਅੱਖਾਂ ਵਿਚ ਖੁਸ਼ੀ ਤੇ ਖੁਸ਼ੀ ਹੁੰਦੀ।

ਮੋਟਰਾਂ ਦੇ ਡਰਾਈਵਰਾਂ ਨਾਲ ਉਸ ਦਾ ਖਾਸ ਮੇਲ ਸੀ। ਕਦੇ-ਕਦੇ ਦਿਨ ਢਲੇ ਉਹ ਲਾਰੀ ਨੂੰ ਸਾਧਾਂ ਦੀ ਝਿੜੀ ਲਾਗੇ ਲਿਜਾ ਖੜੀ ਕਰਦੇ। ਉਸ ਦੀ ਛੱਤ ਉਤੇ ਡਾਕਟਰ ਦੀ ਬੀਵੀ ਮਸਤੀ ਵਿਚ ਪਈ ਹੁੰਦੀ। ਇਸ ਸਮੇਂ ਉਸ ਦਾ ਪਾਗਲਪਣ ਲੱਥਾ ਹੁੰਦਾ। ਉਹ ਹਲਕੀ ਫੁੱਲ ਖੁਸ਼ੀ ਵਿਚ ਝੁੰਮਦੀ ਹੋਈ ਕਦੇ ਸਾਧ ਦੇ ਡੇਰੇ ਜਾ ਵੜਦੀ ਜਾਂ ਬਿਜਲੀ-ਘਰ ਦੇ ਕੁਆਟਰਾਂ ਵਿਚ ਜਾ ਸੌਂਦੀ।

ਕਦੀ-ਕਦੀ ਉਹ ਕਲਾਲਾ ਦੇ ਮੁੰਡੇ ਨੂੰ ਮਿਲਣ ਉਸ ਦੀ ਬਗੀਚੀ ਵਿਚ ਜਾਂਦੀ। ਉਥੇ ਜਾ ਕੇ ਉਹ ਹਲਟੀ ਉਤੇ ਨਹਾਉਂਦੀ, ਕਪੜੇ ਬਦਲਦੀ ਤੇ ਉਚੇ-ਲੰਮੇ ਮੁਸਕੀ ਰੰਗ ਦੇ ਕਲਾਲ ਲਈ ਰੋਟੀ ਪਕਾਉਂਦੀ। ਉਸ ਰਾਤ ਉਹ ਉਥੇ ਹੀ ਸੌਂਦੀ ਤੇ ਉਸ ਨੂੰ ਆਖਦੀ, "ਇਸ ਪਸ਼ਰੇ ਦੇ ਬੱਚੇ ਨੇ ਵਲ ਕੱਢ ਕੇ ਛਡਾਏ।"

ਮੰਡੀ ਦੇ ਸਭ ਲੋਕ ਜਾਣਦੇ ਸਨ ਕਿ ਡਾਕਟਰ ਦੇ ਜੁਲਮ ਸਦਕਾ ਇਹ ਵਿਚਾਰੀ ਪਾਗਲ ਹੋ ਗਈ ਹੈ। ਸਿਰਫ਼ ਡਰਾਈਵਰਾਂ ਤੇ ਕਲਾਲਾ ਦੇ ਮੁੰਡੇ ਨੂੰ ਪਤਾ ਸੀ ਕਿ ਉਸ ਵਿਚ ਅਤ੍ਰਿਪਤ ਇਸਤਰੀ ਦੀ ਜਿੰਦ ਸੀ, ਜਿਸ ਨੇ ਲੋਕ-ਲਾਜ ਦੀ ਚੁੰਨੀ ਲਾਹ ਕੇ ਇਸ ਦੀਆਂ ਫੀੜੀਆਂ ਕਰ ਦਿੱਤੀਆਂ ਸਨ। ਉਹ ਤੁਫਾਨੀ ਨਦੀ ਵਾਂਗ ਮਰਿਆਦਾ ਦੀਆਂ ਹੱਦਾਂ ਤੋੜ ਕੇ ਅੰਨ੍ਹੇ-ਵਾਹ, ਬਿਫਰੀ ਹੋਈ ਵਗ ਤੁਰੀ ਸੀ।

ਡਾਕਟਰ ਪਸ਼ਰਾ ਸਿੰਘ ਦੀ ਹੱਟੀ ਸੁੰਨੀ ਤੇ ਘਰ ਵੀਰਾਨ ਸੀ। ਬੀਵੀ ਨੂੰ ਮੋੜ ਲਿਆਉਣ ਦੇ ਉਸ ਨੇ ਬੜੇ ਜਤਨ ਕੀਤੇ, ਪਰ ਕੋਈ ਪੋਸ ਨਾ ਗਈ। ਉਹ ਢਾਬਿਆ ਤੇ ਮੋਟਰਾਂ ਦੇ ਅੱਡੇ ਉਤੇ ਕਦੀ ਵਾਰ ਪੁੱਛਦਾ ਫਿਰਦਾ। ਉਸ ਦੀ ਗੋਲ-ਬਾਤ ਵਿਚ ਤਰਲਾ ਤੇ ਨਮੋਸ਼ੀ ਸੀ। ਉਹ ਸਾਧਾਂ ਤੇ ਰੰਡੇ-ਤਾਵੀਜ਼ ਕਰਨ ਵਾਲਿਆਂ ਕੋਲ ਗਿਆ। ਕਦੀ ਸੁੱਖ-ਸੁੱਖੀਆਂ ਪਰ ਸਭ ਕੁਝ ਵਿਅਰਥ।

ਕਦੀ ਵਾਰ ਉਹ ਪਛਤਾਉਂਦਾ ਕਿ ਉਸ ਨੇ ਬੀਵੀ ਨੂੰ ਭਰੇ ਬਾਜ਼ਾਰ ਵਿਚ ਕਿਉਂ ਕੁੱਟਿਆ ਸੀ। ਕਦੀ ਵਾਰ ਉਹ ਗੁੱਸੇ ਵਿਚ ਕਚੀਰੀਆ ਵੱਟਦਾ ਤੇ ਬੀਵੀ ਨੂੰ ਗਾਲ੍ਹਾਂ ਕੱਢਦਾ। ਉਸ ਨੂੰ ਸਮਝ ਨਹੀਂ ਸੀ ਆਉਂਦੀ ਕਿ ਉਹ ਕੀ ਕਰੇ।

ਹੌਲੀ-ਹੌਲੀ ਉਸ ਨੂੰ ਡਰਾਈਵਰਾਂ ਵਾਲੀ ਗੱਲ ਦਾ ਵੀ ਪਤਾ ਲਗ ਗਿਆ। ਉਹ ਬੀਵੀ ਨੂੰ ਢੁੰਡਦਾ ਹੋਇਆ, ਮੱਥਾ ਪਟਕਦਾ, ਕਿਸਮਤ ਨੂੰ ਕੇਸਦਾ ਮੋਟਰਾਂ ਦੇ ਅੱਡੇ ਉਤੇ ਜਾ ਨਿਕਲਿਆ। ਬਾਰਸ਼ ਪੈ ਰਹੀ ਸੀ ਤੇ ਅੱਡੇ ਉਤੇ ਚਿੱਕੜ ਸੀ। ਇਕ ਲਾਰੀ ਖਾਲੀ ਸੀ ਕਿਉਂਜੋ ਉਸ ਦੇ ਸਭ ਮੁਸਾਫਰ ਜਾ ਚੁੱਕੇ ਸਨ। ਲਾਰੀ ਦੀ ਛੱਤ ਉਤੇ ਤਰਪਾਲ ਪਈ ਸੀ ਤੇ ਉਸ ਹੇਠ ਬੁੱਝਾ ਡਰਾਈਵਰ ਉਸ ਦੀ ਬੀਵੀ ਨਾਲ ਸਹਾਬ ਪੀਂਦਾ ਪਿਆ ਸੀ। ਪਸ਼ਰਾ ਸਿੰਘ ਨੇ ਢਾਬੇ ਵਾਲੇ ਤੋਂ ਪੁੱਛਿਆ ਤਾਂ ਤਿੰਨ ਸਰਾਰਤੀ ਮੁੰਡਿਆਂ ਨੇ ਲਾਰੀ ਦੀ ਛੱਤ ਵਲ ਸੈਣਤ ਕੀਤੀ ਤੇ ਖਿੜ-ਖਿੜਾ ਕੇ ਹੱਸ ਪਏ। ਪਸ਼ਰਾ ਸਿੰਘ ਦੇ ਸਿਰ ਉਤੇ ਸੌ ਘੜੇ ਪਾਣੀ ਦੇ ਪੈ ਗਏ। ਉਹ ਹਾਰਿਆ ਹੋਇਆ ਘਰ ਮੁੜ ਆਇਆ।

ਚਾਰ ਮਹੀਨਿਆਂ ਵਿਚ ਪਸ਼ਰਾ ਸਿੰਘ ਦੀਆਂ ਹੜਬਾ ਨਿਕਲ ਆਈਆਂ। ਪਤਲੂਣ ਦੀ ਪੋਟੀ ਨਾਲ ਲਟਕਦੇ ਫੁਰੇ ਤੇ ਫੌਜੀਆਂ ਵਾਂਗ ਚਾੜ੍ਹੀ ਦਾੜ੍ਹੀ ਦਾ

ਸਾਰਾ ਘੁੰਮੰਡ ਜਾਂਦਾ ਰਿਹਾ। ਇਕ ਦਿਨ ਉਹ ਦੁਕਾਨ ਤੋਂ ਮੁੜਿਆ ਤਾਂ ਉਸ ਦੀ ਬੀਵੀ ਘਰ ਬੈਠੀ ਸੀ। ਉਹ ਬਹੁਤ ਹੈਰਾਨ ਹੋਇਆ। ਉਸ ਨੂੰ ਇਉਂ ਲਗਿਆ ਜਿਵੇਂ ਉਹ ਕਿਸੇ ਬੇਰਾਨੇ ਨਾਲ ਘਰ ਜਾ ਵੜਿਆ ਹੋਵੇ। ਦਹਾ ਦੀ ਮੁਲਾਕਾਤ ਬੜੀ ਓਪਰੀ ਸੀ। ਉਸ ਦਾ ਵਿਲ ਡਰ ਨਾਲ ਕੰਥਣ ਲੱਗਾ। ਕੀ ਪਤਾ ਬੀਵੀ ਮੁੜ ਨੱਸ ਜਾਵੇ। ਉਸ ਨੇ ਬਹੁਤ ਧੀਰਜ ਤੇ ਸੰਕੋਚ ਨਾਲ ਉਸ ਨੂੰ ਰੋਟੀ ਪਾਣ ਲਈ ਪੁੱਛਿਆ। ਬੀਵੀ ਨੇ ਪਸ਼ਰਾ ਸਿੰਘ ਦੇ ਧੀਮੇ ਸੁਭਾਅ ਨੂੰ ਜਾਚ ਕੇ ਸਿਰ ਹਿਲਾ ਦਿੱਤਾ।

ਪਸ਼ਰਾ ਸਿੰਘ ਨੇ ਪੁਰਕਾਰ ਕੇ ਆਖਿਆ, "ਮੁਰਗਾ ਖਾਸੇ?" ਬੀਵੀ ਨੇ ਉਸ ਵਲ ਬੜੇ ਠਹੁੰਮੇ ਨਾਲ ਤੱਕਿਆ ਤੇ ਸਿਰ ਹਿਲਾ ਕੇ ਬੋਲੀ, "ਹਾਂ।"

ਇਸ ਨਿੱਕੀ ਸਿਹੀ ਗੋਲ-ਬਾਤ ਪਿਛੇ ਸੈਂਕੜੇ ਅਣਕਹੀਆਂ ਗੱਲਾਂ ਵੀ ਸਨ। ਪਸ਼ਰਾ ਸਿੰਘ ਖੜੇ-ਪੋਰੀ ਬਾਜ਼ਾਰ ਗਿਆ ਤੇ ਬੀਵੀ ਲਈ ਨਵੀਂ ਚੁੰਨੀ, ਕੱਜਲ, ਦੰਦਸਾ, ਬਾਦਾਮ ਤੇ ਮੁਰਗਾ ਲੈ ਆਇਆ। ਬੜੇ ਪਿਆਰ ਨਾਲ ਉਸ ਨੇ ਇਹ ਚੀਜ਼ਾਂ ਆਪਣੀ ਬੀਵੀ ਅੱਗੇ ਭੇਟ ਕੀਤੀਆਂ। ਉਸ ਵਿਚ ਮੁੜ ਪੁਰਾਣਾ ਪਿਆਰ ਜਾਗ ਪਿਆ। ਨਾਲ ਹੀ ਡਰ, ਪਛਤਾਵਾ ਤੇ ਬੇਇਜ਼ਤੀ ਦਾ ਸੰਸਾਰ। ਮਨ ਦੇ ਅੰਦਰ ਕਿਧਰੇ ਗੁੱਸੇ ਦੀ ਚਿਣਗ ਵੀ ਮੋਘ ਰਹੀ ਸੀ।

ਉਹ ਉਸ ਦਾ ਹੱਥ ਵੜ ਕੇ ਗੁੱਸੇ ਨਾਲ ਬੋਲਿਆ, "ਰੁੰਡੀਏ, ਜੇ ਬੇਹ ਪਾਣੀ ਏ, ਤਾਂ ਘਰ ਵਿਚ ਬੈਠ ਕੇ ਖਾਹ। ਮੈਂ ਜਾ ਕੇ ਉਸ ਕਲਾਲ ਨੂੰ ਇਥੇ ਲੈ ਆਵਾਂ।" ਉਸ ਨੇ ਪੋਟੀ ਨਾਲ ਲਟਕਦਾ ਫੁਰਾ ਲਾਹ ਕੇ ਸੰਦੂਕ ਵਿਚ ਰਖ ਦਿੱਤਾ ਤੇ ਸਾਈਕਲ ਉਤੇ ਚੜ੍ਹ ਕੇ ਕਲਾਲਾ ਦੇ ਮੁੰਡੇ ਨੂੰ ਬੁਲਾਉਣ ਬਗੀਚੀ ਵਲ ਤੁਰ ਪਿਆ। ਉਸ ਦੀ ਬੀਵੀ ਨੇ ਅੱਖਾਂ ਵਿਚ ਕੱਜਲ ਪਾਇਆ, ਨਵੀਂ ਪਿਆਰੀ ਚੁੰਨੀ ਲੀਤੀ ਤੇ ਵਿਹੜੇ ਵਿਚ ਚੁੱਲ੍ਹੇ ਉਤੇ ਮੁਰਗਾ ਝੁੰਨਣ ਲੱਗੀ।

ਸਾਰੇ ਮਹੀਨੇ ਵਿਚ ਮਸਾਲੇ ਵਾਲੇ ਮੁਰਗੇ ਦੇ ਤੜਕਣ ਦੀ ਮਹਿਕ ਫੈਲ ਗਈ। ਗੁਆਢ ਵਿਚ ਮੁਨਸ਼ੀ ਗੰਗਾ ਰਾਮ ਨੇ ਹੁੱਕੇ ਦੀ ਘੁੰਟ ਭਰ ਕੇ ਆਖਿਆ, "ਸੁਕਰ ਦੇ, ਪਸ਼ਰਾ ਸਿੰਘ ਦਾ ਘਰ ਮੁੜ ਵੱਸ ਗਿਆ।"

ਦੁੱਧ ਦਾ ਛੰਨਾ

ਕੋਈ ਸਵਾਰੀ ਨਾ ਹੋਣ ਕਰਕੇ ਉਹ ਪੈਦਲ ਹੀ ਟੁਰ ਪਿਆ। ਸਰ੍ਹੋਂ ਦੀ ਖੁਸ਼ਬੂ ਉਸ ਦੇ ਮਨ ਵਿਚ ਤਰ੍ਹਾਂ-ਤਰ੍ਹਾਂ ਦੇ ਸੁਫਨੇ ਜਗਾਉਂਦੀ ਸੀ। ਤੇਜ਼-ਤੇਜ਼ ਉਲਾਘਾਂ ਭਰਦਾ ਉਹ ਖੇਤ ਦੀ ਵੱਟੇ-ਵੱਟ ਤੁਰਿਆ ਜਾ ਰਿਹਾ ਸੀ। ਆਲੇ-ਦੁਆਲੇ ਸਰ੍ਹੋਂ ਖੇਤਾਂ ਵਿਚ ਆਪਣੇ ਜੋਬਨ ਉਤੇ ਮਸਤ ਗਵਾਚੀ ਖੜੀ ਸੀ।

ਸਾਰੀ ਧਰਤੀ ਸਰ੍ਹੋਂ ਦੇ ਸੋਨੇ ਨਾਲ ਕੱਜੀ ਹੋਈ ਸੀ ਜਿਵੇਂ ਬਸੰਤ ਦੇ ਦਿਲ ਨੂੰ ਜਿੱਤਣ ਖਾਤਰ ਧਰਤੀ ਨੇ ਛੇਕੜ ਨਵੀਂ ਵਿਆਹੁਲੀ ਵਾਂਗ ਆਪਣਾ ਪੂਰਾ ਹਾਰ-ਸੰਗਾਰ ਕਰ ਲਿਆ ਹੋਵੇ। ਚਾਰ-ਚੁਫੇਰੇ ਇਕੋ ਤਰ੍ਹਾਂ ਦੀ ਪਿਲੱਤਣ, ਪੀਲੇ-ਪੀਲੇ ਤਾਜ, ਸੁਨਹਿਰੇ ਰੰਗ ਦਾ ਸਮੁੰਦਰ ਸੀ। ਬਹੁਤ ਚਿਰ ਇਸੇ ਤਰ੍ਹਾਂ ਟੁਰਨ ਪਿਛੋਂ ਉਹਨੂੰ ਇੰਜ ਭਾਸਿਆ ਜਿਵੇਂ ਉਹ ਕਿਸੇ ਹੋਰ ਡੰਡੀ ਹੋ ਲਿਆ ਹੋਵੇ।

ਉਹ ਕੁਝ ਚਿਰ ਉਥੇ ਖੜਾ ਰਿਹਾ। ਪੂਰਬ ਵੱਲੋਂ ਹਨੇਰਾ ਖਿਲਰਦਾ ਆਉਂਦਾ ਸੀ। ਕਿਸ ਨੂੰ ਰਸਤਾ ਪੁੱਛੇ। ਦੂਰ ਲਹਿੰਦੇ ਵਲ ਸੂਰਜ ਦੇ ਦੋਵੇਂ ਪਾਸੇ ਦੋ ਕਾਲੇ-ਕਾਲੇ ਬੱਦਲ ਸੋਨੇ ਦੀ ਇਸ ਟੁਕੜੀ ਨੂੰ ਫਾਹ ਲੈਣ ਦੀਆਂ ਸਲਾਹਾਂ ਕਰਦੇ ਸਨ।

ਐਨੇ ਵਿਚ ਖੱਬੇ ਪਾਸਿਉਂ ਦੂਰ ਖੂਹ ਦੇ ਕੋਲੋਂ ਇਕ ਕੁੜੀ ਸਿਰ ਉਤੇ ਪੱਠਿਆਂ ਦੀ ਭਰੀ ਚੁੱਕੀ ਆਉਂਦੀ ਦਿਸੀ, ਇਹ ਗੀਤ ਉਸ ਦੇ ਬੁੱਲ੍ਹਾਂ ਵਿਚੋਂ ਨਿਕਲ ਕੇ ਪੁਲਾੜ ਵਿਚ ਖਿੰਡ ਰਿਹਾ ਸੀ—

ਉਡਦੀ ਧੂੜ ਦਿਸੇ

ਬੋਤਾ ਵੀਰ ਦਾ ਨਜ਼ਰ ਨਾ ਆਵੇਂ

ਉਹ ਵਗਦੇ ਖਾਲ ਕੋਲ ਖਲੇ ਗਿਆ ਤੇ ਉਸ ਨੂੰ ਉਡੀਕਣ ਲੱਗਿਆ। ਜਦ ਉਹ ਨੇੜੇ ਆਈ ਤਾਂ ਉਸ ਨੂੰ ਪੁੱਛਿਆ, "ਕਿਉਂ ਬੀਬੀ ਦਿੱਤੇਪੁਰ ਇੱਥੇ ਕਿੱਡੀ ਦੂਰ ਏ?"

ਉਸ ਨੇ ਅਜੀਤ ਵਲ ਅੱਖ ਪੁੱਟ ਕੇ ਤੱਕਿਆ ਤੇ ਆਖਿਆ, "ਭਾਈ ਇਹ ਸਾਹਮਣੇ ਤਾਂ ਦਿਆਗੜ੍ਹ ਏ, ਦਿੱਤੇਪੁਰ ਪਿਛਾਂਹ ਰਹਿ ਗਿਆ ਏ, ਤੂੰ ਕਿਤੇ ਰਾਹ ਤਾਂ ਨਹੀਂ ਭੁੱਲ ਗਿਆ?"

ਅਜੀਤ ਨੇ ਆਖਿਆ, "ਕੁਝ ਇਸੇ ਤਰ੍ਹਾਂ ਹੀ ਜਾਪਦਾ ਏ।"

ਆਖਣ ਹੋ ਚੁੱਕੀ ਸੀ, ਦੁਮੇਲ ਉਤੇ ਇਕ ਨਿੰਜਾਂ ਹਰਾ ਹਨੇਰਾ ਸੂਹੇ ਬੱਦਲਾਂ ਦੇ ਕੰਢਿਆਂ ਉਤੇ ਫੈਲਦਾ ਆਉਂਦਾ ਸੀ। ਉਸ ਨੇ ਇਹ ਸੋਚ ਕੇ ਕਿ ਖਲੋਤੇ-ਖਲੋਤੇ ਇਸ ਕੁੜੀ ਦੀ ਧੌਣ ਹੰਭ ਗਈ ਹੋਊਗੀ, ਓੜਕ ਨੂੰ ਆਖਿਆ, "ਵਧੇ ਹਨੇਰੇ ਵਿਚ ਮੈਨੂੰ ਕਿਤੇ ਰਾਹ ਵੀ ਨਹੀਂ ਲੱਭਣਾ। ਕੀ ਇਸ ਪਿੰਡ ਵਿਚ ਕਿਤੇ ਰਾਤ ਕੱਟਣ ਦਾ ਪ੍ਰਬੰਧ ਹੋ ਸਕਦਾ ਏ?"

ਕੁੜੀ ਨੇ ਸਿਰ ਤੋਂ ਭਰੀ ਨੂੰ ਹੇਠਾਂ ਭੇਂ ਤੇ ਸਿੱਟ ਦਿੱਤਾ ਤੇ ਕੂਈ, "ਇੱਥੇ ਧਰਮਸ਼ਾਲਾ ਜਾਂ ਗੁਰਦੁਆਰਾ ਤਾਂ ਹੈ ਨਹੀਂ, ਪੰਜ-ਸੱਤ ਝੁੱਗੀਆਂ ਹਨ ਜੇ ਕਿਤੇ ਥਾਂ ਮਿਲ ਸਕੇ।"

ਉਹ ਉਸ ਦਾ ਬਹੁਤ ਧੰਨਵਾਦੀ ਸੀ। ਇਕ ਮਿੰਟ ਚੁੱਪ-ਚੁਪੀਤਾ ਉਸੇ ਤਰ੍ਹਾਂ ਖਲੋਤਾ ਰਿਹਾ। ਕੁੜੀ ਨੇ ਵੇਰ ਰੰਬੀ ਭਰੇ ਦੀ ਜੱਤ ਵਿਚ ਦਿੱਤੀ ਤੇ ਉਹਦਾ ਸਹਾਰਾ ਲਵਾ ਕੇ ਵੇਰ ਸਿਰ ਉਤੇ ਚੁੱਕ ਲਿਆ। ਅਜੀਤ ਉਸ ਦੇ ਨਾਲ-ਨਾਲ ਟੁਰਨ ਲੱਗ ਪਿਆ।

ਸਹਿਰਾਂ ਦੀ ਭੱਜ-ਦੌੜ, ਹੂ-ਹੂ ਤੇ ਚੀਕ ਚੰਘਿਆੜੇ ਤੋਂ ਖਾਲੀ ਇਹ ਪਿੰਡ ਧਰਤੀ ਤੇ ਆਕਾਸ਼ ਦੇ ਵਿਚਕਾਰ ਇੰਜ ਉੱਗਿਆ ਹੋਇਆ ਸੀ, ਜਿਵੇਂ ਥਲਾਂ ਦੇ ਬੇਅੰਤ ਟਿੱਬਿਆਂ ਵਿਚ ਕੋਈ ਫੁੱਲ ਖੜਾ ਹੋਵੇ।

ਉਸ ਨੇ ਅਜੀਤ ਵਲ ਅੱਖਾਂ ਫੇਰੇ ਬਿਨਾਂ ਹੀ ਪੁੱਛਿਆ, "ਭਾਈ ਤੂੰ ਕਿਹੜੇ ਪਿੰਡੋਂ ਏ? ਨਵਾਂ ਏ ਜਾਪਦਾ ਏ?"

ਉਸ ਨੇ ਜਵਾਬ ਦਿੱਤਾ ਕਿ ਉਹਨੂੰ ਸਰਹੰਦ ਸ਼ਹਿਰ ਵਿਚ ਆਇਆਂ ਥੋੜ੍ਹਾ ਈ ਚਿਰ ਹੋਇਆ, ਉਹ ਪੈਲੀਆ ਦਾ ਇਨਸਪੈਕਟਰ ਏ।

ਪਿੰਡ ਦੇ ਆਜੜੀ ਤੇ ਵਾਗੀ ਵਾਪਸ ਘਰਾਂ ਨੂੰ ਪਰਤ ਪਏ ਸਨ। ਟੋਭੇ ਉਤੋਂ ਤੀਵੀਆਂ ਡੁੱਲ੍ਹਦੇ ਘੜੇ ਢਾਕਾਂ ਉਤੇ ਧਰੀ ਵਾਪਸ ਘਰਾਂ ਵਲ ਨੂੰ ਆ ਰਹੀਆਂ ਸਨ। ਪਿੰਡ ਦੀ ਜੂਹ ਟੱਪਦਿਆਂ ਹੀ ਬਰੋਟੇ ਕੋਲ ਇਕ ਝੁੱਗੀ ਸੀ। ਪੈਰਾਂ ਦਾ ਖੜਕਾ ਸੁਣ ਕੇ ਇਕ ਬੁੱਢੀ ਆਵਾਜ਼ ਆਈ, "ਨਿਹਾਲੇ ਪੁੱਤਰ, ਆ ਗਈ ਏ?"

"ਹਾ ਮਾਂ ਨੀ"

ਤੇ ਅੰਦਰੋਂ ਇਕ ਪੰਜਾਹ ਸਾਲਾਂ ਦੀ ਤੀਵੀਂ ਨਿਕਲੀ, "ਲਿਆ ਪੱਠੇ ਸੁੱਟ, ਤੇ ਜਾ ਕੇ ਗਾਂ ਨੂੰ ਚੇ। ਤੈਨੂੰ ਕਦ ਦੀ ਉਡੀਕਦੀ ਆ। ਤੇ ਇਹ ਤੇਰੇ ਨਾਲ ਕੌਣ ਏ?"

ਨਿਹਾਲੇ ਨੇ ਪੱਠੇ ਸੁੱਟ ਦਿੱਤੇ ਤੇ ਮਾਂ ਦਾ ਗੁੱਟ ਦਬ ਕੇ ਆਖਿਆ, "ਏਥੇ ਨੇੜੇ ਦੇ ਸਪਿਟਰ ਨੇ, ਰਾਹ ਭੁੱਲ ਗਏ ਨੇ।"

ਬੁੱਢੀ ਮਾਂ ਅਜੀਤ ਦੇ ਕੋਲ ਆ ਗਈ ਤੇ ਉਸ ਦੀ ਬਾਹ ਨੂੰ ਟੋਹ ਕੇ ਆਖਣ ਲੱਗੀ, "ਬੇਹ ਜਾ ਪੁੱਤ। ਮੰਜੀ ਡਾਹ ਦੇ ਕੁਝੇ ਨੀ ਇਨ੍ਹਾਂ ਵਾਸਤੇ, ਤਿਹਾਏ ਹੋਣਗੇ, ਜਾਹ ਛੇਤੀ ਦੇਣੀ ਜਾ ਕੇ ਮਟ ਵਿਚੋਂ ਪਾਣੀ ਦਾ ਛੰਨਾ ਦੇਹ।"

ਨਿਹਾਲ ਨੇ ਘੜੀਸ ਕੇ ਚੋਖੜੇ ਦੀ ਮੰਜੀ ਕੋਲ ਕਰ ਦਿੱਤੀ, ਉਹ ਏਸ ਟੁੱਟੀ-ਖੁੱਟੀ ਮੰਜੀ ਦੀ ਬਾਹੀ ਉੱਤੇ ਬੈਠ ਗਿਆ। "ਸੂਤ ਹੋ ਕੇ ਬੈਠ ਜਾ ਸੋਹਣਿਆ", ਮਾਂ ਨੇ ਬੜੀ ਉਦਾਰਤਾ ਨਾਲ ਆਖਿਆ।

ਨਿਹਾਲ ਦੋਹਣਾ ਲੈ ਕੇ ਝੁੱਗੀ ਦੇ ਪਛਾੜੀ ਬੰਨ੍ਹੀ ਹੋਈ ਗਾਂ ਦੀ ਧਾਰ ਕੱਢਣ ਚਲੀ ਗਈ। ਟਿਚਕਾਰੀ ਮਾਰ ਕੇ ਉਸ ਨੇ ਗਾਂ ਨੂੰ ਉਠਾਇਆ, ਵੱਡਾ ਜਿਹੜਾ ਮਿਣਕ-ਮਿਣਕ ਕਿੱਲੇ ਉੱਤੇ ਸੌਂ ਗਿਆ ਸੀ, ਉਸ ਦੇ ਪੈਰਾਂ ਦੀ ਚਾਪ ਸੁਣਦਿਆਂ ਹੀ ਰੰਭਣ ਲਗ ਪਿਆ। ਨਿਹਾਲ ਨੇ ਉਸ ਦੇ ਮੂੰਹ ਤੋਂ ਛਿਕਲੀ ਲਾਹੀ, ਉਹ ਚੁੰਘੀਆਂ ਭਰਦਾ ਹੋਇਆ ਮਾਂ ਦੇ ਬਣਾਂ ਨੂੰ ਮਚਾਕੇ ਮਾਰਨ ਲੱਗ ਪਿਆ। ਨਿਹਾਲ ਨੇ ਅਸੀਲ ਗਾਂ ਦੀਆਂ ਟੰਗਾਂ ਵਿਚ ਨਿਆਣਾ ਬੰਨ੍ਹ ਦਿੱਤਾ। ਵੱਡੇ ਨੇ ਢੁੱਡਾ ਮਾਰ-ਮਾਰ ਉਸ ਨੂੰ ਪਸਮਾ ਦਿੱਤਾ। ਜਦ ਦੁੱਧ ਬਣਾ ਵਿਚੋਂ ਡਲੁਕਣ ਲਗ ਪਿਆ, ਨਿਹਾਲ ਨੇ ਵੱਡੇ ਨੂੰ ਧੂ ਕੇ ਦੂਜੇ ਕਿੱਲੇ ਬੰਨ੍ਹ ਦਿੱਤਾ ਤੇ ਦੋਹਣਾ ਗੋਡਿਆਂ ਵਿਚ ਲੈ ਧਾਰਾ ਕੱਢਣ ਲੱਗ ਪਈ। ਅੱਜ ਉਸ ਦੇ ਹੱਥ ਕੁਝ ਵਧੇਰੀ ਫੁਰਤੀ ਨਾਲ ਗਊ ਦੇ ਕੂਲੇ ਗੇਰੂਏ ਬਣਾਂ ਨੂੰ ਟੋਹਦੇ ਤੇ ਚੋਦੇ ਸਨ। ਸਾਂ-ਸਾਂ ਕਰਦੀਆਂ ਧਾਰਾਂ ਦਾ ਮੀਂਹ ਉਸ ਦੇ ਦੁਹਣੇ ਵਿਚ ਵਰ੍ਹਣ ਲੱਗ ਪਿਆ। ਕੋਈ ਔਟਲੀ ਧਾਰ ਦੁਹਣੇ ਦੀ ਧੋਣ ਤੋਂ ਤਿਲੁਕ ਕੇ ਉਸ ਦੀ ਸੱਥਣ ਉਪਰ ਖਿਲਰ ਜਾਂਦੀ ਤੇ ਬਰੀਕ-ਬਰੀਕ ਰਿਸਦੀਆਂ ਹੋਈਆਂ ਧਾਰਾਂ ਦੀ ਭੂਰ ਏਧਰ-ਏਧਰ ਕਿਰਨ ਲੱਗ ਪਈ। ਉਹਦੇ ਦੋਹਾਂ ਹੱਥਾਂ 'ਚੋਂ ਇਕ ਸਾਰ ਨਿਕਲਦੀਆਂ ਦੂਧੀਆਂ ਹੋਕਾਂ ਨੇ ਇਕ ਸਮਾਂ ਬੰਨ੍ਹ ਦਿੱਤਾ ਤੇ ਵਾੜਾ ਇਕ ਭਿੰਨੇ ਗੀਤ ਨਾਲ ਗੂੰਜ ਉਠਿਆ। ਦੋਹਣੇ ਵਿਚ ਉਲਰਦੀ ਝੰਗ ਵਾਂਗ ਇਕ ਖਿਆਲ ਉਸ ਦੀ ਹਿੱਕ ਵਿਚ ਉਭਰਨ ਲੱਗ ਪਿਆ। ਇਸ ਨਵੇਂ ਗੱਭਰੂ ਦਾ ਮੁਹਾਂਦਰਾ ਉਸ ਦੇ ਆਪਣੇ ਭਰਾ, ਜਿਹੜਾ ਤਿੰਨ ਸਾਲ ਤੋਂ ਸਮੁੰਦਰ ਪਾਰ ਕਿਤੇ ਲੜਦਾ ਹੋਊਗਾ, ਨਾਲ ਕਿੰਨਾ ਮਿਲਦਾ ਏ। ਸਾਵਾ ਓਹੀ ਬੋਲ, ਬੁੱਲ੍ਹਾ ਉੱਤੇ ਉਹੀ ਗਿਲ-ਗਿਲ ਅਤੇ ਮੱਥੇ ਉੱਤੇ ਉਹੀ ਖਿੜ ਸੀ। ਦੋਹਣਾ ਦੁੱਧ ਨਾਲ ਭਰਦਾ ਆਉਂਦਾ ਸੀ ਤੇ ਉਸ ਦੀਆਂ ਛਾਤੀਆਂ ਵੀ ਇਸ ਰੀਝ ਭਰੇ ਸੁਫਨੇ ਨਾਲ ਤਾਂਹ-ਤਾਂਹ ਡਲੁਕਣ ਲੱਗ ਪਈਆਂ।

ਬਾਹਰ ਅਜੀਤ ਮੰਜੀ ਤੇ ਬੈਠਾ ਸੋਚਦਾ ਸੀ ਕਿ ਨਿਹਾਲ ਦੇ ਮੜੰਗੇ ਵਿਚ ਕਿਵੇਂ ਕਿਸੇ ਭੁੱਲੀ ਵਿਸਰੀ ਯਾਦ ਦੇ ਰੰਗ ਦੀਆਂ ਛਲਾਂ ਡਲੁਕਦੀਆਂ ਜਾਪਦੀਆਂ ਹਨ। ਉਸ ਦਾ ਕੱਦ-ਕਾਠ ਕਿੰਨਾ ਨਰੋਆ ਏ, ਉਸ ਦੀ ਆਵਾਜ਼ ਵਿਚ ਕਿੰਨੀ ਖਿੱਚ ਏ, ਉਸ ਦੀ ਉੱਚੀ ਧੋਣ ਤੇ ਮੋਟੀਆਂ ਬਦਾਮੀ ਅੱਖਾਂ...

ਮੰਜੀ ਹੇਠ ਬੈਠਾ ਕੁੱਤਾ ਇਕ ਦਮ ਇਕ ਕੁੱਕੜੀ ਨੂੰ ਵੇਖ ਕੇ ਉਸ ਦੇ ਮਗਰ ਭੌਂਕਦਾ ਹੋਇਆ ਦੌੜ ਪਿਆ। ਚਾਰੇ ਦੇ ਬੱਠਲ ਕੋਲ ਬੈਠੀ ਸਾਊ ਬਿੱਲੀ ਜਿਹੜੀ ਆਪਣੀਆਂ ਨਾਸਾਂ ਅਗਲੇ ਪੰਜਿਆਂ ਉੱਤੇ ਰੱਖੀ, ਅੱਖਾਂ ਮੀਟੀ ਕੁਝ ਸੋਚਦੀ ਸੀ, ਇਹ ਭੌਂਕ ਸੁਣ ਕੇ ਇਕ ਦਮ ਡੋਰ-ਡੋਰ ਹੋ ਕੇ ਤੱਕਣ ਲੱਗੀ। ਨੇੜੇ ਨਿੰਬੂਆਂ ਦੇ ਵਾੜੇ ਵਿਚੋਂ ਇਕ ਖੱਟੀ ਖੁਸ਼ਬੂ ਗੁਮਕਦੀ ਹੋਈ 'ਵਾ' ਉੱਤੇ ਤੁਰਦੀ ਆਉਂਦੀ ਸੀ! ਅਜੀਤ ਬੈਠਾ ਇਸ ਵਿਸ਼ਾਲ ਹਵਾ ਦੀਆਂ ਖੱਟ-ਮਿੱਠੀਆਂ ਘੁੱਟਾਂ ਪੀਂਦਾ ਰਿਹਾ। ਏਨੇ ਵਿਚ ਨਿਹਾਲ ਦੁੱਧ ਦੇ ਭਰੇ ਦੁਹਣੇ ਨੂੰ ਢਾਕ ਉੱਤੇ ਧਰੀ ਨਿਆਣਾ ਘੁਮਾਉਂਦੀ, ਉਸ ਦੇ ਕੋਲ ਦੀ ਲੰਘੀ, ਅਜੀਤ ਵੇਰ ਤਕੜਾ ਹੋ ਕੇ ਬੈਠ ਗਿਆ।

ਸਬਾਤ ਵਿਚ ਹਾਰੇ ਵਿਚੋਂ ਧੂਆਂ ਉਠੇ ਰਿਹਾ ਸੀ ਤੇ ਅੰਦਰ ਨਿਹਾਲ ਦੀ ਮਾ ਭਾਂਡਿਆਂ ਦਾ ਕੁਝ ਖੜਕਾ-ਦੜਕਾ ਪਈ ਕਰਦੀ ਸੀ।

ਸੂਰਜ ਦੇ ਛਿਪਣ ਪਿੱਛੋਂ ਸਲੇਟੀ ਰੰਗ ਦੀ ਛਾਂ ਨੇ ਸਭ ਚੀਜ਼ਾਂ ਨੂੰ ਕੱਜ ਦਿੱਤਾ। ਖਾਲ ਦੇ ਕੰਢੇ ਟਟਿਹਿਣੇ ਘਾਹ ਦੇ ਲਹਿੰਗੇ ਉੱਤੇ ਸਿਲਮੇਂ ਵਾਂਗ ਲਿਸਕਣ ਲੱਗ ਪਏ।

ਨਿਹਾਲ ਨੂੰ ਵੇਖ ਕੇ ਉਸ ਦੀ ਮਾ ਨੇ ਆਖਿਆ, "ਲੈ ਡੱਡੀਏ, ਸਾਗ ਤੇ ਟੁੱਕਰ ਵੀਰ ਨੂੰ ਦੇ, ਖਾ ਲਊ।"

ਨਿਹਾਲ ਛੰਨਾ ਤੇ ਬਾਟੀ ਲੈ ਕੇ ਬਾਹਰ ਨਿਕਲੀ। ਤਾਰਿਆਂ ਦੀ ਛਾਂ ਹੇਠਾ ਅਜੀਤ ਅਜੇ ਵੀ ਕੋਈ ਸੁਫਨਾ ਤੱਕ ਰਿਹਾ ਸੀ। ਉਸ ਹੌਂਸਦੀ ਹੋਈ ਨੇ ਕੁੱਖਾ-ਮਿੱਸਾ ਟੁੱਕ ਉਹਦੇ ਅੱਗੇ ਕਰ ਦਿੱਤਾ। "ਰਤੀ ਠਹਿਰੀ ਮੈਂ ਦੀਵਾ ਚਾਸ ਲਿਆਵਾ।" ਇਹ ਕਹਿ ਕੇ ਉਹ ਵੇਰ ਗੁੰਮ ਹੋ ਗਈ। ਥੋੜ੍ਹੇ ਚਿਰ ਪਿੱਛੋਂ ਬੁੱਢੀ ਅੰਮੜੀ ਹਨੇਰੇ ਨੂੰ ਟੋਹਦੀ ਬਾਹਰ ਬੇਹੜੀ ਤੇ ਦੀਵਾ ਫੜੀ ਆ ਗਈ।

ਫੱਗਣ ਦਾ ਮਹੀਨਾ ਹੋਣ ਕਰਕੇ ਸੂਰਜ ਦੇ ਡੁੱਬਦਿਆਂ ਹੀ ਉਸ ਦਾ ਤਾਅ ਵੀ ਠੰਢਾ ਪੈ ਗਿਆ ਸੀ, ਵੁੱਲਾ-ਪੱਤਿਆਂ ਉੱਤੇ ਤਰੇਲ ਥਰਕਣ ਲੱਗ ਪਈ ਸੀ ਤੇ ਹਵਾ ਵਿਚ ਇਕ ਬੁਣਬੁਣੀਆਂ ਭਰੀ ਠੰਢ ਉਤਰ ਆਈ ਸੀ। ਬੁੱਢੀ ਮਾ ਨੇ ਕਿਹਾ, "ਪੁੱਤਰ ਏਥੇ ਸਹਿਰਾ ਵਾਂਗ ਕੋਈ ਸਰਾ-ਸਰਖੀ ਤਾਂ ਹੈ ਨਹੀਂ, ਸਾਡਾ ਦਾਣੇ-ਫੱਕੇ ਵਾਲਾ ਕੋਠਾ ਹੈ, ਕੁੜੀ ਜਾ ਕੇ ਤੇਰੇ ਵਾਸਤੇ ਉਸ ਵਿਚ ਸੋਣ-ਪੋਣ ਲਈ ਕੁਝ ਕਰ ਦਿੰਦੀ ਐ।"

ਅਜੀਤ ਨੇ ਏਨ੍ਹਾਂ ਦੋਹਾਂ ਦੀ ਬੇਲਾਗ ਸੇਵਾ ਦਾ ਧੰਨਵਾਦ ਕੀਤਾ। ਦਿਨ ਭਰ ਏਧਰ-ਓਧਰ ਭਟਕਣ ਭੌਂਕਣ ਨਾਲ ਉਹ ਬੱਕਿਆ-ਰੱਭਿਆ ਹੋਇਆ ਸੀ। ਕੁੱਖ ਨਾਲ ਆਂਦਰਾਂ ਵਿਚ ਕੜਵੱਲ ਪੈਂਦੇ ਸਨ। ਸਾਗ ਟੁੱਕਰ ਲੰਘਾ ਕੇ ਤੇ ਪਾਣੀ ਪੀ ਕੇ ਉਸ ਨੇ ਰਾਤ ਇਨ੍ਹਾਂ ਦੇ ਘਰ ਕੱਟਣ ਦੀ ਬੇਅੰਤ ਪ੍ਰਸੰਸਾ ਕੀਤੀ।

ਨਿਹਾਲ ਦੇ ਪਿਓ ਨੂੰ ਮਰੇ ਕਈ ਵਰ੍ਹੇ ਹੋ ਗਏ ਸਨ, ਉਦੋਂ ਜਦੋਂ ਨਿੱਕੀ ਜਿਹੀ ਬਾਲੜੀ ਸੀ। ਵੱਡਾ ਭਰਾ ਦਸ-ਪੰਜ ਬਿਘੇ ਦੀ ਵਾਹੀ ਖੇਤੀ ਕਰਦਾ ਸੀ, ਇਸ ਨਿੱਕੇ ਜਿਹੇ ਟੱਬਰ ਦਾ ਗੁਜਰ-ਗੁਜ਼ਾਰਾ ਹੋ ਜਾਂਦਾ। ਪਰ ਜਦੋਂ ਦੇ ਉਹਦੇ ਹਾਣੀ ਲਾਮ ਵਿਚ ਭਰਤੀ ਹੋਏ ਸਨ, ਮਹਿੰਦਰ ਦੇ ਮਨ ਵਿਚ ਵੀ ਵਰਦੀ, ਬੰਦੂਕ, ਬੂਟ ਵਾਸਤੇ ਇਕ ਅਚਲ ਹਿਲੋਰ ਜਾਗ ਪਈ ਸੀ। ਆਪਣੀ ਮਾਂ ਦੇ ਕਹਿੰਦੇ-ਸੁਣਦੇ ਉਹ ਇਕ ਦਿਨ ਚੋਰੀਓਂ ਅੰਬਾਲੇ ਜਾ ਕੇ ਭਰਤੀ ਹੋ ਗਿਆ ਤੇ ਅਲਾਹਾਬਾਦੋਂ ਜਾ ਕੇ ਚਿੱਠੀ ਪਾ ਦਿੱਤੀ ਕਿ ਉਹ ਫੌਜ ਵਿਚ ਲੈ ਲੀਤਾ ਗਿਆ ਏ ਤੇ ਛੇਤੀ ਹੀ ਸਮੁੰਦਰ ਪਾਰ ਜਾਊਗਾ। ਮਾਂ-ਭੈਣ ਦੋਵੇਂ ਰੋ-ਪਿੱਟ ਕੇ ਚੁੱਪ ਹੋ ਰਹੀਆਂ, ਅਤੇ ਜਦ ਉਨ੍ਹਾਂ ਨੂੰ ਤੀਜੇ ਮਹੀਨੇ ਉਸ ਵੱਲੋਂ ਰੁਪਿਆਂ ਦਾ ਬੁਕ ਆਉਣ ਲਗ ਗਿਆ, ਉਨ੍ਹਾਂ ਦੇ ਪੀੜ ਤੇ ਵਿਛੋੜੇ ਦਾ ਦੁੱਖ ਰਤੀ ਸਿਲ੍ਹਾ ਪੈ ਗਿਆ ਸੀ।

ਅੱਜ ਏਸ ਜਵਾਨ ਦੇ ਅਚਾਨਕ ਆਉਣ ਕਰਕੇ ਦੋਹਾਂ ਮਾਵਾ-ਧੀਆਂ ਨੂੰ ਚਾਅ ਚੜ੍ਹ ਗਿਆ। ਮੰਜੀ ਉੱਤੇ ਬੈਠਿਆਂ ਗੱਲਾਂ ਕਰਦੇ ਕਾਫੀ ਰਾਤ ਉਤਰ ਆਈ ਸੀ, ਤੇ ਸਾਰਾ ਪਿੰਡ ਨਿਆਣੇ ਵਾਂਗ ਰਾਤ ਦੀ ਕਾਲੀ ਚਾਦਰ ਵਿਚ ਢੱਕਿਆ ਹੋਇਆ ਸੌਂ ਗਿਆ ਸੀ।

ਨਿਹਾਲੇ ਦੀਵਾ ਫੜੀ ਅਜੀਤ ਦੇ ਅੱਗੇ-ਅੱਗੇ ਲੱਗ ਪਈ ਤੇ ਨੱਕਰ ਤੋਂ ਭੋਂ ਕੇ ਧੁੰਦੇ ਨਾਲ ਧੁਆਏ ਹੋਏ ਇਕ ਕੋਠੇ ਵਿਚ ਵੜ ਗਈ। ਇਸ ਦੀ ਪੀਲੀ ਰੋਸ਼ਨੀ ਵਿਚ ਕੋਠਾ ਨਿਘਾ-ਨਿਘਾ ਜਾਪਦਾ ਸੀ। ਉਸ ਨੇ ਦੀਵੇ ਨੂੰ ਸੀਖ ਦਿੱਤਾ। ਇਕ ਲਾਟ ਭੰਬੜਨ ਲੱਗ ਪਈ। ਕੰਧ ਦੀਆਂ ਪਾਟੀ ਕਕੜੀ ਵਾਂਗ ਤਰੇੜਾਂ ਸਾਫ ਦਿੱਸਣ ਲਗ ਪਈਆਂ।

ਇਕ ਦਮ ਬਾਹਰ ਹਵਾ ਜਾਗ ਪਈ, ਜਿਵੇਂ ਫੱਗਣ ਦਾ ਰੁਕਿਆ ਹੋਇਆ ਸਾਹ ਤੇਜ਼-ਤੇਜ਼ ਵਗਣ ਲਗ ਪਿਆ ਹੋਵੇ। ਇਕ ਸੁੱਕਾ ਪੱਤਾ ਖੜ-ਖੜ ਕਰਦਾ ਉਡਦਾ ਹੋਇਆ ਇਸ ਕੋਠੇ ਦੀ ਡਿਉਢੀ ਉਪਰ ਆ ਕੇ ਅਟਕ ਗਿਆ ਤੇ ਹਵਾ ਉਸ ਵਿਚੋਂ ਕੁਰਲਾਹੀ ਹੋਈ ਚੀਕਣ ਲਗ ਪਈ। ਬਰੇਟੇ ਦੇ ਮੋਟੇ ਪੱਤੇ ਆਪਮੁਹਾਰੇ ਡਿਕਡੋਲੇ ਖਾਣ ਲੱਗ ਪਏ, ਤੇ ਸਰ੍ਹੋਂ ਦੇ ਖੇਤ ਉਤੇ ਬੁੱਲੇ ਬੇਅੰਤ ਨਿਆਣਿਆਂ ਵਾਂਗ ਰੂਕਾ ਮਾਰਦੇ ਉਡੇ ਫਿਰਦੇ ਸਨ। ਨਿਹਾਲੇ ਦੀ ਬੁੱਕਲ ਦਾ ਪੱਲਾ ਫੜ-ਫੜ ਕਰਦਾ ਸੀ ਤੇ ਦੀਵੇ ਦਾ ਖਲੋਤਾ ਚਾਨਣ ਹਿਲਣ ਲੱਗ ਪਿਆ।

ਦੁੱਧ ਦਾ ਛੱਨਾ ਰੱਖ ਕੇ ਉਹ ਤਖ਼ਤੇ ਭੇੜਨ ਵਾਸਤੇ ਅੱਗੇ ਵਧੀ। ਦੋਨੋਂ ਫੱਟੇ ਵਾਰ-ਵਾਰ ਉਸ ਦੇ ਜੱਫੇ ਵਿਚੋਂ ਨਿਕਲ ਕੇ ਉਸ ਨੂੰ ਪਿਛਾਹ ਪੂ ਖਿੱਚਦੇ। ਹਵਾ ਦਾ ਇਕ ਰੁਕਦਾ ਹੋਇਆ ਬੁੱਲਾ ਆਇਆ, ਆਲੇ ਵਿਚ ਪਿਆ ਦੀਵਾ ਇਕ ਦਮ ਬੁਝ ਗਿਆ ਤੇ ਕੋਠੇ ਵਿਚ ਡਰੇ ਹੋਏ ਹਨੇਰੇ ਨੇ ਸਭ ਚੀਜ਼ਾਂ ਨੂੰ ਇਕ ਡੂੰਘੀ ਕਾਲਖ ਵਿਚ ਲੁਕਾ ਦਿੱਤਾ।

ਬਾਹਰ ਤੂਫਾਨ ਤੇ ਵਾਛੜ ਦਾ ਜ਼ੋਰ ਵਧਦਾ ਆਉਂਦਾ ਸੀ। ਬਿਜਲੀ ਵਾਰ-ਵਾਰ ਕਾਲੇ ਬੱਦਲਾਂ ਨੂੰ ਪਾੜ ਕੇ ਇਕ ਤੋਂ ਦੂਜੇ ਥਾਂ ਤੁਝਕ ਉਠਦੀ। ਹਨੇਰਾ ਜੰਗਲੀ ਰਿੰਝ ਵਾਂਗ ਕਲਾਂਦਾ ਤੇ ਘੁਰਕੀਆਂ ਵਟਦਾ ਸੀ।

ਅਜੀਤ ਉਸ ਦੀ ਸਹਾਇਤਾ ਲਈ ਉਠਿਆ।

ਦੋਨੋਂ ਵਿਚ ਨਿਹਾਲੇ ਨੇ ਸਾਰਾ ਜ਼ੋਰ ਲਾ ਕੇ ਤਖ਼ਤਿਆਂ ਨੂੰ ਭੇੜ ਕੇ ਕੁੰਡੀ ਜੜ ਦਿੱਤੀ, ਵਾਪਸ ਪਰਤੀ ਤਾਂ ਅਜੀਤ ਦਾ ਮੋਢਾ ਉਸ ਦੀ ਗੱਲ ਨਾਲ ਵੱਜਿਆ। ਉਹ ਕੰਥ ਕੇ ਸੁੰਗੜ ਗਈ।

ਅਜੀਤ ਨੇ ਸਾਇਦ ਨੱਥ ਨਾਲ ਕੰਥਦੇ ਹੋਏ ਆਖਿਆ, "ਬਾਹਰ ਤੂਫਾਨ ਤਿਖੇਰਾ ਹੋ ਗਿਆ ਏ ਤੇ ਤੂੰ..."

ਹਨੇਰੇ ਨਾਲ ਡੱਕੇ ਹੋਏ ਕੋਠੇ ਵਿਚ ਕੁਝ ਵੀ ਨਜ਼ਰ ਨਾ ਆਉਂਦਾ ਸੀ। ਉਹ ਦੇ ਮਿੱਟ ਚੁੱਪ-ਚੁਪੀਤੇ ਖਲੋਤੇ ਰਹੇ।

ਫੇਰ ਅਜੀਤ ਦੀਆਂ ਹਨੇਰੇ ਨੂੰ ਟੋਹਦੀਆਂ ਉਂਗਲਾਂ ਨਿਹਾਲੇ ਦੇ ਗੁੱਟ ਨਾਲ ਟਕਰਾਈਆਂ, ਉਸ ਦੀ ਛੁਹ ਨਾਲ ਉਸ ਦਾ ਵਾਲ-ਵਾਲ ਕੰਥ ਉਠਿਆ।

ਉਹ ਜੱਕੇ-ਤੱਕੀ ਵਿਚ ਏਸੇ ਤਰ੍ਹਾਂ ਕੱਜਲ-ਭਿੰਨੀ ਧਰਤੀ ਉਤੇ ਕੁੰਗੜੀ ਖਲੋਤੀ ਰਹੀ। ਉਸ ਦਾ ਗਰਮ ਸਾਹ ਉਸ ਦੀ ਨੱਕ ਵਿਚੋਂ ਭਾਫਾ ਵਾਂਗ ਨਿਕਲਦਾ ਸੀ, ਤੇ ਉਸ ਦੇ ਮੂੰਹ ਤੇ ਇਕ ਤੱਤੀ ਭਮਕ ਮਘ ਉਠੀ ਸੀ।

ਅਜੀਤ ਨੇ ਉਸ ਦੀਆਂ ਉਂਗਲਾਂ ਆਪਣੇ ਹੱਥ ਵਿਚ ਕੰਥਦੀਆਂ ਮਹਿਸੂਸ ਕੀਤੀਆਂ। ਉਸ ਦੇ ਕੂਲੇ ਪੱਟਿਆਂ ਉਤੇ ਤਰੇਲ ਵਾਂਗ ਗਿੱਲ ਉਤਰ ਆਈ ਸੀ।

ਏਸ ਅਜੀਬ ਛੁਹ ਦੀ ਝੁਣਝੁਣੀ ਨੇ ਉਸ ਦੇ ਸਾਰੇ ਦੇ ਸਾਰੇ ਸਰੀਰ ਵਿਚ ਕੰਬਣੀ ਦੀ ਲੀਕ ਵਹਾ ਦਿੱਤੀ।

ਮੇਘੇ ਵਿਚੋਂ ਬਿਜਲੀ ਵਾਰ-ਵਾਰ ਲਸਕੇਰੇ ਮਾਰਦੀ। ਨਿਹਾਲੇ ਦੀਆਂ ਮੀਢੀਆਂ ਤੇ ਵਾਲ ਉਸ ਦੀਆਂ ਪੁੜਪੁੜੀਆਂ ਉਤੇ ਭਿੰਨੇ ਪਏ ਸਨ। ਉਸ ਦੇ ਮੱਥੇ ਉਤੇ ਮੜਕੇ ਦੇ ਤੁਬਕੇ ਇਕੱਠੇ ਹੋ ਗਏ ਸਨ, ਤੇ ਵੱਖੀ ਵਿਚ ਉਸ ਦੇ ਦਿਲ ਦਾ ਖੜਕਾ ਸਾਫ ਸੁਣਦਾ ਸੀ।

ਬਾਹਰ ਮੀਂਹ ਦਾ ਕਾਲਾ ਰਾਗ ਗੜ੍ਹਕਦਾ ਰਿਹਾ। ਝੱਖੜ ਪਾਣੀ ਦੀਆਂ ਛੱਲਾਂ ਦੇ ਘੁੰਗਰੂ ਬੰਨ੍ਹੀ ਇਕ ਸਰਾਬੀ ਵਾਂਗ ਨੱਚਦਾ ਰਿਹਾ।

ਖੁੰਜੇ ਵਿਚ ਝੀਗਰਾਂ ਤੇ ਟਿੱਡੀਆਂ ਦਾ ਰੌਲਾ ਵਧ ਗਿਆ। ਬੇਅੰਤ ਫੈਲੀ ਹੋਈ ਕਾਲਖ ਹੋਰ ਵੀ ਡੂੰਘੀ ਹੋ ਗਈ ਤੇ ਮੀਂਹ ਦੀ ਕੰਨ ਪਾੜਨ ਵਾਲੀ ਗੁੰਜਾਰ ਵਿਚ ਸਭ ਨਿੱਕੇ-ਮੋਟੇ ਰੋਲੇ ਲੁਕ ਗਏ।

ਬੂਹੇ ਦੀ ਇਕ ਲੰਮੀ ਝੀਤ ਵਿਚੋਂ ਲਿਸਕਦੀ ਬਿਜਲੀ ਕੋਠੇ ਦੇ ਨਿੱਘੇ ਹਨੇਰੇ ਨੂੰ ਤੇਜ਼ ਤਲਵਾਰ ਦੀ ਧਾਰ ਵਾਂਗ ਕਟਦੀ ਸੀ। ਨਿਹਾਲੇ ਨੇ ਘੁੱਪ-ਘੋਰ ਕੋਠੇ ਨੂੰ ਟੋਹਦਿਆਂ ਬਿਰਕਦੇ ਹੱਥਾਂ ਨਾਲ ਕੁੰਡੀ ਖੋਲ੍ਹੀ। ਬਾਹਰ ਅਜੇ ਵੀ ਝਾਜਾ ਵਗਦਾ ਸੀ।

ਇਕ ਕਾਲਾ ਬੱਦਲ ਸੁੱਤੇ ਪਏ ਪਾਗਲ ਵਾਂਗ ਹੜਬੜਾ ਕੇ ਇਕ ਦਮ ਟੁੱਟਿਆ, ਤੇ ਦਰੜ-ਦਰੜ ਕਰਦਾ ਸਾਰੇ ਆਕਾਸ਼ ਵਿਚ ਖਿੰਡ ਗਿਆ। ਡਰਾਉਣੇ ਹਨੇਰੇ ਦੀ ਇਹ ਚੰਗਿਆੜ ਸੁਣ ਕੇ ਉਹ ਠਠਬਰੀ ਤੇ ਤੁਬੁਕ ਉਠੀ।

"ਬਸ...ਚੱਲੀ...ਏ?" ਇਕ ਧੀਮੀ ਜਿਹੀ ਆਵਾਜ਼ ਇਉਂ ਨਿਹਾਲੇ ਦੇ ਕੰਨਾਂ ਨੂੰ ਛੁਹੀ ਜੀਕਰ ਕੋਠੇ ਵਿਚਲਾ ਹਨੇਰਾ ਬੋਲਦਾ ਹੁੰਦਾ ਏ।

"ਹਾ..." ਪੋਲਾ ਜਿਹਾ ਆਖਦਿਆਂ ਉਹ ਅੱਗੇ ਵਧੀ।

ਬਾਹਰ ਵਰਖਾ ਦੀਆਂ ਘਰਾਲਾਂ ਵਗਦੀਆਂ ਸਨ। ਪਾਣੀ ਦੇ ਸਲੇਟੀ ਹੜ੍ਹ ਉਤੇ ਚਾਰ-ਚੁਫੇਰੀਂ ਕਾਲੇ-ਕਾਲੇ ਪਰਛਾਵਿਆਂ ਦਾ ਮੀਂਹ ਵਸ ਰਿਹਾ ਸੀ। ਝੰਬ ਨੇ ਉਸ ਦੇ ਮੂੰਹ ਸਿਰ ਨੂੰ ਭਿਉਂ ਦਿੱਤਾ। ਉਸ ਨੇ ਸੁੱਥਣ ਨੂੰ ਤਾਹ ਚੜ੍ਹਾਇਆ ਤੇ ਨਸਦੇ ਪਾਣੀ ਦੀਆਂ ਭਡਲੀਆਂ ਵਿਚ ਪੈਰ ਪਾ ਕੇ ਕਾਹਲੀ-ਕਾਹਲੀ ਦੂਜੀ ਝੁੰਗੀ ਵਲ ਚਲੀ ਗਈ।

ਠੱਕੇ ਦੇ ਵਾ-ਵਰੇਲੇ ਉਹਦੀ ਗੁੱਤ ਤੇ ਚੁੰਨੀ ਨੂੰ ਉਤਾ ਕੇ ਪਿਛਾਹ ਵਗ੍ਹਾ ਮਾਰਦੇ। ਉਡਦੇ ਪਾਣੀ ਦੀਆਂ ਤਿੱਖੀਆਂ ਛੱਲਾਂ ਨਾਲ ਘੁਲਦੀ ਤੇ ਚੁੰਨੀ ਫੜ-ਫੜ ਕਰਦੀਆਂ ਵਲਗਣਾਂ ਨੂੰ ਬੋਚਦੀ, ਉਹ ਅਗਾਂਹ ਸਿਰ ਸੁੱਟੀ ਵਾਹੋ-ਦਾਹੀ ਟੁਰੀ ਜਾਂਦੀ ਸੀ।

ਸਥਾਤ ਦੀਆਂ ਪਤਲੀਆਂ ਸਿਰਕੀਆਂ ਤੇ ਫੂਸ ਦੇ ਛੱਪਰ ਚੋਣ ਕਰਕੇ ਉਹਦੀ ਮਾਂ ਸੁੱਤੀ ਨਹੀਂ ਸੀ। ਨਿਹਾਲੇ ਦੇ ਪੈਰਾਂ ਦੀ ਬਿੜਕ ਸੁਣ ਕੇ ਉਸ ਨੇ ਉਤਾਵਲੀ ਆਵਾਜ਼ ਵਿਚ ਪੁੱਛਿਆ, "ਵੀਰ ਨੂੰ ਦੁੱਧ ਪਲਾ ਆਈ ਏ ਪੁੱਤ?"

"ਹਾ...ਮਾਂ...ਨੀ।"

ਸਾਂਝਾ ਚੁੱਲ੍ਹਾ

ਅੱਕ ਕੇ ਬਚਨੇ ਨੇ ਆਪਣੇ ਛੋਟੇ ਭਰਾ ਸੰਤੂ ਨੂੰ ਕੁੱਟਿਆ ਤੇ ਘਰੋਂ ਕੱਢ ਦਿੱਤਾ ।
ਸੰਤੂ ਕਦੇ ਕਿਸੇ ਦੀ ਕਪਾਹ ਚੁਗਦਾ ਫੜਿਆ ਜਾਂਦਾ, ਕਦੇ ਛੱਲੀਆਂ ਤੋੜਦਾ ।
ਖੇਤ ਵਾਲਾ ਜੱਟ ਹੁੱਜਾਂ ਮਾਰ ਕੇ ਸੰਤੂ ਨੂੰ ਚੋਰੀ ਕੀਤੀ ਫਸਲ ਦੀ ਪੰਡ ਚੁਕਵਾਉਂਦਾ ਤੇ
ਬਚਨੇ ਅੱਗੇ ਲਿਆ ਖੜਾ ਕਰਦਾ । ਬਚਨਾ ਨਿੱਤ ਦੇ ਉਲਾਂਭਿਆਂ ਤੋਂ ਅੱਕ ਗਿਆ ਸੀ ।

ਸੰਤੂ ਘਰੋਂ ਨਿਕਲ ਕੇ ਸਾਧਾਂ ਦੇ ਡੇਰੇ ਦਾ ਵੜਿਆ । ਇਥੋਂ ਹੀ ਉਸ ਨੂੰ
ਅਫੀਮ ਦੀ ਇੱਲਤ ਲੱਗੀ ਸੀ । ਉਹ ਵਿਹਲੜ ਸਾਰਾ ਦਿਨ ਡੇਰੇ ਵਿਚ ਅਫੀਮ ਖਾਈ
ਪਿਆ ਰਹਿੰਦਾ । ਛੇਕੜ ਇਕ ਦਿਨ ਸਾਧ ਨੇ ਵੀ ਚਿਮਟਾ ਮਾਰ ਕੇ ਭਜਾ ਦਿੱਤਾ ।

ਅਫੀਮ ਸੰਤੂ ਦੇ ਹੱਡਾਂ ਵਿਚ ਰਚ ਗਈ ਸੀ । ਬਾਈ ਸਾਲ ਦੀ ਉਮਰ ਵਿਚ
ਹੀ ਉਸ ਦੀਆਂ ਹੜਬਾਂ ਨਿਕਲ ਆਈਆਂ, ਅੱਖਾਂ ਅੰਦਰ ਨੂੰ ਧਸ ਗਈਆਂ ਤੇ ਗਿੱਟੇ
ਵੱਜਣ ਲਗੇ ।

ਉਨ੍ਹਾਂ ਦਾ ਪਿਉ ਹਰਨਾਮ ਸਿੰਘ ਜਿਉਂਦਾ ਸੀ । ਉਸ ਨੇ ਜਵਾਨੀ ਸਮੇਂ ਜੱਦੀ
ਜ਼ਮੀਨ ਵੇਚ-ਵੱਟ ਕੇ ਫੈਲਸੂਫੀਆਂ ਵਿਚ ਉੜਾ ਦਿੱਤੀ ਸੀ । ਹੁਣ ਸਾਰੀ ਕਬੀਲਦਾਰੀ
ਬਚਨੇ ਦੇ ਸਿਰ ਆ ਪਈ । ਉਹ ਵਟਾਈ ਉਤੇ ਜ਼ਮੀਨ ਲੈ ਕੇ ਵਾਹੀ ਕਰਨ ਲੱਗਾ ।

ਬਚਨੇ ਦੀ ਘਰਵਾਲੀ ਭਜਨੇ ਛੇ ਭਰਾਵਾਂ ਦੀ ਇਕੱਲੀ ਭੈਣ ਸੀ । ਤਿੰਨ ਕੋਹ
ਉਤੇ ਉਸ ਦੇ ਪੇਕੇ ਸਨ । ਬੁਰਛਿਆਂ ਵਰਗੇ ਛੇ ਭਰਾਵਾਂ ਦਾ ਉਸ ਨੂੰ ਹੌਸਲਾ ਸੀ ਤੇ
ਬਚਨੇ ਨੂੰ ਮਦਦ । ਰੋਣੀ ਵੱਤ ਆਈ ਹੁੰਦੀ, ਫਸਲ ਵੱਢਣੀ ਹੁੰਦੀ ਜਾਂ ਪਿੰਡ ਵਿਚ
ਕਿਸੇ ਨਾਲ ਲੜਾਈ ਹੋ ਜਾਂਦੀ ਤਾਂ ਛੇ ਸਾਲੇ ਜਿੰਨਾਂ ਵਾਂਗ ਆ ਵੜਦੇ । ਇਸੇ ਕਰਕੇ
ਛੇ ਸਾਲਿਆਂ ਦੇ ਇਕੱਲੇ ਭਣੇਈਏ ਨੂੰ ਹਰ ਕੋਈ ਖੁਸ਼ੀ ਨਾਲ ਜ਼ਮੀਨ ਵਟਾਈ ਉਤੇ ਦੇ
ਦਿੰਦਾ ।

ਸੰਤੂ ਨੂੰ ਜਦੋਂ ਬਚਨੇ ਨੇ ਖੋਂਸੜੇ ਮਾਰ ਕੇ ਕੱਢਿਆ ਤਾਂ ਸ਼ਰੀਕਾਂ ਨੇ ਬਚਨੇ

ਦਾ ਹੀ ਪੱਖ ਪੂਰਿਆ।

ਸੰਤੂ ਨੂੰ ਚਾਹੇ ਪਾਸਿਉਂ ਧੱਕੇ ਪਏ ਤਾਂ ਉਹ ਮੰਡੀ ਵਿਚ ਜਾ ਕੇ ਹਲਵਾਈਆਂ ਦੀਆਂ ਕੜਾਹੀਆਂ ਮਾਜਣ ਲਗ ਪਿਆ। ਜੋ ਕੁਝ ਕਮਾਉਂਦਾ ਉਹ ਅਫੀਮ ਦੀ ਨਜ਼ਰ ਹੋ ਜਾਂਦਾ। ਪੰਜ-ਛੀ ਮਹੀਨੇ ਭੱਠ ਝੋਕ ਕੇ ਉਹ ਫੇਰ ਪਿੰਡ ਆ ਵੜਿਆ ਤੇ ਸਰੀਕਾ ਦੇ ਘਰੀਂ ਮੰਗਣ ਲੱਗਾ।

ਜੱਟਾਂ ਦਾ ਮੁੰਡਾ ਆਪਣੇ ਹੀ ਪਿੰਡ ਵਿਚ ਮੰਗਤਾ ਬਣ ਜਾਵੇ ਇਸ ਤੋਂ ਵੱਡੀ ਨਮੋਸ਼ੀ ਕੋਈ ਨਹੀਂ। ਮਹੀਨਾ ਵੀਹ ਦਿਨ ਤਾਂ ਇਸੇ ਤਰ੍ਹਾਂ ਲੰਘਿਆ। ਜਿਸ ਦੇ ਘਰ ਜਾਂਦਾ ਉਹ ਸਰਮ ਦਾ ਮਾਰਾ ਉਸ ਦੀ ਝੋਲੀ ਵਿਚ ਦਾਣਿਆਂ ਦੀ ਲੱਪ ਸੁੱਟ ਦੇਂਦਾ। ਪਰ ਫਿਰ ਉਤੇ ਬੈਠੇ ਬਾਪ ਦੀ ਧੌਲੀ ਦਾੜ੍ਹੀ ਦੀ ਲਾਜ ਨੂੰ ਲੋਕਾਂ ਆਖਿਆ, "ਭਾਈ ਸੰਤੂ, ਤੂੰ ਮੰਗਿਆ ਨਾ ਕਰ। ਰੋਟੀ ਜਿਸ ਘਰੋਂ ਮਨ ਆਏ ਖਾ ਜਾਇਆ ਕਰ।"

ਮਹੀਨਿਆਂ ਦਾ ਭਰਿਆ ਪੀਤਾ ਬਚਨਾ ਉਸ ਦੀਆਂ ਕਰਤੂਤਾਂ ਦੇਖਦਾ ਰਿਹਾ ਸੀ। ਇਕ ਦਿਨ ਬਚਨੇ ਨੇ ਉਸ ਨੂੰ ਗਲੀ ਵਿਚ ਫੜ ਲਿਆ ਤੇ ਛਿੱਤਰਾਂ ਨਾਲ ਉਸ ਨੂੰ ਕੁੱਟਿਆ। ਲੋਕਾਂ ਨੇ ਮਸਾਂ ਛੁਡਾਇਆ।

ਬਚਨਾ ਦੰਦ ਪੀਹ ਕੇ ਬੋਲਿਆ, "ਅੱਜ ਤੋਂ ਪਿਛੋਂ ਜੇ ਪਿੰਡ ਵਿਚ ਫਿਰਦਾ ਦੇਖ ਲਿਆ ਤਾਂ ਸਾਲੇ ਦੀਆਂ ਲੱਤਾਂ ਤੋੜ ਦੂੰ।"

ਸੰਤੂ ਉਸ ਪਿਛੋਂ ਪਿੰਡ ਛੱਡ ਗਿਆ ਤੇ ਸੱਤ ਸਾਲ ਉਸ ਦਾ ਪਤਾ ਨਾ ਲੱਗਿਆ।

ਜਦੋਂ ਭਜਨ ਦੇ ਪੇਕੀਂ ਛੇ ਭਰਾਵਾਂ ਦੀਆਂ ਵੇਰੀਆਂ ਪੈ ਗਈਆਂ ਤਾਂ ਸਾਰਿਆਂ ਦੀ ਕਬੀਲਦਾਰੀ ਅੱਡ-ਅੱਡ ਹੋ ਗਈ। ਉਨ੍ਹਾਂ ਦੀ ਆਪਸ ਵਿਚ ਜੁੱਤੀ ਖੜਕਣ ਲੱਗੀ।

ਸਾਲਿਆਂ ਦੀ ਮਦਦ ਵੱਲੋਂ ਬਚਨਾ ਸੱਖਣਾ ਹੋ ਗਿਆ। ਹੁਣ ਨਾ ਕੋਈ ਰੋਟੀ ਵੱਤ ਆਈ ਨੂੰ ਵਾਹੁਣ ਆਉਂਦਾ, ਨਾ ਵਾਢੀ ਵੇਲੇ ਆਹਵਤ ਪੈਂਦੀ, ਨਾ ਲੜਾਈ ਝਗੜੇ ਵੇਲੇ ਕੋਈ ਬਹੁੜਦਾ।

ਇਕ ਸਾਲ ਮੀਂਹ ਬਹੁਤੇ ਪਏ ਤਾਂ ਬਚਨੇ ਤੋਂ ਵੇਲੇ ਸਿਰ ਜਮੀਨ ਵਾਹ ਕੇ ਪੂਰੀ ਤਰ੍ਹਾਂ ਥੀਜੀ ਨਾ ਗਈ, ਅਗਲੇ ਸਾਲ ਸੇਕਾ ਲੱਗਿਆ ਤਾਂ ਖੜੀ-ਖੜੌਤੀ ਫਸਲ ਸੁੱਕ ਗਈ।

ਇਕ ਵਾਰ ਉਹ ਜੁਲਾਹਿਆਂ ਦੇ ਮੁੰਡੇ ਨਾਲ ਖਹਿਬੜ ਪਿਆ ਤੇ ਉਸ ਨੂੰ ਗਾਲ੍ਹ ਕੱਢੀ। ਜੁਲਾਹਿਆਂ ਨੇ ਥਾਏਂ ਹੀ ਬਚਨੇ ਨੂੰ ਕੁੱਟਿਆ। ਸਾਰੀ ਹੈਕੜ ਲੱਥ ਗਈ। ਖੁੱਥੀ ਪੱਗ ਫੜੀ ਤੇ ਮੂੰਹ ਸੁਜਾਈ ਜਦ ਬਚਨਾ ਘਰ ਵੜਿਆ ਤਾਂ ਭਜਨੇ ਨੇ ਦੁਹੱਥੜ ਮਾਰਿਆ।

ਹੁਣ ਉਸ ਨੂੰ ਸੰਤੂ ਯਾਦ ਆਇਆ, ਜਿਸ ਨੂੰ ਉਸ ਨੇ ਬੇਦਰਦੀ ਨਾਲ ਇਤਨਾ ਮਾਰਿਆ ਸੀ ਕਿ ਵਿਚਾਰਾ ਪਿੰਡ ਛੱਡ ਗਿਆ।

ਭਜਨੇ ਹੰਝੂ ਪੀ ਕੇ ਬੋਲੀ, "ਜੇ ਅੱਜ ਸੰਤੂ ਨਾਲ ਹੁੰਦਾ ਤਾਂ ਇਨ੍ਹਾਂ ਕੁੱਤੇ ਜੁਲਾਹਿਆਂ ਦੀ ਸੱਤਿਆ ਕਿ ਤੇਰੇ ਵਲ ਝਾਕ ਜਾਂਦੇ। ਪਿਆਰ ਨਾਲ ਸਮਝਾ ਕੇ ਛੋਟੇ ਭਰਾ ਨੂੰ ਕੰਮ ਉਤੇ ਲਾਇਆ ਹੁੰਦਾ ਤਾਂ ਘਰ ਵਿਚ ਬਰਕਤ ਹੁੰਦੀ। ਚੰਦਰਿਆ, ਭਰਾ ਨੂੰ ਨਾਲੋਂ ਤੋੜ ਕੇ ਤੂੰ ਆਪਣੀ ਸੱਜੀ ਬਾਂਹ ਤਾਂ ਆਪੇ ਵੱਢ ਲਈ।"

ਬਚਨਾ ਦਿਲ ਵਿਚ ਪਛਤਾਇਆ।

ਕਈ ਵਾਰ ਬਚਨਾ ਤੇ ਭਜਨੇ ਪਹਿਲੇ ਦਿਨਾਂ ਨੂੰ ਯਾਦ ਕਰਕੇ ਹਉਂਕਾ ਭਰਦੇ। ਖੁੱਢੇ ਹਰਨਾਮ ਸਿੰਘ ਨੂੰ ਵੀ ਇਸ ਗੱਲ ਦਾ ਅਫਸੋਸ ਸੀ ਕਿ ਉਸ ਦਾ ਇਕ ਪੁੱਤ ਜਾਂਦਾ ਰਿਹਾ। ਕਦੇ ਉਹ ਵੀ ਇਸ ਗੱਲ ਨੂੰ ਜਤਲਾਉਂਦਾ ਕਿ ਬਾਪ ਦੇ ਬੈਠਿਆਂ ਬਚਨੇ ਨੂੰ ਕੀ ਹੱਕ ਸੀ ਕਿ ਛੋਟੇ ਭਰਾ ਉਤੇ ਹੱਥ ਚੁੱਕੇ।

ਬਚਨੇ ਦੀ ਟੱਬਰੀ ਵਧ ਕੇ ਟੱਬਰ ਬਣ ਗਈ। ਭਜਨੇ ਨੂੰ ਹਰ ਸਾਲ ਸੁਆ ਪੈਂਦਾ। ਹੁਣ ਉਸ ਦੇ ਚਾਰ ਪੁੱਤ ਤੇ ਤਿੰਨ ਧੀਆਂ ਸਨ, ਜੋ ਕੱਚੇ ਵਿਹੜੇ ਵਿਚ ਹੀ ਪਸ਼ੂਆਂ ਵਾਂਗ ਮਿੱਟੀ ਵਿਚ ਲਿਬੜੇ ਭਜਨੇ ਦਾ ਸਿਰ ਖਾਂਦੇ। ਬਚਨਾ ਵੀ ਢਲ ਗਿਆ। ਭੇਰੇ ਦੇ ਸਾਧ ਦੀ ਗੱਦੀ ਬਦਲ ਗਈ ਸੀ। ਪਿੰਡ ਦੀਆਂ ਕੁੜੀਆਂ ਦਾ ਇਕ ਪੂਰ ਵਿਆਹਿਆ ਗਿਆ ਸੀ। ਪਰ ਹਰਨਾਮ ਸਿੰਘ ਵਿਚ ਕੋਈ ਫਰਕ ਨਹੀਂ ਸੀ ਪਿਆ। ਉਹੀ ਫਲਾਹੀ ਦੀ ਦਾਤਣ ਤੇ ਤੇਲ ਨਾਲ ਚੋਪੜੀ ਹੋਈ ਉਹੀ ਧੌੜੀ ਦੀ ਜੁੱਤੀ।

ਵੱਗਣ ਦਾ ਮਹੀਨਾ ਸੀ। ਖੇਤਾਂ ਵਿਚ ਸਰ੍ਹੋਂ ਫੁੱਲੀ ਹੋਈ ਸੀ। ਵਿਹੜੇ ਵਿਚ ਬੈਠੀ ਭਜਨੇ ਨੇ ਸਹੁਰੇ ਦੀ ਬਸੰਤੀ ਪੱਗ ਰੰਗ ਕੇ ਕੰਧ ਉਤੇ ਸੁਕਣੇ ਪਾਈ ਸੀ ਤੇ ਬੈਠੀ ਪਟੜੀ ਉਤੇ ਥਾਪੇ ਨਾਲ ਕਪੜੇ ਕੁੱਟ ਰਹੀ ਸੀ।

ਇਤਨੇ ਵਿਚ ਲੀਮਾ ਨਰੋਆ ਇਕ ਗੱਭਰੂ ਮਹਿਰਾਬੀ ਦਰਵਾਜ਼ੇ ਵਿਚੋਂ ਲੰਘ ਕੇ ਸਿੱਧਾ ਅੰਦਰ ਆਉਂਦਾ ਨਜ਼ਰ ਆਇਆ। ਉਸ ਦੇ ਪਿੱਛੇ-ਪਿੱਛੇ ਸਲਵਾਰ ਕੁੜਤੀ ਪਾਈ ਤੇ ਗੱਟੇ ਵਾਲੀ ਚੁੰਨੀ ਦਾ ਘੁੰਡ ਕੱਢੀ ਤੇ ਸਿਰ ਉਤੇ ਵੁੱਲਾਂ ਵਾਲਾ ਟਰੱਕ ਰੱਖੀ ਕੋਈ ਤੁਰੀ ਆਉਂਦੀ ਸੀ।

ਭਜਨੇ ਨੇ ਝੱਟ ਦੇਣੇ ਪਾਟੀ ਸਲਾਰੀ ਨਾਲ ਸਿਰ ਢਕਿਆ। ਸੋਚਣ ਲੱਗੀ : ਇਹ ਕੌਣ ਤੁਰਿਆ ਆਉਂਦਾ ਹੈ ਮੂੰਹ ਚੁੱਕੀ ? ਨਾ ਖੰਘੂਰਾ, ਨਾ ਆਵਾਜ਼। ਲਗਦਾ ਤਾਂ ਇਉਂ ਐ...ਜਿਵੇਂ ਸੰਤੂ ਹੋਵੇ।

"ਮੱਥਾ ਟੇਕਦਾ ਆ, ਭਾਭੀ !" ਸੰਤੂ ਨੇ ਅੱਗੇ ਵਧ ਕੇ ਆਖਿਆ।

ਭਜਨੇ ਨੇ ਖੁਸ਼ੀ ਤੇ ਹੈਰਾਨੀ ਨਾਲ ਦਿਉਰ ਦਾ ਸੁਆਗਤ ਕੀਤਾ ਤੇ ਘੁੰਡ ਵਾਲੀ ਵਲ ਇਸ਼ਾਰਾ ਕੀਤਾ।

"ਤੇਰੀ ਦਰਾਣੀ ਐ" ਸੰਤੂ ਨੇ ਮੜਕ ਨਾਲ ਆਖਿਆ।

ਭਜਨੇ ਬੋਲੀ, "ਪੰਨ ਭਾਗ ਜੇ ਤੂੰ ਘਰ ਮੁੜਿਆ। ਸਾਡੇ ਤਾਂ ਦੀਦੇ ਰਹਿ ਗਏ ਰਾਹ ਦੇਖਦਿਆਂ ਦੇ।" ਫਿਰ ਉਹ ਦਰਾਣੀ ਵਲ ਵਧੀ ਤੇ ਬੋਲੀ, "ਕੁੜੇ ਘੁੰਡ ਕੀਹਤੋਂ ਕੱਢਿਐ ? ਤੇਰਾ ਜੇਠ ਤਾਂ ਆਥੇ ਮੁਝ।"

ਉਸ ਨੇ ਸੰਤੂ ਦੀ ਵਹੁਟੀ ਦਾ ਘੁੰਡ ਚੁੱਕਿਆ। ਕਣਕ-ਵੰਨਾ ਰੰਗ, ਮੋਟੇ ਬੁੱਲ੍ਹ, ਠੋਡੀ ਖੁਣੀ ਹੋਈ, ਤੇ ਨੱਕ ਵਿਚ ਲੋਂਗ। ਮੋਟੀਆਂ ਅੱਖਾਂ ਵਿਚ ਲੋਅ ਪਾਈ ਸੀ, ਜਿਸ ਨਾਲ ਉਹ ਲਿਸ਼ਕ ਰਹੀਆਂ ਸਨ।

ਭਜਨੇ ਖੁਸ਼ੀ ਤੇ ਹਲਕੀ ਈਰਖਾ ਨਾਲ ਬੋਲੀ, "ਵੇ ਸੰਤੂ, ਐਨੀ ਸੋਹਣੀ ਬਹੁ ਕਿਥੋਂ ਲੱਭ ਲਿਆਂਦੀ ?"

ਉਸ ਨੇ ਮੰਜੀ ਭਾਹ ਕੇ ਚੌਤਰੀ ਵਿਛਾਈ, ਵੁੱਲਾਂ ਵਾਲੇ ਟਰੱਕ ਨੂੰ ਕੋਠੜੀ ਵਿਚ ਰਖਿਆ ਤੇ ਕਾੜੂਨੀ ਵਿਚੋਂ ਦੁੱਧ ਪਾ ਕੇ ਕੰਗਣੀ ਵਾਲੇ ਦੇ ਗਲਾਸ ਉਨ੍ਹਾਂ ਅੱਗੇ ਲਿਆ ਧਰੇ।

ਉਸੇ ਵੇਲੇ ਆਪਣੇ ਮੁੰਡੇ ਬਚਨੇ ਨੂੰ ਖੋਤ ਤੋਂ ਬੁਲਾਉਣ ਲਈ ਭੇਜ ਦਿੱਤਾ।
ਲੋਢੇ ਵੇਲੇ ਸਾਰਾ ਟੱਬਰ ਇਕੱਠਾ ਹੋ ਗਿਆ। ਹਰਨਾਮ ਸਿੰਘ ਨੇ ਨਵੀਂ ਬਹੁ
ਦਾ ਸਿਰ ਪਲੋਸਿਆ ਤੇ ਬੋਲਿਆ, "ਬਚਨਾ ਤੇਰੇ ਪਿਛੋਂ ਬਬੇਰਾ ਪਛਤਾਇਆ। ਹੁਣ
ਦੇਵੇਂ ਭਾਈ ਰਲ ਕੇ ਰਹੇ।"

ਸੰਤੂ ਨੇ ਬਾਪ ਦੀ ਗੱਲ ਸੁਣੀ ਤੇ ਰੁੱਧ ਰਿਹਾ। ਸੱਤ ਸਾਲ ਦਿੱਲੀ ਦੱਖਣ
ਗਾਹੁਣ ਪਿਛੋਂ ਉਹ ਸਿਆਣਾ ਹੋ ਗਿਆ ਸੀ। ਜ਼ਿੰਦਗੀ ਦੇ ਠੇਡੇ ਖਾ ਕੇ ਉਸ ਨੇ
ਅਫ਼ੀਮ ਛੱਡ ਦਿੱਤੀ ਸੀ। ਗੱਲਾਂ ਭਰ ਗਈਆਂ ਸਨ ਤੇ ਤੌਰ ਵਿਚ ਗੱਭਰੂਆਂ ਵਾਲੀ
ਮੜ੍ਹਕ ਸੀ। ਕਿਸੇ ਨੇ ਨਾ ਪੁੱਛਿਆ ਕਿ ਉਸ ਨੇ ਤੀਵੀਂ ਕਿਥੋਂ ਲਿਆਂਦੀ ਤੇ ਵਿਆਹ
ਕਿਵੇਂ ਕਰਵਾਇਆ।

ਸੰਤੂ ਆਪਣੀ ਘਰਵਾਲੀ ਨੂੰ ਭਾਗੀ ਆਖ ਕੇ ਬੁਲਾਉਂਦਾ ਸੀ। ਸ਼ਾਇਦ ਇਸ
ਲਈ ਕਿ ਉਹ ਭਾਗਾਂ ਵਾਲੀ ਸੀ, ਜਿਸ ਨੇ ਉਸ ਦੀ ਅਫ਼ੀਮ ਛੁਡਵਾ ਦਿੱਤੀ ਜਾਂ ਇਸ
ਲਈ ਕਿ ਉਹ ਘਰੋਂ ਭੱਜ ਕੇ ਆਈ ਸੀ। ਇਹ ਨਾਂ ਉਸ ਦੇ ਚਰਿਤਰ ਉੱਤੇ ਢੁਕਦਾ
ਸੀ।

ਇਤਨੇ ਸਾਲਾਂ ਪਿੱਛੋਂ ਵੀ ਸੰਤੂ ਦੇ ਦਿਲ ਵਿਚ ਆਪਣੇ ਵੱਡੇ ਭਰਾ ਦੇ ਵਿਰੁੱਧ
ਰੜਕ ਬਾਕੀ ਸੀ।

ਪਿੰਡ ਵਾਲਿਆਂ ਅੱਗੇ ਇਹ ਸਾਬਤ ਕਰਨ ਲਈ ਕਿ ਹੁਣ ਉਹ ਸੰਤੂ ਅਮਲੀ
ਨਹੀਂ ਸੀ ਰਿਹਾ, ਸਗੋਂ ਆਪਣੇ ਪੈਰਾਂ ਉੱਤੇ ਖੜਾ ਹੋਣ ਵਾਲਾ ਕਮਾਊ ਮਰਦ ਸੀ, ਉਸ
ਨੇ ਆਪਣਾ ਅੱਧ ਮੰਗਿਆ।

ਹਰਨਾਮ ਸਿੰਘ ਨੂੰ ਦੇਵੇਂ ਪੁੱਤ ਬਰਾਬਰ ਸਨ ਤੇ ਦੇਵੇਂ ਨੂੰ ਹਾਂ ਇਕਸਾਰ। ਉਸ
ਨੇ ਅੰਦਰਗਤੀ ਦੇਹਾਂ ਨੂੰ ਬਰਾਬਰ ਦੇ ਹਿੱਸੇ ਵੰਡ ਦਿੱਤੇ। ਖੁੱਲ੍ਹੇ ਵਿਹੜੇ ਵਿਚ ਕੱਚੀਆਂ
ਇੱਟਾਂ ਦੀ ਨੀਵੀਂ ਕੰਧ ਕੱਢਵਾ ਦਿੱਤੀ। ਦੋ ਕੋਠੇ ਏਧਰ ਤੇ ਦੋ ਕੋਠੇ ਉਧਰ। ਇਕ
ਲਵੇਰੀ ਮੱਝ ਸੰਤੂ ਦੇ ਹਿੱਸੇ ਆਈ। ਬਾਹਰਲਾ ਘਰ ਤੂੜੀ ਪਾਉਣ ਤੇ ਡੰਗਰ ਬੰਨ੍ਹਣ
ਲਈ ਸਾਂਝਾ ਸੀ। ਇਥੇ ਹੀ ਬੁੱਢਾ ਬਾਪ ਆਪ ਰਹਿੰਦਾ ਸੀ। ਉਸ ਨੇ ਆਪਣੀ ਸਿਆਣਪ
ਨਾਲ ਦੇਹਾਂ ਘਰਾਂ ਵਿਚ ਬਰਾਬਰ ਦਾ ਵਰਤਾਉ ਰੱਖਿਆ। ਜਿਸ ਚੁੱਲ੍ਹੇ ਉੱਤੇ ਮਰਜ਼ੀ ਆ
ਥੈਨਾ, ਉਹੀ ਨੂੰ ਆਦਰ ਨਾਲ ਰੋਟੀ ਪਰੋਸ ਦੇਂਦੀ ਤੇ ਮੰਜੀ ਡਾਹ ਦਿੰਦੀ।

ਕੱਚੀ ਕੰਧ ਨਿਕਲਣ ਨਾਲ ਦੇਹਾਂ ਭਰਾਵਾਂ ਵਿਚ ਪੱਕੀ ਸਾਂਝ ਪੈ ਗਈ।

ਇਕ ਦਿਨ ਭਾਗੀ ਨੂੰ ਕਾਂਸੀ ਦੇ ਛੱਨੇ ਦੇ ਡਿੱਗਣ ਦੀ ਆਵਾਜ਼ ਆਈ। ਉਹ
ਚੌਂਕ ਕੇ ਉਠੀ। ਇਹ ਬਿੱਲੀ ਨਹੀਂ ਸੀ, ਹਰਨਾਮ ਸਿੰਘ ਸੀ ਜੋ ਭਜਨੀ ਨਾਲ ਮੰਜੀ
ਉੱਤੇ ਭੋਗ ਕਰ ਰਿਹਾ ਸੀ।

ਭਾਗੀ ਨੂੰ ਅੱਗ ਲਗ ਗਈ ਉਸ ਨੇ ਛੱਨਾ ਚੁੱਕਿਆ ਤੇ ਬਿੱਲੀ ਨੂੰ ਗਾਲ੍ਹਾਂ
ਕੱਢਦੀ ਹੋਈ ਭਜਾ ਦਿੱਤਾ। ਨਾਲ ਹੀ ਭਜਨੀ ਨੂੰ ਚੋਂਦੀਆ-ਚੋਂਦੀਆ ਗਾਲ੍ਹਾਂ ਕੱਢਣ
ਲੱਗੀ। ਭਜਨੀ ਨੇ ਨੀਵੀਂ ਪਾਈ ਰਖੀ।

ਉਸ ਰਾਤ ਪਿਛੋਂ ਦੇਵੇਂ ਦਰਾਣੀ ਜਠਾਣੀ ਇਕੱਠੀਆਂ ਰੋਟੀ ਪਕਾਉਣ ਲੱਗੀਆਂ।
ਘਰ ਦਾ ਬੁੱਝਿਆ ਹੋਇਆ ਚੁੱਲ੍ਹਾ ਫਿਰ ਤੋਂ ਮਘਣ ਲਗਿਆ।

ਮੈਂ ਜਦੋਂ ਵੀ ਮਨਜ਼ੀਤ ਸਿੰਘ ਪਰਵਾਨਾ ਨੂੰ ਮਿਲਦਾ ਤਾਂ ਉਸ ਦੇ ਇਕ ਹੋਰ
ਨਿਆਣਾ ਜੰਮ ਪਿਆ ਹੁੰਦਾ।

ਇਕ ਦਿਨ ਉਹ ਮੈਨੂੰ ਲੁਧਿਆਣੇ ਮਿਲਣ ਆਇਆ। ਅਸੀਂ ਇਕੱਠੀਆਂ ਬੀਅਰ
ਪੀਤੀ ਤੇ ਰੋਟੀ ਖਾਧੀ। ਉਹ ਬੋਲਿਆ, "ਮੇਰੇ ਅੰਦਰ ਸ਼ੁਕਦਾ ਵੇਗ ਹੈ। ਕਾਮ ਵਾਸਨਾ
ਦਾ ਹੜ੍ਹ। ਪੰਜ ਧੀਆਂ-ਪੁੱਤ ਹੋ ਗਏ ਹਨ ਅੱਠ ਸਾਲਾਂ ਵਿਚ। ਬਸ ਤੀਵੀਂ ਉੱਤੇ ਮੇਰਾ
ਪਰਛਾਵਾ ਪਵੇ ਤੇ ਨਿਆਣਾ। ਮੈਂ ਤੰਗ ਆ ਗਿਆ। ਇਸ ਵੇਗ ਨੂੰ ਕੋਈ ਬੰਨ੍ਹ ਨਹੀਂ
ਸਕਦਾ? ਭਾਖੜਾ ਡੈਮ ਨੇ ਸਹੁਰੇ ਸਤਲੁਜ ਨੂੰ ਨਹੀਂ ਬੰਨ੍ਹ ਰੱਖਿਆ?"

ਮੈਂ ਆਖਿਆ, "ਕਿਉਂ ਨਹੀਂ? ਇਹ ਤਾਂ ਦਸਾਂ ਮਿੰਟਾਂ ਦਾ ਕੰਮ ਹੈ।"

"ਕੀ ਮਤਲਬ।"

"ਅੱਜ ਕਲ੍ਹ ਤਾਂ ਸਰਕਾਰ ਨੇ ਵੀ ਐਲਾਨ ਕਰ ਰੱਖਿਆ ਹੈ—ਦੋ ਜਾਂ ਤਿੰਨ
ਬੱਚੇ। ਪਿੰਡਾਂ ਦੀਆਂ ਕੰਧਾਂ ਉੱਤੇ ਪਾਥੀਆਂ ਦੀ ਥਾਂ ਇਹ ਨਾਅਰੇ ਬੋਧੇ ਪਏ ਨੇ।"

ਪਰਵਾਨਾ ਦਾੜ੍ਹੀ ਖੁਰਚ ਕੇ ਬੋਲਿਆ, "ਤੋਰਾ ਮਤਲਬ ਐ ਮੈਂ ਖੱਸੀ ਹੋ ਜਾਵਾਂ?"
ਮੈਂ ਉੱਤਰ ਦਿੱਤਾ, "ਤੇਨੂੰ ਇਹ ਭੁਲੇਖਾ ਕਿਸ ਨੇ ਪਾ ਦਿੱਤਾ? ਡਾਕਟਰੀ ਨੇ
ਇਤਨੀ ਤਰੱਕੀ ਕਰ ਲਈ ਹੈ ਕਿ ਬੰਦੇ ਦਾ ਕੁਝ ਨਹੀਂ ਵਿਗੜਦਾ ਤੇ ਨਿਆਣੇ ਬੰਦ।"

ਉਸ ਨੂੰ ਸਮਝਾਇਆ ਕਿ ਇਹ ਨਿੱਕਾ ਜਿਹਾ ਐਪਰੇਸ਼ਨ ਹੈ। ਐਪਰੇਸ਼ਨ ਵੀ
ਕਾਹਦਾ ਬਸ...ਐਵੇਂ...ਸਮਝੋ ਨਹੀਂ ਲਾਹੁਣ ਵਾਲੀ ਗੱਲ ਹੈ। ਸਾਰੇ ਲੋਕੀਂ ਕਰਵਾ ਰਹੇ
ਹਨ। ਇਸ ਨਾਲ ਆਦਮੀ ਉਸੇ ਤਰ੍ਹਾਂ ਸ਼ਕਤੀਸ਼ਾਲੀ ਮਰਦ ਰਹਿੰਦਾ ਹੈ।

ਪਰਵਾਨਾ ਬੋਲਿਆ, "ਫਿਰ ਮੈਨੂੰ ਕਿਸੇ ਡਾਕਟਰ ਕੋਲ ਲੈ ਚੱਲ।"

ਮੈਂ ਉਸ ਨੂੰ ਡਾਕਟਰ ਕੰਵਰ ਲਾਲ ਕੋਲ ਲੈ ਗਿਆ।

ਪਰਵਾਨੇ ਨੇ ਸੁਆਲ ਕੀਤਾ, "ਡਾਕਟਰ ਸਾਹਿਬ ਕੋਈ ਖ਼ਤਰਾ ਤਾਂ ਨਹੀਂ?"

ਮੈਂ ਡਾਕਟਰ ਨੂੰ ਆਪਣੇ ਮਿੱਤਰ ਦੇ ਕਵੀ ਹੋਣ ਬਾਰੇ ਦੱਸਿਆ। ਭਾਵੇਂ ਲੁਧਿਆਣੇ ਦੇ ਲਾਗੇ ਨਿੱਕੇ ਜਿਹੇ ਪਿੰਡ ਵਿਚ ਰਹਿੰਦਾ ਹੈ, ਪਰ ਇਸ ਦੀ ਕਵਿਤਾ ਦਾ ਚਰਚਾ ਰੂਸ ਵਿਚ ਵੀ ਹੈ।

ਜਦੋਂ ਮੈਂ ਇਹ ਦੱਸਿਆ ਤਾਂ ਪਰਵਾਨੇ ਦੀ ਨਿੱਕੀ ਗਰਦਨ ਤਣ ਗਈ। ਉਸ ਨੂੰ ਆਪਣੇ ਕਵੀ ਹੋਣ ਦਾ ਫ਼ਖ਼ਰ ਸੀ। ਭੁੱਖਾ ਰਹਿ ਕੇ ਵੀ ਉਸ ਨੇ ਕਵਿਤਾ ਰਚਣ ਤੇ ਇਸ ਵਿਚੋਂ ਰੋਟੀ ਖਾਣ ਦਾ ਜਤਨ ਕੀਤਾ। ਨੌਕਰੀਆਂ ਨੂੰ ਲੱਤ ਮਾਰੀ। ਬਸ ਇਸੇ ਕਰਕੇ ਪਿੰਡ ਵਿਚ ਉਸ ਦੀ ਇੱਜ਼ਤ ਸੀ ਤੇ ਦੋਸਤ ਉਸ ਨੂੰ ਪਿਆਰ ਕਰਦੇ ਸਨ।

ਪਰਵਾਨੇ ਦਾ ਬਾਪ ਤਰਖਾਣ ਸੀ ਤੇ ਗੱਡੇ ਦੀ ਜੋੜੀ ਬਨਾਉਣ ਦਾ ਮਾਹਿਰ। ਪਹਿਲੇ ਦੀਆਂ ਪੁੱਠੀਆਂ ਘੜਨ ਤੇ ਗਜ਼ ਤੇ ਨਾਭ ਜੜਨ ਦਾ ਉਸਤਾਦ। ਪਰ ਪਰਵਾਨੇ ਨੇ ਜੱਦੀ ਕਿੱਤਾ ਛੱਡ ਕੇ ਕਵਿਤਾ ਵਿਚ ਨਾਂ ਖੋਲਿਆ। ਉਹ ਕਈ ਵਾਰ ਆਖਦਾ, "ਮੇਰੇ ਕੋਲ ਨਾਂ ਏ, ਨਾਵਾਂ ਨਹੀਂ।" ਪਰ ਇਹ ਨਾਂ ਹੀ ਨਾਂ ਏ। ਇਕ ਵਾਰੀ ਮੈਂ ਬਾਜ਼ਾਰ ਵਿਚ ਖੜਾ ਸੀ ਤੇ ਇਕ ਧਨਾਢ ਲੀਡਰ ਨੇ ਸੰਤਰਿਆਂ ਤੇ ਕੋਲਿਆਂ ਦਾ ਟੋਕਰਾ ਪੇਸ਼ ਕੀਤਾ, ਬੱਚਿਆਂ ਲਈ। ਕਈ ਵਾਰੀ ਰਿਕਸ਼ੇ ਵਾਲਿਆਂ ਨੇ ਮੇਰੀ ਕਵਿਤਾ ਸੁਣੀ ਹੁੰਦੀ ਹੈ ਤੇ ਮੈਥੋਂ ਕਿਰਾਇਆ ਲੈਣ ਲਈ ਇਨਕਾਰ ਕਰ ਦਿੰਦੇ ਹਨ। ਪਿੰਡ ਦਾ ਹਕੀਮ ਵੀ ਮੇਰੇ ਟੱਬਰ ਦਾ ਇਲਾਜ ਮੁਫ਼ਤ ਹੀ ਕਰਦਾ ਹੈ। ਬਲਕਿ ਫ਼ਖ਼ਰ ਮਹਿਸੂਸ ਕਰਦਾ ਹੈ।"

ਮੈਂ ਪਰਵਾਨਾ ਨੂੰ ਡਾਕਟਰ ਕੋਲ ਛੱਡ ਕੇ ਮੁੜ ਆਇਆ।

ਇਕ ਮਹੀਨਾ ਪਿੱਛੋਂ ਉਹ ਮੈਨੂੰ ਮਿਲਿਆ ਤਾਂ ਉਸ ਦਾ ਚਿਹਰਾ ਉਤਰਿਆ ਹੋਇਆ ਸੀ। ਅਸੀਂ ਚਾਹ ਦੀ ਇਕ ਨਿੱਕੀ ਜਿਹੀ ਦੁਕਾਨ ਵਿਚ ਦਾਖ਼ਲ ਹੋਏ ਤੇ ਚਾਹ ਦਾ ਆਰਡਰ ਦਿੱਤਾ।

ਪਰਵਾਨੇ ਨੇ ਘੁੱਟ ਭਰਿਆ ਤੇ ਬੋਲਿਆ, "ਤੇਰੀ ਗੱਲ ਠੀਕ ਸੀ। ਮੈਂ ਐਵੇਂ ਡਰਦਾ ਸਾਂ। ਰਤਾ ਵੀ ਫ਼ਰਕ ਨਹੀਂ ਪਿਆ। ਮੈਂ ਆਪਣੀ ਬੀਵੀ ਨੂੰ ਕਹਿ ਦਿੱਤਾ ਕਿ ਕਿਸੇ ਹੋਰ ਕੋਲ ਇਹ ਗੱਲ ਨਾ ਕਰੇ। ਪਰ ਗੱਲ ਛੁਪੀ ਕਿੱਥੇ ਰਹਿੰਦੀ ਹੈ। ਭਜਨੇ ਨਾਇਣ ਨੂੰ ਪਤਾ ਲੱਗ ਗਿਆ ਤੇ ਉਸ ਹਰਾਮਸ਼ਾਦੀ ਨੇ ਤਰਖਾਣਾਂ ਦੀ ਜੰਗੀਰ ਨੂੰ ਜਾ ਦੱਸਿਆ। ਫਿਰ ਬੁੱਢੇ ਲਫ਼ਟੇਨ ਦੀ ਦੂਜੀ ਬੀਵੀ ਬੰਸੇ ਨੂੰ ਵੀ ਭਿਣਕ ਪੈ ਗਈ। ਹੁਣ ਪਿੰਡ ਦੀਆਂ ਸਾਰੀਆਂ ਤੀਵੀਆਂ ਨੂੰ ਇਸ ਗੱਲ ਦਾ ਪਤਾ ਲੱਗ ਗਿਆ। ਮੈਂ ਪੱਟਿਆ ਗਿਆ।"

ਮੈਂ ਪੁੱਛਿਆ, "ਕਿਉਂ?"

"ਕਿਸੇ ਤੀਵੀਂ ਨੇ ਹੁਣ ਮੇਰੇ ਨੇੜੇ ਨਹੀਂ ਲਗਣਾ। ਕਵਿਤਾ ਕੀ ਖਾਕ ਲਿਖੂ? ਕਿਸੇ ਨੇ ਹੁਣ ਮੈਨੂੰ ਇਸ਼ਕ ਨਹੀਂ ਕਰਨਾ।"

"ਪਹਿਲਾਂ ਕਿਹੜਾ ਤੇਰੇ ਯੂਸਫ਼ ਪਿੱਛੇ ਕੁੜੀਆਂ ਦੇ ਵੱਗ ਫਿਰਦੇ ਸਨ।"

ਉਸ ਨੇ ਘੂਰੀ ਵੱਟੀ। ਬੋਲਿਆ, "ਨਾਈਆਂ ਦੀ ਭਜਨੇ ਮਸਾਂ ਨੇੜੇ-ਨੇੜੇ ਢੁੱਕਣ ਲੱਗੀ ਸੀ। ਤੇ ਤੈਨੂੰ ਬੰਸੇ ਦਾ ਤਾਂ ਪਤਾ ਹੀ ਹੈ ਕਿ ਤਿੰਨ ਸਾਲ ਤੋਂ ਗੱਲ ਤੁਰੀ ਆਉਂਦੀ ਹੈ। ਸਭ ਕੁਝ ਤਬਾਹ ਹੋ ਗਿਆ।"

ਇਹ ਆਖ ਕੇ ਉਸ ਨੇ ਚਾਹ ਦਾ ਪਿਆਲਾ ਰਖ ਦਿੱਤਾ ਤੇ ਸਿਰ ਸੁੱਟ ਕੇ ਬੈਠ ਗਿਆ।

ਮੈਨੂੰ ਭਜਨੇ ਤੇ ਬੰਸੇ ਦੇ ਇਸ਼ਕ ਦਾ ਕਿੱਸਾ ਪਰਵਾਨਾ ਕਈ ਵਾਰ ਸੁਣਾ ਚੁੱਕਾ ਸੀ। ਉਸ ਨੂੰ ਇਨ੍ਹਾਂ ਦੋਹਾਂ ਨਾਲ ਪ੍ਰੇਮ ਸੀ। ਉਸ ਦੇ ਦਿਲ ਵਿਚ ਅੱਗ ਮਘਦੀ, ਸਰੀਰ ਵਿਚ ਚੰਗਿਆੜੇ ਫੁਟਦੇ, ਪਰ ਉਹ ਦੋਹਾਂ ਨੂੰ ਕਦੇ ਵੱਸ ਵਿਚ ਨਹੀਂ ਸੀ ਕਰ ਸਕਿਆ। ਉਸ ਨੇ ਬੰਸੇ ਉਤੇ ਕਵਿਤਾਵਾਂ ਲਿਖੀਆਂ ਤੇ ਰਸਾਲਿਆਂ ਵਿਚ ਛਪਵਾਈਆਂ। ਜਦੋਂ ਲਫ਼ਟੇਨ ਬਾਹਰ ਗਿਆ ਹੁੰਦਾ ਤਾਂ ਪਰਵਾਨਾ ਨਵੀਂ ਪੱਗ ਬੰਨ੍ਹ ਕੇ ਉਸ ਦੇ ਘਰ ਜਾਂਦਾ। ਬੰਸੇ ਸੁਰਮਾ ਪਾ ਕੇ ਵਿਹੜੇ ਵਿਚ ਪਰਵਾਨੇ ਨੂੰ ਪੀੜ੍ਹੀ ਡਾਹ ਦਿੰਦੀ, ਚਾਹ ਪਲਾਉਂਦੀ ਕਵਿਤਾ ਸੁਣਦੀ ਤੇ ਹੱਸਦੀ। ਉਸ ਦੀਆਂ ਗੱਲਾਂ ਵਿਚ ਸਿੱਪੀਆਂ ਪੈ ਜਾਂਦੀਆਂ ਤੇ ਕੰਨਾਂ ਵਿਚ ਪਾਈਆਂ ਡੰਡੀਆਂ ਹਿਲਦੀਆਂ। ਇਤਨੇ ਨੂੰ ਗਲੀ ਵਿਚ ਕਿਸੇ ਦੀ ਬਿੜਕ ਹੁੰਦੀ ਤੇ ਬੰਸੇ ਆਖਦੀ, "ਇਹ ਰਸਾਲਾ ਇਥੇ ਛੱਡ ਜਾ, ਪੜ੍ਹ ਕੇ ਦਿਉਗੀ।"

ਇਕ ਵਾਰ ਬੰਸੇ ਉਸ ਲਈ ਮੱਠੀਆਂ ਲੈਣ ਅੰਦਰ ਕੋਠੇ ਵਿਚ ਗਈ ਤਾਂ ਪਰਵਾਨਾ ਇਸ ਨੂੰ ਇਸ਼ਾਰਾ ਸਮਝ ਕੇ ਪੋਲੇ ਪੈਰੀਂ ਉਸ ਦੇ ਪਿੱਛੇ ਗਿਆ। ਪਰ ਬੰਸੇ ਨੇ ਉਸੇ ਵੇਲੇ ਮੁੜ ਕੇ ਕਿਹਾ, "ਦਰਵਾਜ਼ਾ ਖੁੱਲ੍ਹਾ ਐ, ਉਥੇ ਹੀ ਵਿਹੜੇ ਵਿਚ ਬੈਠ ਮੈਂ ਹੁਣੇ ਆਈ।" ਪਰਵਾਨੇ ਦੀਆਂ ਮਿਥੀਆਂ ਮਨ ਵਿਚ ਹੀ ਰਹਿ ਗਈਆਂ।

ਇਸੇ ਤਰ੍ਹਾਂ ਭਜਨੇ ਦਾ ਕਿੱਸਾ ਸੀ। ਨਾਈਆਂ ਦੀ ਇਹ ਕੁੜੀ ਉਸ ਦੇ ਦੇਖਦਿਆਂ-ਦੇਖਦਿਆਂ ਜੁਆਨ ਹੋਈ। ਹੁਣ ਤਿੰਨ ਸਾਲਾਂ ਤੋਂ ਪਿੰਡ ਵਿਚ ਮਘਦੀ ਫਿਰਦੀ ਸੀ। ਪਰਵਾਨੇ ਦੇ ਘਰ ਭਜਨੇ ਆਉਂਦੀ ਤਾਂ ਉਸ ਦਾ ਦਿਲ ਲੁਹਿਆ ਜਾਂਦਾ। ਇਕ ਵਾਰੀ ਸਾਈ ਲਾ ਕੇ ਭਜਨੇ ਡੰਗਰਾਂ ਦੇ ਵਾੜੇ ਵਿਚ ਆਈ। ਪਰਵਾਨੇ ਨੇ ਉਸ ਦੀ ਬਾਹ ਫੜ ਲਈ, ਪਰ ਭਜਨੇ ਪਤਾ ਨਹੀਂ ਕਿਉਂ ਬਾਹ ਛੁਡਾ ਕੇ ਦੌੜ ਗਈ। ਪਰਵਾਨੇ ਨੇ ਇਸ ਘਟਨਾ ਨੂੰ ਜਾਗੀਰਦਾਰੀ ਸਮਾਜ ਦੀਆਂ ਮਜ਼ਬੂਤੀਆਂ ਦੇ ਸਿਰ ਮੜ੍ਹ ਦਿੱਤਾ ਤੇ ਦੋ ਇਨਕਲਾਬੀ ਨਜ਼ਮਾਂ ਲਿਖੀਆਂ।

ਜਦੋਂ ਮੈਂ ਹੁਣ ਚਾਹ ਦੀ ਦੁਕਾਨ ਵਿਚ ਪਰਵਾਨੇ ਨੂੰ ਸਿਰ ਸੁੱਟੀ ਬੈਠਾ ਦੇਖਿਆ ਤਾਂ ਅਫ਼ਸੋਸ ਹੋਇਆ। ਵਾਕਈ ਇਹ ਅੱਪਰੇਸ਼ਨ ਕੁਵੇਲੇ ਹੋਇਆ ਸੀ। ਤੇ ਪਿੰਡ ਦੀਆਂ ਤੀਵੀਆਂ ਵਿਚ ਇਸ ਦੀ ਚਰਚਾ ਹੋਰ ਵੀ ਮਾੜੀ ਸੀ। ਪਰਵਾਨੇ ਨੇ ਸਿਰ ਚੁੱਕਿਆ ਤੇ ਬੋਲਿਆ, "ਹੁਣ ਸਭ ਤੀਵੀਆਂ ਇਹੋ ਸੋਚਦੀਆਂ ਹੋਣਗੀਆਂ ਕਿ ਮੈਂ ਨਾਮਰਦ ਹਾਂ। ਬਕਵਾਸ ਹਾਂ। ਬਿਲਕੁਲ ਘਟੀਆ। ਹੁਣ ਮੇਰੇ ਨੇੜੇ ਕਿਸ ਲਗਣਾ ਹੈ।"

ਉਹ ਕਿਸ ਤਰ੍ਹਾਂ ਤੀਵੀਆਂ ਨੂੰ ਦੱਸ ਸਕਦਾ ਸੀ ਕਿ ਉਸ ਵਿਚ ਕੋਈ ਫ਼ਰਕ ਨਹੀਂ। ਆਪਣੇ ਅੰਦਰ ਉਹ ਉਤਨੀ ਹੀ ਸ਼ਕਤੀ ਮਹਿਸੂਸ ਕਰਦਾ ਸੀ। ਜਜ਼ਬਿਆਂ ਦੀ ਉਤਨੀ ਹੀ ਖਿੱਚੋਤਾਣ। ਵੇਗ ਦੀ ਉਤਨੀ ਹੀ ਮਜ਼ਬੂਤੀ ਤੇ ਤੀਬਰਤਾ। ਪਰ ਨਾਮਰਦ ਹੋਣ ਦੀ ਗੱਲ ਉਭਰ ਗਈ ਸੀ।

ਮੈਂ ਉਸ ਨੂੰ ਫਿਰ ਧੀਰਜ ਦਿੱਤਾ। ਉਹ ਖਿੰਝ ਕੇ ਬੋਲਿਆ, "ਬਕਵਾਸ ਨਾ ਕਰ! ਸਭ ਤੇਰੀ ਸ਼ਰਾਰਤ ਹੈ। ਤੂੰ ਹਮੇਸ਼ਾ ਲਈ ਮੇਰਾ ਬੇੜਾ ਗਰਕ ਕਰ ਦਿੱਤਾ ਹੈ। ਜੀ ਕਰਦਾ ਵਾਹਾ ਲੈ ਲਵਾਂ। ਮੇਰੇ ਜੀਣ ਦਾ ਕੋਈ ਹੱਸ ਨਹੀਂ।"

ਮੈਂ ਪੁੱਛਿਆ, "ਭਾਬੀ ਦਾ ਕੀ ਹਾਲ ਹੈ?" ਉਸ ਦੇ ਮੱਥੇ ਦੀ ਤਿਉੜੀ ਖੁੱਲ੍ਹੀ

ਤੇ ਪਹਿਲੀ ਵਾਰ ਅੱਖਾਂ ਵਿਚ ਰਤਾ ਕੁ ਚਮਕ ਆਈ। ਬੋਲਿਆ, "ਉਹ ਤਾਂ ਠੀਕ ਹੈ। ਬਸ ਉਸੇ ਨੂੰ ਫਾਇਦਾ ਹੋਇਆ।"

ਅਸੀਂ ਦੋ-ਚਾਰ ਗੱਲਾਂ ਹੋਰ ਕੀਤੀਆਂ ਤੇ ਉਹ ਚਲਾ ਗਿਆ। ਕਈ ਮਹੀਨੇ ਲੰਘ ਗਏ ਪਰਵਾਨਾ ਮੈਨੂੰ ਨਾ ਮਿਲਿਆ। ਮੈਂ ਦਿੱਲੀ ਇਕ ਕਾਨਫਰੰਸ ਤੇ ਗਿਆ ਸਾਂ। ਵਾਪਸ ਮੁੜਿਆ ਤਾਂ ਪਤਾ ਲੱਗਾ ਕਿ ਪਰਵਾਨਾ ਦੇ ਵਾਰੀ ਮੇਰੇ ਘਰ ਆ ਕੇ ਮੁੜ ਗਿਆ ਸੀ। ਮੈਂ ਆਪਣੀ ਬੀਵੀ ਨੂੰ ਪੁੱਛਿਆ, "ਕੋਈ ਖਾਸ ਕੰਮ ਸੀ?" ਉਸ ਨੇ ਉੱਤਰ ਦਿੱਤਾ ਕਿ ਸਿਰਫ ਮਿਲਣ ਲਈ ਬਿਹਬਲ ਸੀ।

ਐਤਵਾਰ ਨੂੰ ਮੈਂ ਹਾਲੇ ਮੰਜੇ ਉਤੇ ਬੈਠਾ ਚਾਹ ਹੀ ਪੀ ਰਿਹਾ ਸਾਂ ਕਿ ਪਰਵਾਨੇ ਨੇ ਜ਼ੋਰ-ਜ਼ੋਰ ਦੀ ਬੂਹਾ ਖੜਕਾਇਆ ਤੇ ਫਿਰ ਅੰਦਰ ਸਿੱਧਾ ਮੇਰੇ ਕਮਰੇ ਵਿਚ ਆ ਗਿਆ। ਉਸ ਨੇ ਲਾਲ ਟਾਈ ਲਾਈ ਹੋਈ ਸੀ।

ਮੈਂ ਪੁੱਛਿਆ, "ਸੁਣਾ ਕੀ ਹਾਲ ਹੈ?"

ਬੋਲਿਆ, "ਦਿਸਦਾ ਨਹੀਂ?" ਉਸ ਨੇ ਲਾਲ ਟਾਈ ਵੱਲ ਇਸ਼ਾਰਾ ਕੀਤਾ। "ਦੁਨੀਆਂ ਜਿੱਤ ਲਈ।"

ਉਸ ਦਾ ਚਿਹਰਾ ਖੁਸ਼ੀ ਨਾਲ ਤਿਲਮਿਲਾ ਰਿਹਾ ਸੀ। ਉਸ ਦੀਆਂ ਵਰਾਛਾਂ ਵਿਚੋਂ ਹਾਸਾ ਭੁੱਲ੍ਹ ਰਿਹਾ ਸੀ।

ਮੈਂ ਉਸ ਨੂੰ ਮੰਜੀ ਉਤੇ ਬਿਠਾਇਆ, ਚਾਹ ਪਿਲਾਈ ਤੇ ਗੱਲ ਪੁੱਛੀ। ਉਹ ਬੋਲਿਆ, "ਕਮਾਲ ਹੋ ਗਿਆ। ਸਾਲੀ ਤੀਵੀਂ ਦੇ ਮਨ ਦਾ ਕੀ ਪਤਾ ਹੁੰਦੇ। ਜਿਸ ਗੱਲ ਦਾ ਅਸੀਂ ਮਾਣ ਨਾਲ ਦਾਅਵਾ ਕਰਦੇ ਹਾਂ ਉਸ ਤੋਂ ਉਹ ਡਰਦੀ ਹੈ, ਜਿਸ ਗੱਲ ਤੋਂ ਅਸੀਂ ਡਰਦੇ ਹਾਂ ਉਸ ਨੂੰ ਮਾਣ ਨਾਲ ਸਵੀਕਾਰ ਕਰਦੀ ਹੈ। ਅਜੀਬ ਚੱਕਰ ਹੈ।"

ਮੈਂ ਪੁੱਛਿਆ, "ਗੱਲ ਕੀ ਹੈ?" ਉਹ ਹੱਸਿਆ। ਫਿਰ ਮੁਸ਼ਕਲ ਨਾਲ ਹਾਸਾ ਰੋਕ ਕੇ ਬੋਲਿਆ, "ਤੈਨੂੰ ਦੱਸਿਆ ਤਾਂ ਹੈ ਦੁਨੀਆਂ ਜਿੱਤ ਲਈ! ਲੈ ਸੁਣ। ਬੰਸੇ ਤਿੰਨ ਸਾਲਾਂ ਤੋਂ ਫੈਸਲਾ ਨਹੀਂ ਸੀ ਕਰਦੀ। ਸਥਾਤ ਨਹੀਂ ਸੀ ਟੱਪਣ ਦੇਂਦੀ। ਜਦੋਂ ਪਤਾ ਲੱਗਾ ਕਿ ਭਾਖੜਾ ਡੈਮ ਨੇ ਸਤਲੁਜ ਦੇ ਪਾਣੀ ਬੰਨ੍ਹ ਲਏ ਹਨ ਤਾਂ ਉਹ ਬੇ-ਖਬਰ ਹੋ ਗਈ। ਸਭ ਡਰ ਮੁੱਕ ਗਏ। ਹੁਣ ਜਦੋਂ ਵੀ ਲਫਟੈਨ ਸਾਹਿਬ ਬਾਹਰ ਜਾਂਦੇ ਨੇ ਮੈਂ ਬੰਸੇ ਕੋਲ ਹੁੰਦਾ ਹਾਂ। ਨਾਈਆਂ ਦੀ ਕੁੜੀ ਵੀ ਵਾੜੇ ਵਿਚ ਮਿਲਦੀ ਹੈ। ਅਜੀਬ ਨਸਾ ਹੈ। ਤੀਵੀਆਂ ਦੀ ਆਪਣੀ ਹੀ ਇਕ ਖੁਫੀਆ ਸਾਝ ਹੁੰਦੀ ਹੈ। ਸਭ ਨੂੰ ਪਤਾ ਲਗ ਗਿਆ ਕਿ ਮੈਥੋਂ ਕੋਈ ਖਤਰਾ ਨਹੀਂ। ਇਸ ਨਿਡਰਤਾ ਨੇ ਸਾਰੇ ਅਧੂਰੇ ਇਸ਼ਕ ਪੂਰੇ ਕਰ ਦਿੱਤੇ।" ਇਹ ਦੱਸ ਕੇ ਪਰਵਾਨੇ ਦੀ ਨਿੱਕੀ ਗਰਦਨ ਲੰਮੀ ਹੋ ਗਈ ਤੇ ਉਸ ਦਾ ਚਿਹਰਾ ਜਿੱਤ ਦੀ ਖੁਸ਼ੀ ਨਾਲ ਚਮਕਣ ਲੱਗਾ।

ਪੂਰੇ ਖੇਤ ਜਾਣ ਲੱਗੀ ਤਾਂ ਉਸ ਨੇ ਜੰਗੀਰ ਨੂੰ ਆਖਿਆ, "ਮੇਰੇ ਨਾਲ ਚਲੋਗਾ? ਲੱਡੂ ਦਿਉਂਗੀ ਖਾਣ ਨੂੰ।"

ਜੰਗੀਰ ਗਲੀ ਵਿਚ ਰੀਠੇ ਖੇਡ ਰਿਹਾ ਸੀ। ਰੀਠੇ ਹੂੰਝ ਕੇ ਖੀਸੇ ਵਿਚ ਪਾਏ ਤੇ ਪੂਰੇ ਨਾਲ ਤੁਰ ਪਿਆ।

ਪੂਰੇ ਜੱਟਾਂ ਦੀ ਜੁਆਨ ਕੁੜੀ ਸੀ ਜੋ ਗਿੱਧਾ ਪਾਉਣ ਤੇ ਪੀਂਘ ਬੂਟਣ ਵਿਚ ਸਭ ਤੋਂ ਅੱਗੇ ਸੀ। ਪਾਣੀ ਦੇ ਤਿੰਨ-ਤਿੰਨ ਘੜੇ ਸਿਰ ਤੇ ਚੁੱਕ ਕੇ ਖੂਹ ਤੋਂ ਆਉਂਦੀ। ਲੰਮੀ-ਝੰਮੀ ਪੂਰੇ ਨੂੰ ਮਜ਼ਾਲ ਹੈ ਕੋਈ ਖੰਘ ਵੀ ਜਾਂਦਾ। ਇਕ ਵਾਰ ਤੀਆਂ ਦੇ ਮੇਲੇ ਵਿਚੋਂ ਆਉਂਦੀ ਨੂੰ ਕਿਸੇ ਨੇ ਖੰਘੂਰਾ ਮਾਰਿਆ ਤਾਂ ਪੂਰੇ ਨੇ ਅੱਗੇ ਵੱਧ ਕੇ ਉਸ ਦੇ ਚੰਡ ਕੱਢ ਮਾਰੀ ਤਦ ਉਹ ਮਸਾਂ ਸਤਾਰਾਂ ਸਾਲ ਦੀ ਸੀ।

ਜੰਗੀਰ ਉਸ ਦੇ ਨਾਲ ਖੇਤ ਤੁਰ ਪਿਆ। ਪੂਰੇ ਦੇ ਸਿਰ ਉਤੇ ਰੋਟੀਆਂ ਦੀ ਥਹੀ ਤੇ ਲੱਸੀ ਦੀ ਬਲੂਣੀ ਸੀ। ਆਪਣੇ ਬਾਪੂ ਨੂੰ ਭੱਤਾ ਦੇਣ ਜਾਂਦਿਆਂ ਉਸ ਨੂੰ ਕਿਸੇ ਦੇ ਸਾਥ ਦੀ ਲੋੜ ਸੀ। ਜੰਗੀਰ ਭਾਵੇਂ ਦਸ ਸਾਲ ਦਾ ਸੀ ਪਰ ਪੂਰੇ ਲਈ ਇਕ ਸਮਾਜਕ ਸਹਾਰਾ ਸੀ, ਉਸ ਦੀ ਰੱਖਿਆ ਲਈ ਇਕ ਛਾਂ।

ਜਦੋਂ ਉਹ ਦੋਵੇਂ ਚੜ੍ਹੀਆਂ ਦੇ ਖੇਤ ਵਿਚੋਂ ਲੰਘਣ ਲੱਗੇ ਤਾਂ ਅੱਗੇ ਪਾਣੀ ਦਾ ਭਰਿਆ ਵੱਡਾ ਖਾਲ ਵਗ ਰਿਹਾ ਸੀ। ਜੰਗੀਰਾ ਖੜਾ ਹੋ ਗਿਆ ਤੇ ਆਖਿਆ, "ਮੈਂ ਨਹੀਂ ਜਾਣਾ ਅੱਗੇ।"

ਪੂਰੇ ਨੇ ਆਪਣੀ ਸਲਵਾਰ ਉੜ੍ਹੀ ਕਿ ਗੋਡਿਆਂ ਤੋਂ ਉਪਰ ਤੀਕ ਚੜ੍ਹਾਈ ਤੇ ਆਖਿਆ, "ਚੜ੍ਹ ਮੇਰੇ ਕੰਧਾੜੇ। ਮੈਂ ਅਜਿਹੇ ਕਈ ਖਾਲ ਟੱਪੇ ਨੇ।"

ਜੰਗੀਰ ਉਸ ਦੇ ਕੰਧਾੜੇ ਚੜ੍ਹ ਗਿਆ। ਪੂਰੇ ਨੇ ਖੱਬਾ ਹੱਥ ਪਿੱਠ ਪਿੱਛੇ ਕਰਕੇ ਉਸ ਨੂੰ ਸਹਾਰਾ ਦਿੱਤਾ, ਸੱਜੇ ਹੱਥ ਨਾਲ ਰੋਟੀਆਂ ਦੀ ਥਹੀ ਤੇ ਲੱਸੀ ਦੀ ਬਲੂਣੀ

ਸਾਂਭੀ ਤੇ ਵਗਦੇ ਖਾਲ ਵਿਚ ਉਤਰ ਗਈ। ਜਦੋਂ ਜੰਗੀਰ ਖਿਸਕ ਕੇ ਲਮਕਣ ਲੱਗਿਆ ਤਾਂ ਪੂਰੇ ਨੇ ਹੰਭਲਾ ਮਾਰ ਕੇ ਫਿਰ ਉਸ ਨੂੰ ਉਪਰ ਕਰ ਲਿਆ ਤੇ ਉਹ ਉਸ ਦੇ ਮੋਢਿਆਂ ਉੱਤੇ ਦੀ ਉਲਰ ਆਇਆ। ਜੰਗੀਰ ਨੂੰ ਪੂਰੇ ਦੀ ਭਿੱਜੀ ਗਰਦਨ ਤੇ ਗੁੰਦਵੇਂ ਸਰੀਰ ਦੀ ਬਾਸ ਆਈ ਜਿਵੇਂ ਚਰ੍ਹੀਆਂ ਵਿਚੋਂ ਆਉਂਦੀ ਹੈ।

ਖਾਲ ਟੱਪ ਕੇ ਉਸ ਨੇ ਜੰਗੀਰ ਨੂੰ ਉਤਾਰਿਆ ਤਾਂ ਉਹ ਉਸ ਦੀ ਪਿੱਠ ਉਪਰੋਂ ਘਿਸਰਦਾ ਹੋਇਆ ਹੇਠਾਂ ਆ ਲੱਥਾ। ਪੂਰੇ ਦੀ ਸਲਵਾਰ ਦੇ ਪਹੁੰਚੇ ਭਿੱਜ ਗਏ ਸਨ ਤੇ ਨੰਗੀਆਂ ਲੱਤਾਂ ਉਪਰੋਂ ਦੀ ਪਾਣੀ ਚੋ ਰਿਹਾ ਸੀ। ਉਸ ਨੇ ਸਲਵਾਰ ਖਿੱਚ ਕੇ ਠੀਕ ਕੀਤੀ ਤੇ ਜੰਗੀਰ ਵਲ ਦੇਖ ਕੇ ਬੋਲੀ, "ਬੜਾ ਭਾਰਾ ਏਂ ਤੂੰ।"

ਪੂਰੇ ਨੂੰ ਸਾਹ ਚੜ੍ਹਿਆ ਹੋਇਆ ਸੀ। ਇਹ ਸਾਹ ਇਸ ਤਰ੍ਹਾਂ ਨਹੀਂ ਸੀ ਜਿਵੇਂ ਉਹ ਦੌੜ ਕੇ ਆਈ ਹੋਵੇ। ਇਹ ਗਰਮ-ਗਰਮ ਸਕਤੀਸ਼ਾਲੀ ਸਾਹ ਸੀ, ਜਿਉਂ ਰੇਤੇ ਦੀ ਲੂ ਹੁੰਦੀ ਹੈ ਜੋ ਵਾਵਰੇਲਾ ਬਣਨ ਲਈ ਕੰਬ ਰਹੀ ਹੋਵੇ। ਉਸ ਦੀਆਂ ਅੱਖਾਂ ਵਿਚ ਸੋਕ ਸੀ। ਉਹ ਪੱਥਾਂ ਭਾਰ ਬੈਠ ਗਈ ਤੇ ਜੰਗੀਰ ਨੂੰ ਫੜ ਕੇ ਬੋਲੀ, "ਬੜਾ ਭਾਰਾ ਏਂ ਤੂੰ। ਲਿਆ ਤੇਰੀਆਂ ਗੱਲਾਂ ਪੱਟਾਂ।"

ਉਸ ਨੇ ਜੰਗੀਰ ਨੂੰ ਛਾਤੀ ਨਾਲ ਲਾ ਕੇ ਘੁੱਟ ਲਿਆ ਤੇ ਉਸ ਦੀਆਂ ਗੱਲਾਂ ਪੱਟਣ ਲੱਗੀ। ਉਹ ਰੋ ਪਿਆ।

ਉਹ ਬੋਲੀ, "ਤੂੰ ਇਸੇ ਲਾਇਕ ਏਂ ਕਿ ਤੇਰੀਆਂ ਗੱਲਾਂ ਪੱਟੀਆਂ ਜਾਣ।"

ਉਸ ਦੀਆਂ ਗੱਲਾਂ ਉਤੇ ਲਾਲ ਡੱਬ ਉਭਰ ਆਏ, ਪੂਰੇ ਫੁਕਾ ਮਾਰਨ ਲੱਗੀ।

ਜੰਗੀਰ ਚੁੱਪ ਹੋ ਗਿਆ ਤੇ ਉਹ ਦੋਵੇਂ ਫਿਰ ਤੁਰਨ ਲੱਗੇ।

ਇਕ ਦਮ ਚਰ੍ਹੀਆਂ ਵਿਚੋਂ ਕੋਈ ਛਾਲ ਮਾਰ ਕੇ ਨਿਕਲਿਆ ਤੇ ਉਸ ਨੇ ਪੂਰੇ ਨੂੰ ਬਾਹੋਂ ਫੜ ਲਿਆ। ਇਹ ਤਰਖਾਣਾਂ ਦਾ ਮੁੰਡਾ ਕੈਲਾ ਸੀ ਜੋ ਸਰਾਬ ਪੀ ਕੇ ਆਪਣੇ ਪਿਉ ਨਾਲ ਲੜਦਾ ਹੁੰਦਾ ਸੀ। ਜੰਗੀਰ ਡਰ ਗਿਆ।

ਪੂਰੇ ਬੋਲੀ, "ਤੂੰ ਡਰ ਨਾ। ਮੈਂ ਇਸ ਨੂੰ ਸਿੱਧਾ ਕਰਦੀ ਹਾਂ।"

ਦੋਹਾਂ ਵਿਚ ਝੜਪ ਜਿਹੀ ਹੋਈ ਤੇ ਕੈਲਾ ਪੂਰੇ ਨੂੰ ਧੁੰਹਦਾ ਹੋਇਆ ਚਰ੍ਹੀਆਂ ਵਿਚ ਲੈ ਵੜਿਆ। ਜੰਗੀਰ ਨੇ "ਛੱਡ ਦੇ! ਛੱਡ ਦੇ!" ਸੁਣਿਆ ਤੇ ਫੇਰ ਪੂਰੇ ਦੀ ਆਵਾਜ਼ ਗੁਆਚ ਗਈ, ਚਰ੍ਹੀ ਦੇ ਟਾਂਡੇ ਟੁੱਟਣ ਦੀ ਤੇ ਪੱਤਿਆਂ ਦੇ ਮਿੱਧਣ ਦੀਆਂ ਆਵਾਜ਼ਾਂ ਆਈਆਂ। ਉਹ ਉਥੇ ਚੁੱਪ-ਚਾਪ ਸਹਿਮਿਆ ਖੜਾ ਰਿਹਾ।

ਕੁਝ ਦੇਰ ਪਿੱਛੋਂ ਪੂਰੇ ਬਾਹਰ ਆਈ ਤਾਂ ਉਸ ਦੀ ਚੁੰਨੀ ਰੁਲੀ ਹੋਈ ਸੀ। ਉਹ ਬੋਲੀ, "ਹਰਾਮੀ ਦੌੜ ਗਿਆ।"

ਉਸ ਨੇ ਰੋਟੀਆਂ ਦੀ ਥਹੀ ਸਾਂਭੀ ਤੇ ਲੱਸੀ ਦੀ ਬਲੂਣੀ ਵੀ ਜਿਸ ਵਿਚੋਂ ਸਾਰੀ ਲੱਸੀ ਡੁੱਲ੍ਹ ਗਈ ਸੀ। ਜੰਗੀਰ ਨੂੰ ਉਸ ਨੇ ਘੁੱਟ ਕੇ ਫੜ ਲਿਆ ਤੇ ਬੋਲੀ, "ਦੱਸੀਂ ਨਾ ਕਿਸੇ ਨੂੰ ਮੇਰਾ ਵੀਰ, ਮੈਂ ਤੈਨੂੰ ਲੱਭੂ ਦੇਵਾਂਗੀ।"

ਚੁੰਨੀ ਦੇ ਲੜ ਨੂੰ ਖੋਲ੍ਹ ਕੇ ਉਸ ਨੇ ਦੋ ਪੀਲੇ ਲੱਭੂ ਦਿੱਤੇ। ਜੰਗੀਰ ਨੇ ਇਹ ਲੱਭੂ ਫੜ ਲਏ ਤੇ ਹੌਲੀ-ਹੌਲੀ ਖਾਣ ਲੱਗਾ। ਇਹ ਮਿੱਠੀ ਰਿਸਵਤ ਉਸ ਨੂੰ ਬਹੁਤ ਸੁਆਦ ਲੱਗੀ।

ਉਹ ਦੋਵੇਂ ਤੁਰਦੇ ਹੋਏ ਖੇਤ ਪਹੁੰਚੇ। ਪੂਰੇ ਦੇ ਬਾਪੂ ਨੇ ਹਲ ਛੱਡ ਦਿੱਤਾ ਤੇ

ਰੋਟੀ ਖਾਣ ਨਿੱਕੇ ਪਿੱਪਲ ਹੇਠਾਂ ਆ ਬੈਠਾ।

ਪੂਰੇ ਨੇ ਕਿਹਾ, "ਖਾਲ ਟੱਪਣ ਲੱਗੀ ਤਾਂ ਬਲੂਣੀ ਡਿੱਗ ਪਈ। ਸਾਰੀ ਲੱਸੀ ਡੁੱਲ੍ਹ ਗਈ। ਹੁਣ ਗੰਢੇ ਨਾਲ ਹੀ ਰੋਟੀ ਖਾ ਲੈ ਬਾਪੂ।"

ਰੋਟੀ ਦੇ ਕੇ ਉਹ ਮੁੜੀ ਤਾਂ ਜੰਗੀਰ ਉਸ ਦੇ ਨਾਲ ਸੀ। ਪੂਰੇ ਦੇ ਸਿਰ ਦਾ ਭਾਰ ਹਲਕਾ ਸੀ ਤੇ ਪੈਰਾਂ ਵਿਚ ਫੁਰਤੀ, ਜਿਵੇਂ ਉਹ ਬਹੁਤ ਵੱਡਾ ਕੰਮ ਮੁਕਾ ਕੇ ਆਈ ਹੋਵੇ।

ਖਾਲ ਟੱਪਣ ਲੱਗਿਆਂ ਪੂਰੇ ਨੇ ਫਿਰ ਗੋਡਿਆਂ ਤੋਂ ਉਪਰ ਤਕ ਸਲਵਾਰ ਉੜਗੀ ਤੇ ਜੰਗੀਰ ਨੂੰ ਕੰਧੜੇ ਚੁੱਕਿਆ। ਦੋ ਪਲਾਂਘਾਂ ਵਿਚ ਖਾਲ ਪਾਰ ਕਰਕੇ ਉਸ ਨੂੰ ਉਤਾਰ ਦਿੱਤਾ। ਜੰਗੀਰ ਨੂੰ ਫਿਰ ਉਸ ਦੀ ਗਿੱਲੀ ਗਰਦਨ ਤੇ ਖੱਦਰ ਦੀ ਕੁੜਤੀ ਦੀ ਬਾਸ ਆਈ। ਅਜੀਬ ਖੱਟੀ-ਮਿੱਠੀ ਬਾਸ ਸੀ ਜਿਵੇਂ ਚਰ੍ਹੀ ਦੇ ਰਸ ਵਿਚ ਲੱਸੀ ਘੁਲੀ ਹੋਵੇ।

ਰਸਤੇ ਵਿਚ ਉਸ ਨੇ ਜੰਗੀਰ ਨੂੰ ਪਿਆਰ ਨਾਲ ਘੁੱਟ ਕੇ ਆਖਿਆ, "ਕਿਸੇ ਨੂੰ ਦੱਸੀਂ ਨਾ ਮੇਰਾ ਵੀਰ।"

ਜੰਗੀਰ ਨੇ ਇਹ ਗੱਲ ਕਿਸੇ ਨੂੰ ਨਾ ਦੱਸੀ। ਉਸ ਦੇ ਦਿਲ ਵਿਚ ਪੂਰੇ ਲਈ ਹਿਤ ਸੀ ਤੇ ਇਸ ਗੱਲ ਦਾ ਦਰਦ ਵੀ ਕਿ ਉਸ ਨੂੰ ਚਰ੍ਹੀਆਂ ਵਿਚ ਤਖਾਣਾ ਦੇ ਬਦਮਾਸ਼ ਕੈਲੇ ਨੇ ਘੇਰ ਕੇ ਧੁੰਹਿਆ ਸੀ।

ਸਾਲ ਪਿੱਛੋਂ ਪੂਰੇ ਵਿਆਹੀ ਗਈ। ਉਸ ਦੇ ਵਿਹੜੇ ਵਿਚ ਵੋਲਕੀ ਖੜਕਦੀ ਤੇ ਗਿੱਧਾ ਮਚਦਾ। ਉਠਾ ਉਤੇ ਚੜ੍ਹ ਕੇ ਧਾਮ ਕੋਟ ਤੋਂ ਜੰਵ ਆਈ। ਸਾਰਿਆਂ ਨੇ ਸਰਾਬ ਪੀ ਕੇ ਲੁੱਚੀਆਂ ਬੋਲੀਆਂ ਪਾਈਆਂ। ਤੜਕੇ ਆਨੰਦ ਪੜ੍ਹੇ ਗਏ ਤੇ ਪੂਰੇ ਸਹੁਰੇ ਜਾਣ ਲਈ ਤਿਆਰ ਹੋਈ।

ਜੰਗੀਰ ਵਿਹੜੇ ਵਿਚ ਖੜਾ ਸੀ। ਪੂਰੇ ਅੰਦਰਲੇ ਕੋਠੇ ਸਹੇਲੀਆਂ ਵਿਚ ਘਿਰੀ ਬੈਠੀ ਸੀ। ਜੰਗੀਰ ਅੰਦਰ ਗਿਆ। ਤਾਂ ਪੂਰੇ ਨੇ ਸੁਰਮੇ ਵਾਲੀਆਂ ਅੱਖਾਂ ਨਾਲ ਉਸ ਨੂੰ ਦੇਖਿਆ। ਉਸ ਨੇ ਰੋਸ਼ਮੀ ਸੂਟ ਪਾਇਆ ਹੋਇਆ ਸੀ ਤੇ ਸਿਲਮੇ ਸਿਤਾਰੇ ਵਾਲੇ ਸਲੀਪਰ। ਵਿਆਹ ਤੋਂ ਪਹਿਲਾਂ ਉਸ ਨੇ ਠੋਡੀ ਉਤੇ ਤਿੰਨ ਹਰੇ ਦਾਣੇ ਖੁਣਾ ਲਏ ਸਨ ਜੋ ਸੁਹਣੇ ਲਗਦੇ ਸਨ। ਉਸ ਦੇ ਸਿਰ ਉਤੇ ਭਾਰੀ ਗੋਟੇ ਵਾਲੀ ਚੁੰਨੀ ਸੀ। ਉਹ ਬੋਲੀ, "ਚੰਗਾ ਹੋਇਆ ਤੂੰ ਆ ਗਿਆ। ਬਸ ਤੈਨੂੰ ਮਿਲਣਾ ਰਹਿੰਦਾ ਸੀ। ਮੇਰੇ ਵਿਆਹ ਦੀ ਮਠਿਆਈ ਖਾਧੀ?"

ਉਸ ਨੇ ਖੁੱਜੇ ਵਿਚ ਪਏ ਟੋਕਰੇ ਵਿਚੋਂ ਦੋ ਰਾਬ ਦੇ ਲੱਭੂ ਕੱਢ ਕੇ ਉਸ ਨੂੰ ਫੜਾਏ।

"ਲੈ।"

ਉਸ ਦੀ "ਲੈ" ਵਿਚ ਅਣ-ਕਹੇ ਇਹ ਸ਼ਬਦ ਵੀ ਗੂੰਜ ਰਹੇ ਸਨ, "ਦੱਸੀਂ ਨਾ ਕਿਸੇ ਨੂੰ।"

ਪੂਰੇ ਸਹੁਰੇ ਚਲੀ ਗਈ। ਕਈ ਸਾਲ ਗੁਜਰ ਗਏ।

ਜੰਗੀਰ ਪੰਜਵੀਂ ਪਾਸ ਕਰਕੇ ਵੱਡੇ ਸਕੂਲ ਵਿਚ ਦਾਖਿਲ ਹੋਇਆ। ਉਥੋਂ ਦਸਵੀਂ ਕੀਤੀ। ਫੇਰ ਲਾਹੌਰ ਜਾ ਕੇ ਕਾਲਜ ਵਿਚ ਪੜ੍ਹਨ ਲੱਗਾ। ਜਦੋਂ ਗਰਮੀਆਂ

ਦੀਆਂ ਛੁੱਟੀਆਂ ਵਿਚ ਪਿੰਡ ਆਉਂਦਾ ਤਾਂ ਕਈ ਵਾਰ ਪੂਰੇ ਤੀਆਂ ਝੁਟਣ ਪੈਕੇ ਆਈ ਹੁੰਦੀ। ਹੁਣ ਜੰਗੀਰ ਨੂੰ ਲੱਡੂਆਂ ਵਾਲੀ ਗੱਲ ਹੋਰ ਵੀ ਅਜੀਜ਼ ਹੋ ਗਈ ਸੀ। ਉਸ ਨੇ ਕਦੇ ਕਿਸੇ ਕੋਲ ਇਸ ਦਾ ਜ਼ਿਕਰ ਨਹੀਂ ਸੀ ਕੀਤਾ। ਇਸ ਨੂੰ ਕਿਸੇ ਸੂਰਮੇ ਦੇ ਬਚਨ ਵਾਂਗ ਪਾਲ ਰਿਹਾ ਸੀ।

ਬੀ. ਏ. ਪਾਸ ਕਰਕੇ ਜੰਗੀਰ ਪਿੰਡ ਆਇਆ ਤਾਂ ਪਤਾ ਲੱਗਾ ਕਿ ਪੂਰੇ ਪੈਕੇ ਆਈ ਹੋਈ ਹੈ। ਉਹ ਹੁਣ ਉਨੀ ਸਾਲ ਦਾ ਸੀ ਤੇ ਪੂਰੇ ਛੱਬੀ ਸਾਲ ਦੀ। ਉਸ ਦੇ ਦੋ ਨਿਆਣੇ ਹੋ ਗਏ ਸਨ...ਸੱਤ ਸਾਲ ਦਾ ਪੁੱਤ ਤੇ ਤਿੰਨ ਸਾਲ ਦੀ ਧੀ।

ਉਹ ਪੂਰੇ ਦੇ ਘਰ ਉਸ ਨੂੰ ਮਿਲਣ ਗਿਆ ਤਾਂ ਉਹ ਵਿਹੜੇ ਵਿਚ ਬੈਠੀ ਰੋਟੀਆਂ ਪਕਾ ਰਹੀ ਸੀ। ਉਸ ਦੀ ਧੀ ਸੁੱਤੀ ਪਈ ਸੀ ਤੇ ਉਸ ਦਾ ਪੁੱਤ ਉਸ ਦੇ ਸਾਹਮਣੇ ਬੈਠਾ ਮਖਣੀ ਨਾਲ ਟੁੱਕ ਖਾ ਰਿਹਾ ਸੀ। ਜੰਗੀਰ ਨੂੰ ਦੇਖਣਸਾਰ ਪੂਰੇ ਨੇ ਪੀੜ੍ਹੀ ਦਿੱਤੀ ਤੇ ਪੁੱਛਿਆ ਕਿ ਉਹ ਕਦੋਂ ਆਇਆ ਸੀ। ਉਸ ਨੂੰ ਰੋਟੀ ਖਾਣ ਲਈ ਆਖਿਆ ਤੇ ਮਖਣੀ ਵਾਲੀ ਲੱਸੀ ਪੀਣ ਲਈ। ਜੰਗੀਰ ਨੇ ਆਖਿਆ ਕਿ ਉਹ ਕਾਲਜ ਜਾ ਕੇ ਚਾਹ ਪੀਣਾ ਚਿੱਝ ਗਿਆ ਸੀ, ਲੱਸੀ ਨਹੀਂ।

ਪੂਰੇ ਨਾਲ ਦੇ-ਚਾਰ ਗੱਲਾਂ ਕੀਤੀਆਂ ਤਾਂ ਪਤਾ ਲੱਗਾ ਕਿ ਉਹ ਆਪਣੇ ਬਾਪੂ ਲਈ ਭੱਤਾ ਲੈ ਕੇ ਹੁਣੇ ਖੇਤ ਜਾਵੇਗੀ। ਉਸ ਦਾ ਪੁੱਤ ਵੀ ਉਸ ਦੇ ਨਾਲ ਜਾਣ ਲਈ ਤਿਆਰ ਸੀ।

ਪੂਰੇ ਦਾ ਗੁੰਦਵਾਂ ਸਰੀਰ ਨੌਂ ਸਾਲਾਂ ਵਿਚ ਹੋਰ ਭਰ ਗਿਆ ਸੀ। ਪੀਲੀ ਕੁੜਤੀ ਹੇਠ ਉਸ ਦੀਆਂ ਛਾਤੀਆਂ ਹੋਰ ਭਰ ਉਠੀਆਂ ਸਨ। ਛਟੀਆਂ ਦੀ ਅੱਗ ਬਾਰ-ਬਾਰ ਭੜਕਦੀ ਤੇ ਉਸ ਦਾ ਚਿਹਰਾ ਦਮਕ ਉਠਦਾ। ਉਹ ਬਾਰ-ਬਾਰ ਸਿਰ ਦੀ ਚੁੰਨੀ ਨਾਲ ਮੂੰਹ ਤੋਂ ਮੁੜ੍ਹਕਾ ਪੂੰਝਦੀ।

ਰੋਟੀਆਂ ਪਕਾ ਕੇ ਉਹ ਵਿਹਲੀ ਹੋਈ ਤਾਂ ਉਸ ਨੇ ਮੂੰਹ-ਹੱਥ ਧੋਤਾ। ਸਿਰ ਉਤੇ ਈਨੂੰ ਰੱਖ ਕੇ ਉਸ ਨੇ ਰੋਟੀਆਂ ਦੀ ਥਰੀ ਤੇ ਲੱਸੀ ਦੀ ਬਲੂਣੀ ਟਿਕਾਈ ਤੇ ਪੁੱਤ ਨੂੰ ਨਾਲ ਲੈ ਕੇ ਖੇਤ ਵਲ ਤੁਰ ਪਈ।

ਜੰਗੀਰ ਨੇ ਉਸ ਨੂੰ ਜਾਂਦੀ ਨੂੰ ਦੇਖਿਆ ਤਾਂ ਪਿੱਛੋਂ ਉਹੀ ਨੌਂ ਸਾਲ ਪਹਿਲੇ ਵਾਲੀ ਪੂਰੇ ਜਾਪੀ। ਉਹੀ ਚਾਲ, ਉਹੀ ਅੰਦਾਜ਼, ਉਹੀ ਭੱਤਾ ਤੇ ਲੱਸੀ। ਇਕ ਦਮ ਉਸ ਦੇ ਮਨ ਅੰਦਰ ਕੋਈ ਗੱਲ ਤਿੜਕੀ। ਉਹ ਉਨ੍ਹਾਂ ਦੇ ਘਰੋਂ ਨਿਕਲਿਆ ਜਾ ਕੇ ਲੱਡੂ ਖਰੀਦੇ ਤੇ ਖੇਤ ਵਲ ਤੁਰ ਪਿਆ। ਇਕ ਪਾਸਿਉਂ ਟਿੱਬੇ ਲੰਘ ਕੇ ਉਹ ਕਾਹਲੀ-ਕਾਹਲੀ ਖਾਲ ਟੱਪਿਆ ਤੇ ਪੂਰੇ ਤੋਂ ਪਹਿਲਾਂ ਹੀ ਪਹੁੰਚ ਕੇ ਚਰ੍ਹੀਆਂ ਵਿਚ ਲੁਕ ਗਿਆ।

ਉਹ ਕੰਨ ਲਾ ਕੇ ਪੂਰੇ ਦੀ ਬਿੜਕ ਲੈਣ ਲੱਗਾ। ਥੋੜ੍ਹੇ ਚਿਰ ਪਿੱਛੋਂ ਹੀ ਉਸ ਨੂੰ ਖਾਲ ਦੇ ਪਰਲੇ ਪਾਸੇ ਪੂਰੇ ਤੇ ਉਸ ਦੇ ਪੁੱਤ ਦੀਆਂ ਮੱਧਮ ਆਵਾਜ਼ਾਂ ਆਈਆਂ। ਵੇਰ ਖਾਲ ਵਿਚ ਪਾਣੀ ਦੀ ਛੱਲਪ-ਛੱਲਪ। ਉਸ ਨੇ ਚਰ੍ਹੀ ਦੇ ਟਾਂਡਿਆਂ ਵਿਚੋਂ ਹੀ ਦੇਖਿਆ ਕਿ ਪੂਰੇ ਪੁੱਤ ਨੂੰ ਖਾਲ ਟਪਾ ਕੇ ਉਸ ਨੂੰ ਕੰਧਾੜੇ ਤੋਂ ਉਤਾਰ ਰਹੀ ਸੀ। ਉਸ ਦੀ ਕਾਲੀ ਸਲਵਾਰ ਗੋਡਿਆਂ ਤੋਂ ਉਪਰ ਤਕ ਉੜ੍ਹਗੀ ਹੋਈ ਸੀ ਤੇ ਨੰਗੀਆਂ ਲੱਤਾਂ ਉਤੋਂ ਦੀ ਪਾਣੀ ਚੋ ਰਿਹਾ ਸੀ। ਉਹ ਸਲਵਾਰ ਦਾ ਭਿੱਜਿਆ ਪਹੁੰਚਾ ਪੱਟਾ ਉਤੋਂ ਹੇਠਾ ਖਿੱਚਣ ਦੀ ਕੋਸ਼ਿਸ਼ ਕਰ ਰਹੀ ਸੀ। ਪੱਟਾ ਤੇ ਸਲਵਾਰ ਦਾ ਸੰਗਰਾਮ

ਦੇਖ ਕੇ ਜੰਗੀਰ ਨੂੰ ਅਜੀਬ ਝੁਣਝੁਣੀ ਜਿਹੀ ਮਹਿਸੂਸ ਹੋਈ। ਪੱਤਿਆਂ ਦੇ ਮਿੱਧੇ ਜਾਣ ਤੇ ਟਾਂਡਿਆਂ ਦੇ ਟੁੱਟਣ ਦੀਆਂ ਆਵਾਜ਼ਾਂ ਸੁਣੀਆਂ ਤੇ ਉਸ ਦਾ ਸਾਹ ਤੱਤਾ ਹੋ ਗਿਆ। ਉਹ ਚਰ੍ਹੀ ਨੂੰ ਲਿਤਾੜਦਾ ਤੇਜ਼ੀ ਨਾਲ ਬਾਹਰ ਨਿਕਲਿਆ ਤੇ ਛਾਲ ਮਾਰ ਕੇ ਪੂਰੇ ਅੱਗੇ ਆ ਖਲੋਤਾ। ਉਸ ਨੂੰ ਦੇਖ ਕੇ ਮਾਂ-ਪੁੱਤ ਠਠੰਬਰ ਗਏ।

ਉਸ ਨੇ ਪੂਰੇ ਨੂੰ ਬਾਹਰ ਤੋਂ ਫੜਿਆ ਤਾਂ ਉਹ ਸੋਰਨੀ ਵਾਂਗ ਝਪਟੀ। "ਤੈਨੂੰ ਸਰਮ ਨਹੀਂ ਆਉਂਦੀ? ਲੁੱਚਾ ਕਿਸੇ ਥਾਂ ਦਾ!"

"ਲੁੱਚਾ" ਸ਼ਬਦ ਨੇ ਜੰਗੀਰ ਨੂੰ ਸ਼ਕਤੀ ਦਿੱਤੀ। ਇਕ ਅਭੜਵਾਹਾ ਹੋਸਲਾ। ਉਸ ਨੇ ਆਪਣੀ ਪਕੜ ਮਜ਼ਬੂਤ ਕਰਕੇ ਪੂਰੇ ਨੂੰ ਖਿੱਚਿਆ ਤੇ ਧੁੰਹਦਾ ਹੋਇਆ ਚਰ੍ਹੀ ਵਿਚ ਲੈ ਵੜਿਆ।

ਪੂਰੇ ਦਾ ਪੁੱਤ ਉਸੇ ਥਾਂ ਸਹਿਮਿਆ ਖੜਾ ਰਹਿ ਗਿਆ। ਉਸ ਨੂੰ ਆਪਣੀ ਮਾਂ ਦੇ ਸ਼ਬਦ "ਛੱਡ ਦੇ! ਸਰਮ ਨਹੀਂ ਆਉਂਦੀ?" ਪੱਤਿਆਂ ਦੀ ਅੰਨ੍ਹੀ ਸਰਸਰ ਵਿਚੋਂ ਸੁਣੇ। ਇਕ ਦੱਬੀ ਰੀਖ ਚਰ੍ਹੀਆਂ ਵਿਚੋਂ ਉਨੀ ਜੋ ਸਾਵੇ ਕੂਲੇ ਪੱਤਿਆਂ ਵਿਚ ਗੁਆਚ ਗਈ। ਫਿਰ ਟਾਢੇ ਟੁੱਟਣ ਤੇ ਪੱਤਿਆਂ ਦੇ ਮਧੋਲਣ ਦਾ ਸੋਰ। ਨਿੱਕੇ ਮੁੰਡੇ ਦਾ ਦਿਲ ਧਕ-ਧਕ ਕਰਨ ਲੱਗਾ।

ਕੁਝ ਚਿਰ ਪਿੱਛੋਂ ਪੂਰੇ ਬਾਹਰ ਨਿਕਲੀ ਤੇ ਉਸ ਦੇ ਮਗਰੋ-ਮਗਰ ਸਾਫਾ ਬੰਨ੍ਹਦਾ ਜੰਗੀਰ।

ਪੂਰੇ ਨੇ ਉਸ ਨੂੰ ਆਖਿਆ, "ਚਲਾ ਜਾ ਹੁਣ ਏਥੋਂ!"

ਜੰਗੀਰ ਅੱਗੇ ਵਧਿਆ ਤੇ ਉਸ ਨੇ ਸਾਢੇ ਦਾ ਲੜ ਖੋਲ੍ਹ ਕੇ ਦੋ ਲੱਡੂ ਕੱਢੇ ਤੇ ਪੂਰੇ ਦੇ ਪੁੱਤ ਨੂੰ ਦੇ ਦਿੱਤੇ। ਮੁੰਡੇ ਨੇ ਲੱਡੂ ਫੜ ਲਏ ਤੇ ਮਾਂ ਵੱਲ ਦੇਖਿਆ।

ਪੂਰੇ ਨੇ ਪੁੱਤ ਨੂੰ ਘੁੱਟ ਕੇ ਹਿੱਕ ਨਾਲ ਲਾ ਲਿਆ ਤੇ ਆਖਿਆ, "ਲੱਡੂ ਖਾ ਲੈ। ਦੱਸੀ ਨਾ ਕਿਸੇ ਨੂੰ ਮੇਰਾ ਪੁੱਤ।"

ਜੰਗੀਰ ਖਾਲ ਟੱਪ ਕੇ ਪਿੰਡ ਨੂੰ ਤੁਰ ਪਿਆ। ਉਸ ਨੇ ਭੱਤਾ ਤੇ ਲੱਸੀ ਦੀ ਬਲੂਣੀ ਸਿਰ ਤੇ ਚੁੱਕੀ ਹੋਈ ਸੀ।

ਉਸ ਦਾ ਪੁੱਤ ਲੱਡੂ ਖਾਂਦਾ ਉਸ ਦੇ ਨਾਲ ਤੁਰ ਜਾਂਦਾ ਸੀ।

ਮਿਰਚਾਂ ਵਾਲਾ ਸਾਧ

ਬਾਬਾ ਢੇਰੁ ਮੰਨਿਆ ਹੋਇਆ ਘੋਰੀ ਤੇ ਹਨੀ ਸਾਧ ਸੀ।

ਸਿੱਧਾਂ ਵਾਲੇ ਬੋਹੜ ਦੇ ਵੱਡੇ ਪੱਕੇ ਚੌਤਰੇ ਉਤੇ ਸਿਰਕੀਆਂ ਤੇ ਝਾਫੇ ਜੋੜ ਕੇ ਉਸ ਨੇ ਆਪਣਾ ਡੇਰਾ ਜਮਾਇਆ ਹੋਇਆ ਸੀ। ਬੋਹੜ ਦੇ ਅਨੇਕਾਂ ਡਾਹਣਿਆਂ ਵਿਚੋਂ ਦੇ ਮੋਟੇ ਡਾਹਣੇ ਪਿੰਡ ਵਾਲੇ ਪਾਸੇ ਦੁਸਾਂਗੜ ਵਾਂਗ ਵੈਲੇ ਹੋਏ ਸਨ, ਜਿਨ੍ਹਾਂ ਦੇ ਭਾਰੇ ਦਾੜ੍ਹੇ ਚੌਤਰੇ ਨਾਲ ਲਗਦੇ ਸਨ। ਉਹ ਕਿਸੇ ਪੁਰਾਣੇ ਮੰਦਰ ਦੇ ਦੁਆਰ ਵਾਂਗ ਉਸ ਦੇ ਡੇਰੇ ਦਾ ਮੱਥਾ ਬੰਨ੍ਹਦੇ ਸਨ।

ਦਿਨ ਚੜ੍ਹਦੇ ਨੂੰ ਉਸ ਦੇ ਪੂਣੇ ਉਤੇ ਲੰਗੜਾ ਚਰੰਜੀ ਬਾਹਮਣ ਤੇ ਪਿੰਡ ਦਾ ਮੋਹੜੀ-ਗੱਡ ਅੰਨ੍ਹਾ ਨੱਥੂ ਆ ਬੈਠਦੇ। ਨਾਲ ਹੀ ਦੇ-ਤਿੰਨ ਨਿਖੱਟੂ ਅਮਲੀ ਭੰਗੜ ਵੀ ਆ ਜੁੜਦੇ।

ਸਾਰਾ ਦਿਨ ਰਾਹ ਦਾ ਦੇਗਰਾ ਪੂਣੇ ਉਤੇ ਰਿਝਦਾ ਰਹਿੰਦਾ ਤੇ ਅਫੀਮ ਤੇ ਸੁੱਖੇ ਦੇ ਗੱਫੇ ਵਰਤਦੇ।

ਬਾਬੇ ਦੇ ਕੋਲ ਮਿਰਚਾਂ ਦਾ ਇਕ ਕੁੱਜਾ ਵੀ ਸੀ। ਜਦੋਂ ਉਸ ਨੇ ਪੂਣੀ ਨੂੰ ਪੁੱਛ ਕਰਨਾ ਹੁੰਦਾ ਤੇ ਗਾਲ੍ਹਾਂ ਦਾ ਪ੍ਰਸ਼ਾਦ ਵੰਡਣਾ ਹੁੰਦਾ ਤਾਂ ਮਿਰਚਾਂ ਦੀ ਲੱਪ ਇਸ ਉਤੇ ਸੁੱਟ ਦੇਂਦਾ ਜਿਸ ਨਾਲ ਹਵਾ ਵਿਚ ਕੋੜਾ ਧੂੰਆਂ ਚਿੜ-ਚਿੜ ਕਰਕੇ ਉਪਰ ਨੂੰ ਚੜ੍ਹਦਾ।

ਉਹ ਆਖਦਾ, "ਓਏ ਕਮਲਿਉ ! ਮਿਰਚਾਂ 'ਚ ਬੜੀ ਤਾਕਦ ਹੁੰਦੀ ਐ ! ਹੱਡਾਂ ਨੂੰ ਹਲਦੀ ਜੋੜਦੀ ਐ ਪਰ ਦਿਲ ਤੇ ਦਿਮਾਗ ਨੂੰ ਤਰਾਉਂਦੇ ਦੇਣ ਲਈ ਮਿਰਚਾਂ।"

ਬਾਬੇ ਦੇ ਇਸ ਫਲਸਫੇ ਕਰਕੇ ਉਸ ਦਾ ਨਾਂ 'ਮਿਰਚਾਂ ਵਾਲਾ ਸਾਧ' ਪੈ ਗਿਆ ਸੀ।

ਜਦੋਂ ਕੋਈ ਬਾਣੀਆਂ ਸੱਟੇ ਦਾ ਦੜਾ ਪੁੱਛਣ ਆਉਂਦਾ ਤਾਂ ਬਾਬਾ ਮਿਰਚਾਂ ਪੁੜ

ਕੇ ਪੱਕੀਆਂ ਗਾਲ੍ਹਾਂ ਕੱਢਦਾ।

ਬਾਬੇ ਦੀਆਂ ਗਾਲ੍ਹਾਂ ਸਦਕਾ ਹੀ ਸੇਠ ਜਾਤੀ ਰਾਮ ਨੇ ਸੱਟੇ ਵਿਚ ਤਿੰਨ ਲੱਖ ਰੁਪਿਆ ਕਮਾ ਲਿਆ ਸੀ। ਮੰਡੀਓਂ ਆਏ ਸੱਟੇਬਾਜ਼ ਅਫੀਮ ਤੇ ਚਰਸ ਦੀ ਭੇਟਾ ਚਾੜ੍ਹ ਕੇ ਮੱਥਾ ਟੇਕਦੇ। ਬਾਬਾ ਦਿਆਲ ਹੋ ਕੇ ਕੋਈ ਚੌਦਾ-ਚੌਦਾ ਸਲੋਕ ਸੁਣਾਉਂਦਾ। ਉਹ ਇਸੇ ਨੂੰ ਸਿੱਧਾਂ ਦਾ ਵਰ ਸਮਝਦੇ।

ਬਾਬਾ ਗੜ੍ਹਕੇਦਾਰ ਆਵਾਜ਼ ਵਿਚ ਗਾਲ੍ਹ ਸੁਰੂ ਕਰਦਾ ਜੋ ਗੁਣ-ਗੁਣ ਵਿਚ ਗੁਆਚ ਜਾਂਦੀ—ਜਿਵੇਂ ਕੱਸੀ ਦਾ ਪਾਣੀ ਬੀਕਾਨੇਰ ਦੇ ਟਿੱਬਿਆਂ ਵਿਚ। ਜੋ ਚੀਜ਼ ਸਾਹਮਣੇ ਆਉਂਦੀ ਬਾਬਾ ਉਸੇ ਨੂੰ ਗਾਲ੍ਹ ਵਿਚ ਵਲੋਟ ਕੇ ਸੁਵਾਲੀ-ਭਗਤ ਦੇ ਗਿੱਟਿਆਂ ਵਿਚ ਮਾਰਦਾ : "ਤੇਰੀ ਮਾਂ ਦੀਆਂ ਟਿੱਡਾਂ 'ਚ ਮਾਰਿਆ ਅਫਲਾਤੂਨੀ ਬੇਕਾ ! ਤੇਰੀ ਬੁੜ੍ਹੀ ਦੇ ਕੰਨਾਂ 'ਚ ਪਾ ਦਿਆਂ ਲੋਹੇ ਦਾ ਸੁਰਮਚੂ ! ਤੇਰੀ ਢਾਡੀ ਨੂੰ ਲੈ ਜਾਣ ਚੀਨੇ-ਕਬੂਤਰ !"

ਸੱਟਈ-ਯਾਰ ਇਨ੍ਹਾਂ ਸ਼ਬਦਾਂ ਦੇ ਅਰਥ ਕੱਢ ਕੇ ਉਨ੍ਹਾਂ ਨੂੰ "ਅੱਖਰਾਂ" ਜਾਂ "ਦੜੇ" ਵਿਚ ਤਬਦੀਲ ਕਰ ਲੈਂਦੇ। ਸੇਠ ਜਾਤੀ ਰਾਮ ਨੂੰ ਬਾਬੇ ਨੇ ਪਿਤਲ ਦਾ ਚਿੱਬ-ਖੜਿੱਬਾ ਕੱਲਾ ਮਾਰਿਆ ਸੀ ਤੇ ਨਾਲ ਹੀ ਉੱਚੀ ਸਾਰੀ ਗਾਲ੍ਹਾਂ ਕੱਢੀ। ਜਾਤੀ ਰਾਮ ਨੇ ਪਿਤਲ ਦਾ "ਪਾਂਜਾ", ਤੇ ਕੋਲੇ ਦਾ "ਆਠਾ" ਜੋੜ ਕੇ ਅਠਵੰਜਾ (58) ਦਾ ਦੜਾ ਜਾ ਲਾਇਆ। ਰਾਤ ਨੂੰ ਘੜਾ ਖੁੱਲ੍ਹਿਆ ਤਾਂ ਇਹੋ ਦੜਾ ਖੁੱਲ੍ਹਿਆ। ਜਾਤੀ ਰਾਮ ਦੇ ਵਾਰੇ-ਨਿਆਰੇ ਹੋ ਗਏ।

ਇਕ ਹੋਰ ਸੱਟੇਬਾਜ਼ ਨੂੰ ਬਾਬੇ ਨੇ ਪੂਣੀ ਤੋਂ ਮਰਦੀ ਚੁਆਤੀ ਮਾਰੀ ਤੇ ਨਾਲ ਹੀ "ਮਾਂ ਦੇ ਤਨੂਰ" ਦੀ ਗਾਲ੍ਹਾਂ ਕੱਢੀ। ਇਸ ਸੱਟਈ ਨੇ ਚੁਆਤੀ ਦੇ ਚਾਰ ਤੇ ਤਨੂਰ ਦੇ ਤੇਰਾਂ ਜੋੜ ਕੇ ਸਤਾਰਾਂ ਦਾ ਦੜਾ ਲਗਾਇਆ। ਅਗਲੇ ਦਿਨ ਦੜਾ ਖੁੱਲ੍ਹਿਆ ਉਨ੍ਹੀ (19) ਸੇਠ ਨੂੰ ਹਜ਼ਾਰਾਂ ਦਾ ਘਾਟਾ। ਪਰ ਲੰਗੜੇ ਚਰੰਜੀ ਬਾਹਮਣ ਨੇ ਖਿੱਝ ਕੇ ਆਖਿਆ : "ਕੰਜਰਾ, ਤੂੰ "ਮਾਂ" ਦਾ "ਦੂਆ" ਤਾਂ ਵਿਚ ਜੋੜਨਾ ਭੁੱਲ ਹੀ ਗਿਆ ਸੈਂ।"

ਬਾਬਾ ਢੇਰੁ ਪਿਛਲੇ ਚਾਲੀ ਸਾਲਾਂ ਤੋਂ ਇਸੇ ਬੋਹੜ ਹੇਠਾਂ ਟਿਕਿਆ ਹੋਇਆ ਸੀ। ਕੋੜੀ ਬੋਲੀ, ਸੁੱਖੇ ਤੇ ਅਫੀਮ ਦੇ ਨਸ਼ੇ ਅਤੇ ਜਣੇ-ਖਣੇ ਨਾਲ ਆੜ੍ਹਾ ਲਾਉਣ ਦੇ ਬਾਵਜੂਦ ਉਸ ਦੀ ਮਾਨਤਾ ਵਧਦੀ ਹੀ ਰਹੀ ਸੀ।

ਜਵਾਨੀ ਵਿਚ ਬਾਬਾ ਉਨ੍ਹਾਂ ਦਾ ਚੋਰ ਸੀ। ਉੱਚਾ-ਲੰਮਾ, ਢਾਂਗੇ ਵਰਗਾ ਅੜਬ ਜਵਾਨ। ਵੱਡੇ ਤੋਂ ਵੱਡਾ ਖੱਬੀ-ਖਾਨ ਥਾਣੇਦਾਰ ਉਸ ਤੋਂ ਚੋਰੀ ਨਹੀਂ ਸੀ ਮਨਵਾ ਸਕਦਾ। ਸਾਰੇ ਥਾਣੇਦਾਰਾਂ ਨੂੰ ਫਤਹਿ ਕਰਕੇ ਇਕ ਦਿਨ ਉਸ ਨੇ ਭਗਵਾਂ ਚੋਲਾ ਪਾ ਲਿਆ ਤੇ ਸਿੱਧਾਂ ਵਾਲੇ ਬੋਹੜ ਹੇਠਾਂ ਆ ਬੈਠਿਆ। ਇਥੇ ਕਈ ਅਮਲੀ ਸੇਵਕ ਉਸ ਦੀਆਂ ਚਿਲਮਾਂ ਭਰਨ, ਸੁੱਖਾ ਰਗੜਨ ਤੇ ਚਾਹ ਛਕਣ ਲਈ ਆ ਜੁੜੇ। ਜਦੋਂ ਬਾਬੇ ਨੂੰ ਕਿਸੇ ਉਤੇ ਕਰੋਪੀ ਹੁੰਦੀ ਤਾਂ ਉਹ ਉਸ ਨੂੰ ਗਾਲ੍ਹਾਂ ਕੱਢਣੀਆਂ ਬੰਦ ਕਰ ਦੇਂਦਾ। ਇਸ ਦਾ ਅਰਥ ਸੀ ਕਿ ਹੁਣ ਉਹ ਸੇਵਕ ਇਸ ਡੇਰੇ ਵਿਚ ਨਹੀਂ ਠਹਿਰ ਸਕਦਾ।

ਉਸ ਦੇ ਡੇਰੇ ਦਾ ਕੇਂਦਰ-ਬਿੰਦੂ ਸੁੱਖਾ ਰਗੜਣ ਵਾਲਾ ਘੋਟਣਾ ਤੇ ਫੂਡਾ ਸੀ। ਉਸ ਨੇ ਜੰਡ ਦਾ ਇਕ ਮੋਟਾ ਲੰਮਾ ਜਾਤੂ ਛਾਂਗ ਕੇ ਇਕ ਪਾਸਿਓਂ ਗੋਲ ਕਰ ਲਿਆ ਸੀ ਤੇ ਦੂਜੇ ਸਿਰੇ ਵਿਚ ਸੱਲ ਕੱਢਵਾ ਕੇ ਸੰਗਲ ਨਾਲ ਬੋਹੜ ਦੇ ਡਾਹਣੇ ਉਤੇ ਬੰਨ੍ਹ

ਦਿੱਤਾ ਸੀ। ਇਸ ਦੇ ਐਨ ਹੋਣਾ ਚੌਤਰੇ ਉਤੇ ਵੱਡਾ ਜੰਗੀ ਕੁੰਡਾ ਗੱਡ ਰਖਿਆ ਸੀ। ਇਸ ਘੋਟਣੇ ਉਤੇ ਰੰਗ-ਬਰੰਗੀਆਂ ਲੀਰਾਂ ਤੇ ਟੱਲ ਬੰਨ੍ਹੇ ਹੋਏ ਸਨ। ਜਣਾ-ਖਣਾ ਬਾਬੇ ਦੇ ਇਸ ਸਲੋਤਰ ਸਿੰਘ ਨੂੰ ਹੱਥ ਨਹੀਂ ਸੀ ਪਾ ਸਕਦਾ। ਕੇਵਲ ਉਸ ਦੇ ਗਾਲ੍ਹਾਂ ਨਾਲ ਚੰਡੇ ਖਾਸ ਚੇਲੇ ਹੀ ਇਸ ਨਾਲ ਸੁੱਖਾ ਰਗੜਦੇ। ਟੱਲਾਂ ਦੀ ਅਵਾਜ਼ ਸੁਣ ਕੇ ਬੇਹੜ ਉਤੇ ਬੈਠੀਆਂ ਗਿਰਝਾਂ ਉੱਡ ਜਾਂਦੀਆਂ।

ਬਾਬੇ ਨੂੰ ਸੁੱਖੇ, ਅਫੀਮ ਤੇ ਚਰਸ ਦੀ ਘਾਟ ਨਹੀਂ ਸੀ ਅਤੇ ਨਾ ਹੀ ਸੇਵਕਾਂ ਦੀ। ਪੂਣੇ ਲਈ ਲੱਕੜਾਂ ਬਾਬਾ ਖੁਦ ਇਕੱਠੀਆਂ ਕਰਦਾ ਕਿਉਂਕਿ ਲੱਕੜਾਂ ਚੋਰੀ ਕਰਨ ਜਾਂ ਕਿਸੇ ਗੁਹਾਰੇ ਨੂੰ ਪਾੜ ਲਾ ਕੇ ਪਾਥੀਆਂ ਕੱਢਣ ਦਾ ਆਨੰਦ ਬਾਬਾ ਆਪ ਮਾਣਦਾ ਸੀ। ਇਸ ਨਾਲ ਉਸ ਦਾ ਜਵਾਨੀ ਵੇਲੇ ਦਾ ਚੋਰੀ ਦਾ ਠਰਕ ਪੂਰਾ ਹੋ ਜਾਂਦਾ।

ਬਾਬੇ ਦੇ ਡੇਰੇ ਤੋਂ ਪਹੁੰਚ ਸਰਕਾਰੀ ਬੀੜ ਸੀ। ਇਹ ਬੀੜ ਰਾਜੇ ਦੇ ਘੋੜਿਆਂ ਲਈ ਰਾਖਵਾਂ ਸੀ। ਇਥੇ ਹੋਰ ਕਿਸੇ ਨੂੰ ਵੜਨ ਦੀ ਆਗਿਆ ਨਹੀਂ ਸੀ। ਇਸ ਬੀੜ ਦੀ ਰਾਖੀ ਲਈ ਕਈ ਜਮਾਦਾਰ ਰਖੇ ਹੋਏ ਸਨ, ਜੋ ਚੋਰੀ ਡੰਗਰ ਚਾਰਨ ਆਏ ਪਾਲੀਆਂ ਨੂੰ ਫੜ ਲੈਂਦੇ ਤੇ ਫੀ ਡੰਗਰ ਦੇ ਹਿਸਾਬ ਚੌਟੀ ਭਰਵਾ ਕੇ ਛਡਦੇ। ਲਾਗਲੇ ਪਿੰਡਾਂ ਦੇ ਅਮਲੀ-ਨਮਲੀ ਵੀ ਲੱਕੜਾਂ ਵੱਢਣ ਆਏ ਇਨ੍ਹਾਂ ਜਮਾਦਾਰਾਂ ਦੇ ਕਾਬੂ ਆ ਜਾਂਦੇ। ਪਰ ਬਾਬੇ ਢੇਰ ਨੂੰ ਕੋਣ ਰੋਕ ਸਕਦਾ ਸੀ! ਹਨੇਰੇ-ਸਵੇਰੇ ਬਾਬਾ ਕੁਹਾੜੀ ਨਾਲ ਬੀੜ ਵਿਚੋਂ ਕੋਈ ਖੜ-ਸੋਕੜ ਲੱਕੜ ਜਾਂ ਮੋਹੜੀ ਵੱਢ ਲਿਆਉਂਦਾ। ਇਸ ਨਾਲ ਪੂਣਾ ਅੰਠੇ-ਪਹਿਰ ਧੁਖਦਾ ਰਹਿੰਦਾ।

ਜਦੋਂ ਇਹ ਬੀੜ ਠੇਕੇ ਉਤੇ ਚੜ੍ਹ ਗਿਆ ਤਾਂ ਠੇਕੇਦਾਰ ਨੇ ਸਿੱਧਾਂ ਵਾਲੇ ਡੇਰੇ ਤੋਂ ਕੁਝ ਦੂਰ ਕੱਚਾ ਕੋਨਾ ਛੱਤ ਕੇ ਲੱਕੜਾਂ ਦਾ ਵੱਡਾ ਟਾਲ ਲਗਾ ਲਿਆ। ਇਹ ਟਾਲ ਤਰ੍ਹਾਂ-ਤਰ੍ਹਾਂ ਦੀਆਂ ਲੱਕੜਾਂ ਦਾ ਵੱਡਾ ਜ਼ਖੀਰਾ ਸੀ, ਜਿੱਥੋਂ ਗੱਡੇ ਭਰ-ਭਰ ਕੇ ਮੰਡੀ ਨੂੰ ਜਾਂਦੇ।

ਬਾਬਾ ਢੇਰ ਬੀੜ ਨੂੰ ਆਪਣਾ ਹੀ ਇਲਾਕਾ ਸਮਝਦਾ ਸੀ। ਠੇਕੇ ਉਤੇ ਚੜ੍ਹਨ ਨਾਲ ਬਾਬੇ ਨੂੰ ਇਉਂ ਲਗਿਆ ਜਿਵੇਂ ਕਿਸੇ ਨੇ ਉਸ ਦੇ ਪੂਣੇ ਉਤੇ ਪਾਣੀ ਡੋਲ੍ਹ ਦਿੱਤਾ ਹੋਵੇ। ਅਫੀਮ ਦੀ ਗੋਲੀ ਅੰਦਰ ਸੁੱਟ ਕੇ ਉਹ ਗੁਣਗੁਣੀ ਅਵਾਜ਼ ਵਿਚ ਗਰਜਿਆ, "ਲੋਹੜਾ ਆ ਗਿਆ, ਇਹ ਟੋਪੀ-ਬਾਜ਼ਾਂ ਦੀ ਸਰਕਾਰ ਹੁਣ ਲੱਕੜਾਂ ਬੇਚ ਕੇ ਖਾਣ 'ਤੇ ਉਤਰ ਆਈ। ਹੁਣ ਇਸ ਨੇ ਨਹੀਂ ਰਹਿਣਾ।"

ਚਰੰਜੀ ਲੰਗੜੇ ਨੇ ਹਾਮੀ ਭਰੀ, "ਅੰਗਰੇਜ਼ ਜੰਗਲਾਂ ਨੂੰ ਪਾਲਦਾ ਰਿਹਾ, ਇਹ ਦਾਲ-ਖਾਣੀ ਜਾਤ ਹਰ ਚੀਜ਼ ਨੂੰ ਬੇਚ ਬੱਟ ਕੇ ਟਕੇ ਖਰੇ ਕਰਨ ਉਤੇ ਲਗੀ ਹੋਈ ਐ। ਇਹ ਤਾਂ ਆਪਣੀ ਮਾਂ ਦੀ ਨੱਥ ਵੀ ਬੇਚ ਕੇ ਖਾ ਜਾਣ।"

ਅੰਨ੍ਹਾ ਨੱਥ ਘਰਕਿਆ, "ਇਹ ਸਰਕਾਰ ਤਾਂ ਬਸ ਅੰਨ੍ਹੀ ਪੀਹੇ ਤੇ ਕੁੱਤੀ ਚੱਟੇ ਵਾਲੀ ਗੱਲ ਐ।"

ਇਸ ਪਿਛੋਂ ਉਹ ਤੇ ਚਰੰਜੀ ਟੱਲਾਂ ਵਾਲੇ ਸਲੋਤਰ ਦੁਆਲੇ ਸੁੱਖਾ ਰਗੜਨ ਬੈਠ ਗਏ। ਬਾਬੇ ਢੇਰ ਨੂੰ ਗਾਲ੍ਹਾਂ ਕਢਦੇ-ਕਢਦੇ ਟੁਲੇ ਆਉਣ ਲੱਗੇ।

ਇਕ ਵਾਰ ਦਿਨ ਛਿਪੇ ਜਦੋਂ ਬਾਬਾ ਕੁਹਾੜੀ ਚੁੱਕ ਕੇ ਲੱਕੜਾਂ ਲੈਣ ਗਿਆ, ਤਾਂ ਠੇਕੇਦਾਰ ਦੇ ਕੁੱਤੇ ਨੇ ਉਸ ਦੀ ਲੱਤ ਫੜ ਲਈ। ਉਸ ਨੇ ਕੁਹਾੜੀ ਮਾਰੀ ਤੇ ਕੁੱਤਾ

ਚੁੱਕ-ਚੁੱਕ ਕਰਦਾ ਨੱਸਿਆ। ਬਾਬੇ ਨੇ ਸੋ-ਸੋ ਗਾਲ੍ਹ ਕੱਢੀ। ਰੋਲਾ ਪੈ ਗਿਆ।

ਠੇਕੇਦਾਰ ਨੇ ਬਾਬੇ ਦੀ ਲਾਹ-ਪਾਹ ਕੀਤੀ ਤਾਂ ਬਾਬੇ ਦਾ ਸੁਕੜੂ ਸਰੀਰ ਆਹੇ ਉਤੇ ਲੱਗੇ ਪੋਰੇ ਵਾਂਗ ਕੰਬਿਆ ਤੇ ਉਹ ਗੜ੍ਹਕਿਆ, "ਉਏ ਤੇਰੇ ਬਰੰਗੀ ਕਈ ਜੁੱਲੀ-ਚੱਕਾਂ ਦੇ ਅਸੀਂ ਭੂਤਨੇ ਕੱਢੇ ਨੇ। ਫੂਕ ਮਾਰੀਏ ਤਾਂ ਤੇਰੀਆਂ ਲੱਕੜਾਂ ਦੀ ਟਾਲੜੀ ਨੂੰ ਭਸਮ ਕਰ ਦਈਏ। ਜੇ ਸਾਡੇ ਡੇਰੇ ਦੀ ਛਾ ਹੇਠ ਬਸਣੇ ਤਾਂ ਸੁੱਟ ਉਰ੍ਹਾਂ ਲੱਕੜਾਂ ਦਾ ਇਕ ਗੱਡਾ। ਨਹੀਂ ਤਾਂ ਤੁਖਮ ਨਾਸ ਕਰ ਦੂ।"

ਇਸ ਪਿਛੋਂ ਬਾਬੇ ਨੇ ਤਲੀ ਉਤੇ ਮਿੱਟੀ ਦੀ ਚੁੰਢੀ ਰਖੀ ਤੇ ਫੂਕ ਮਾਰਨ ਲਈ

ਅੱਖਾਂ ਅੰਡੀਆਂ।

ਕਾਰਿੰਦਿਆਂ ਨੇ ਦੌੜ ਕੇ ਬਾਬੇ ਦਾ ਹੱਥ ਫੜ ਲਿਆ ਤੇ ਆਖਿਆ, "ਮਹਾਰਾਜ,

ਐਡੀ ਕਰੋਪੀ ਨਾ ਦਿਖਾਉ!"

ਠੇਕੇਦਾਰ ਨੇ ਗਲੋਂ ਬਲਾ ਟਾਲਣ ਲਈ ਟਾਲ ਤੋਂ ਇਕ ਖੜਪਾੜ ਚੁੱਕ ਕੇ ਬਾਬੇ ਅੱਗੇ ਸੁੱਟੀ। ਬਾਬੇ ਨੇ ਇਸ ਨੂੰ ਆਪਣੀ ਹੱਤਕ ਸਮਝਿਆ। ਕਰੋਧਵਾਨ ਹੋ ਕੇ ਬੋਲਿਆ, "ਸਿੱਧਾਂ ਵਾਲਾ ਬਾਬਾ ਤਾਂ ਇਸ ਡੱਕੇ ਉਤੇ ਧਾਰ ਬੀ ਨਹੀਂ ਮਾਰਦਾ। ਚੱਕ ਲੈ ਇਹ ਤੈ-ਗੜੀ! ਪਾ ਦੇਈਂ ਇਸ ਨੂੰ ਆਪਣੀ ਬੇਬੇ ਦੇ ਸਿਵੇ 'ਤੇ!"

ਉਹ ਕੰਬਦਾ ਹੋਇਆ, ਗਾਲ੍ਹਾਂ ਕੱਢਦਾ ਤੇ ਠੇਕੇਦਾਰ ਦੀ ਭੈਣ ਦੇ ਚੀਨੇ ਕਬੂਤਰ ਉਡਾਉਂਦਾ ਡੇਰੇ ਆ ਵੜਿਆ।

ਠੇਕੇਦਾਰ ਦੇ ਟਾਲ ਵਲ ਮੂੰਹ ਕਰਕੇ ਉਹ ਹਰ ਰੋਜ਼ ਪੱਕੇ ਸ਼ਬਦਾਂ ਦਾ ਪਾਠ ਕਰਦਾ। ਜਦੋਂ ਲੱਕੜਾਂ ਦਾ ਕੋਈ ਗੱਡਾ ਟਾਲ ਤੋਂ ਮੰਡੀ ਵਲ ਜਾਂਦਾ ਤਾਂ ਉਹ ਪੂਣੇ ਉਤੇ ਚਿਮਟਾ ਖੜਕਾ ਕੇ ਤੇ ਮਿਰਚਾਂ ਦੀ ਲੱਪ ਸੁੱਟ ਕੇ ਸਰਾਪ ਦੇਂਦਾ।

ਉਸ ਨੇ ਆਪਣੀ ਸਰਾਪ-ਭਾਖਾ ਦਾ ਮੋਰਚਾ ਗੱਡ ਰਖਿਆ ਸੀ। ਉਸ ਦੀਆਂ ਗਾਲ੍ਹਾਂ ਦੇ ਤੀਰ-ਤੁਫੰਗ ਠੇਕੇਦਾਰ ਦੇ ਟਾਲ ਵਲ ਚਲਦੇ। ਪਰ ਠੇਕੇਦਾਰ ਦਾ ਕੰਮ ਉਸੇ ਤਰ੍ਹਾਂ ਰਿੜ੍ਹ ਰਿਹਾ ਸੀ ਤੇ ਨਿੱਤ ਲੱਕੜਾਂ ਦੇ ਗੱਡੇ ਉਸੇ ਤਰ੍ਹਾਂ ਮੰਡੀ ਵਲ ਲੰਘਦੇ ਸਨ।

ਬਾਬੇ ਨੇ ਆਪਣੇ ਸਰਾਪ ਨੂੰ ਪੱਕਾ ਕਰਨ ਲਈ ਤੇ ਠੇਕੇਦਾਰ ਦੇ ਬੀਜ-ਨਾਸ ਲਈ ਜਲ-ਧਾਰਾ ਆਰੰਭ ਲਿਆ।

ਉਸ ਅੱਜ ਤੀਕ ਬਾਬੇ ਨੂੰ ਕਿਸੇ ਨੇ ਨਹਾਉਂਦੇ ਨਹੀਂ ਸੀ ਦੇਖਿਆ। ਅਫੀਮ ਸੁੱਖਾ ਛੱਕਣ ਤੇ ਭਾਸਮਾਤਰ ਭਾਖਾ ਦੇ ਉਚਾਰਨ ਤੋਂ ਛੁੱਟ ਉਹ ਕਿਸੇ ਹੋਰ ਕਰਮ-ਯੁੱਧ ਵਿਚ ਕਦੇ ਨਹੀਂ ਸੀ ਜੂਝਿਆ। ਪਰ ਉਸ ਦੇ ਕੱਬੇ ਅੜਬ ਸੁਭਾ ਤੇ ਹਠਧਰਮੀ ਅੱਗੇ ਲੱਕੜਾਂ ਦਾ ਤੁੱਛ ਟਾਲ ਚੀਜ਼ ਹੀ ਕੀ ਸੀ।

ਮਾਘ ਦੀ ਠੰਢ ਤੇ ਠੱਕੇ ਵਿਚ ਹੀ ਉਸ ਨੇ ਜਲ-ਧਾਰਾ ਕਰਨ ਦਾ ਐਲਾਨ ਕਰ ਦਿੱਤਾ। ਰਾਤ ਵੇਲੇ ਸੱਤ ਕੋਰੇ ਘੜੇ ਟੋਭੇ ਵਿਚੋਂ ਭਰ ਕੇ ਚੌਤਰੇ ਉਤੇ ਰੱਖ ਲਏ ਅਤੇ ਉਨ੍ਹਾਂ ਦੇ ਗਲਾਂ ਨੂੰ ਖੰਮਣੀਆਂ ਬੰਨ ਕੇ ਮੰਤਰ ਪੜ੍ਹੇ।

ਤਤਕੇ ਚਾਰ ਵਜੇ ਉਸ ਨੇ ਆਪਣੇ ਰੋਲਿਆ ਤੋਂ ਪਾਣੀ ਦੇ ਸੱਤੇ ਘੜੇ ਸਿਰ ਉਤੇ ਪੁਆ ਲਏ। ਠੁਰ-ਠੁਰ ਕਰਦਾ ਕੁੰਗੜਿਆ ਹੋਇਆ ਆਪਣੀ ਪਾਣੀ ਜੁੱਲੀ ਵਲ੍ਹੇਟ

ਕੇ ਪੂਣੇ ਉਤੇ ਆ ਬੈਠਾ। ਅੱਜ ਬਾਬੇ ਨੇ ਗਾਲ੍ਹਾਂ ਦਾ ਪਰਸਾਦ ਕੁਝ ਵਧੇਰੇ ਹੀ ਵਰਤਾਇਆ।

ਗਿਆਰਾਂ ਵਜਦੇ ਨੂੰ ਬਾਬੇ ਨੂੰ ਕਈ ਛਿੱਕਾਂ ਆਈਆਂ ਤੇ ਜ਼ੋਰ ਦਾ ਤਾਪ ਚੜ੍ਹ ਗਿਆ। ਸਾਮ ਤੀਕ ਉਸ ਨੂੰ ਚਾਹ ਪਚਣੇ ਹਟ ਗਈ। ਸਾਰੇ ਰੋਲਿਆਂ ਨੂੰ ਛਿਕਰ ਪੈ ਗਿਆ।

ਚਰੰਜੀ ਲੰਗੜਾ ਬੋਲਿਆ, "ਨਾਗਣੀ ਦੇ ਪੁਜਾਰੀ ਵੀ ਕਦੇ ਜਲ-ਧਾਰਾ ਕਰਦੇ ਨੇ? ਢੇਰ ਬਾਬੇ ਨੂੰ ਹੁਣ ਪਿੰਡ ਲੈ ਚਲੇ। ਇਥੇ ਤਾਂ ਠੱਕੇ ਨਾਲ ਹੀ ਮਰ ਜਾਊ।"

ਸੋਠ ਜਾਤੀ ਰਾਮ ਨੇ ਇਲਾਜ ਦੇ ਖਰਚ ਦਾ ਜ਼ਿੰਮਾ ਲਿਆ। ਮੋਟੀ ਰਜਾਈ ਤੇ ਲਾਲ ਗਦੇਲਾ ਲਿਆ ਕੇ, ਬਾਬੇ ਨੂੰ ਲੋਕ ਮੰਜੀ ਉਤੇ ਪਾ ਕੇ ਪਿੰਡ ਦੇ ਦਰਵਾਜ਼ੇ ਵਿਚ ਲੈ ਗਏ। ਉਥੇ ਉਸ ਦੀ ਟਹਿਲ-ਸੇਵਾ ਹੋਣ ਲੱਗੀ। ਥੋੜ੍ਹੇ ਦਿਨਾਂ ਵਿਚ ਬਾਬੇ ਦਾ ਤਾਪ ਉਤਰ ਗਿਆ।

ਦਰਵਾਜ਼ੇ ਦੇ ਇਕ ਪਾਸੇ ਬਾਬੇ ਦਾ ਪੂਣਾ ਕਾਇਮ ਸੀ ਤੇ ਉਹ ਲਾਲ ਗਦੇਲੇ ਉਤੇ ਰਜਾਈ ਵਲੋਟੀ, ਮਟੂਕਣੀ ਮਾਰੀ ਬੈਠਾ ਹੁੰਦਾ। ਦਰਵਾਜ਼ੇ ਵਿਚੋਂ ਦੀ ਗੋਹਾ-ਕੂੜਾ ਲਿਜਾਂਦੀਆਂ ਤੀਵੀਆਂ ਤੇ ਪਾਲੀ-ਮੁੰਡੇ ਲੰਘਦੇ। ਕਈ ਸ਼ਰਾਰਤੀ ਪਾਲੀ ਤੁਰੇ ਜਾਂਦੇ ਕੋਈ ਟਿਚਕਰ ਕਰਦੇ ਤਾਂ ਬਾਬਾ ਗਾਲ੍ਹਾਂ ਦਾ ਅਖੰਡ-ਪਾਠ ਸ਼ੁਰੂ ਕਰ ਦੇਂਦਾ। ਗੋਹਾ-ਕੂੜਾ ਕਰਨ ਵਾਲੀਆਂ ਤੀਵੀਆਂ ਮੂੰਹ ਉਤੇ ਪੱਲਾ ਲੈ ਕੇ ਕੋਲੋਂ ਦੀ ਲੰਘ ਜਾਂਦੀਆਂ।

ਇਕ ਦਿਨ ਤੜਕੇ ਲੰਘਦੇ ਹੋਏ ਪਾਲੀਆਂ ਨੇ ਜਦ ਟਿਚਕਰ ਕੀਤੀ ਤਾਂ ਬਾਬੇ ਨੇ ਕੋਈ ਉਤਰ ਨਾ ਦਿੱਤਾ। ਉਹ ਉਸੇ ਤਰ੍ਹਾਂ ਮਟੂਕਣੀ ਮਾਰੀ ਕੰਧ ਨਾਲ ਢੇਅ ਲਾਈ ਗਲੀ ਵਲ ਝਾਕਦਾ ਰਿਹਾ। ਜਦ ਖੰਘੂਰਾ ਮਾਰ ਕੇ ਦਾਤਣ ਕਰਦੇ ਹੋਏ ਨੰਬਰਦਾਰ ਨੇ ਬਾਬੇ ਨੂੰ ਫਤਹਿ ਬੁਲਾਈ ਤਾਂ ਵੀ ਉਹ ਉਸੇ ਤਰ੍ਹਾਂ ਅਹਿਲ ਬੈਠਾ ਝਾਕਦਾ ਰਿਹਾ। ਇਤਨੇ ਵਿਚ ਲੰਗੜਾ ਚਰੰਜੀ ਬਾਹਮਣ ਤੇ ਅੰਨ੍ਹਾ ਨੱਥੂ ਆ ਗਏ। ਉਨ੍ਹਾਂ ਦੀ ਬਿੜਕ ਸੁਣ ਕੇ ਵੀ ਬਾਬਾ ਉਸੇ ਤਰ੍ਹਾਂ ਟਿਕਟਿਕੀ ਲਾਈ ਬੈਠਾ ਰਿਹਾ।

ਲੋਕ ਇਕੱਠੇ ਹੋ ਗਏ। ਚਰੰਜੀ ਬਾਹਮਣ ਨੇ ਬਾਬੇ ਨੂੰ ਮੋਢੇ ਤੋਂ ਹਲੂਣਿਆ ਤੇ ਇਕਦਮ ਪਿਛਾਂਹ ਹਟ ਗਿਆ। ਉਸ ਨੇ ਰਾਮ-ਰਾਮ ਉਚਾਰਿਆ ਤੇ ਗੰਭੀਰ ਅਵਾਜ਼ ਵਿਚ ਆਖਿਆ, "ਬਾਬਾ ਤਾਂ ਪੂਰਾ ਹੋ ਗਿਆ।"

ਸਾਰੇ ਪਿੰਡ ਨੇ ਹਉਕਾ ਭਰਿਆ।

ਰਾਤ ਨੂੰ ਪਤਾ ਨਹੀਂ ਕਿਸ ਵੇਲੇ ਬਾਬਾ ਬੈਠਾ-ਬੈਠਾ ਹੀ ਆਕੜ ਗਿਆ ਸੀ।

ਪਿੰਡ ਦੇ ਲੋਕ ਇਕੱਠੇ ਹੋ ਕੇ ਉਸ ਦੇ ਦਾਹ-ਸੰਸਕਾਰ ਦਾ ਪ੍ਰਬੰਧ ਕਰਨ ਲੱਗੇ। ਕਿਸੇ ਨੇ ਖੱਦਰ, ਕਿਸੇ ਨੇ ਫੁਲਕਾਰੀ ਤੇ ਸਭਨਾਂ ਘਰਾਂ ਨੇ ਇਕ-ਇਕ ਲੱਕੜ ਉਸ ਦੀ ਚਿਤਾ ਲਈ ਭੇਟ ਕੀਤੀ। ਚਾਰ ਗੱਡੇ ਲੱਕੜਾਂ ਦੇ ਇਕੱਠੇ ਹੋ ਗਏ।

ਸਭਨਾਂ ਨੇ ਇਹੋ ਸਲਾਹ ਕੀਤੀ ਕਿ ਬੋਹੜ ਲਾਗੇ ਹੀ ਬਾਬੇ ਦੀ ਸਮਾਧ ਬਣਾਈ ਜਾਵੇ।

ਚਰੰਜੀ ਬਾਹਮਣ, ਅੰਨ੍ਹਾ ਨੱਥੂ ਤੇ ਅਮਲੀ ਭਗਤ ਮੂਹਰੇ ਹੋ ਕੇ ਹਿੱਸਾ ਲੈ ਰਹੇ ਸਨ। ਸੋਠ ਜਾਤੀ ਰਾਮ ਨੇ ਚੰਦਨ ਦੀ ਲੱਕੜ ਪਾਈ। ਸਾਮਗਰੀ ਵਿਚ ਘਿਓ, ਤਿਲ ਤੇ ਗੁੱਗਲ ਦਾ ਢੇਰ ਲਗ ਗਿਆ ਸੀ।

ਸੂਰਜ ਅਸਤ ਹੋਣ ਤੋਂ ਪਹਿਲਾਂ ਬਾਬੇ ਦੀ ਚਿਤਾ ਦੇ ਭਾਂਬੜ ਬਲ ਉਠੇ। ਸਾਰੇ ਲੋਕ ਟੋਭੇ ਉਤੇ ਹੱਥ-ਮੂੰਹ ਧੋ ਕੇ ਆਪੋ-ਆਪਣੇ ਘਰੀਂ ਆ ਗਏ। ਪਰ ਚਰੰਜੀ ਤੇ ਨੱਥੂ ਚਿਤਾ ਦੀ ਰਾਖੀ ਬੈਠੇ ਰਹੇ। ਹਨੇਰੇ ਹੋਏ ਉਹ ਵੀ ਉਠ ਆਏ।

ਅਗਲੇ ਦਿਨ ਸਵੇਰੇ ਖੇਤਾਂ ਨੂੰ ਪਾਣੀ ਲਾ ਕੇ ਮੁੜਦੇ ਜੱਟਾਂ ਦੇ ਦੋ ਮੁੰਡੇ ਸਿੱਧਾਂ ਵਾਲੇ ਡੇਰੇ ਕੋਲੋਂ ਦੀ ਲੰਘੇ। ਉਨ੍ਹਾਂ ਨੇ ਚਿਤਾ ਨੂੰ ਦੇਖਿਆ ਤੇ ਇਸ ਖਿਆਲ ਨਾਲ ਕਿ ਥੱਲੇ ਪਈਆਂ ਲੱਕੜਾਂ ਪੂਰੀ ਤਰ੍ਹਾਂ ਜਲ ਜਾਣ, ਅੰਗਾਰਿਆਂ ਵਾਲੀ ਸੁਆਹ ਨੂੰ ਡਾਗ ਨਾਲ ਫਰੋਲਿਆ। ਯਕਦਮ ਦੋਵੇਂ ਕੂਕਾਂ ਮਾਰਦੇ ਹੋਏ ਪਿੰਡ ਵਲ ਨੱਸ ਉਠੇ।

ਦਰਵਾਜ਼ੇ ਵਿਚ ਬੈਠੇ ਲੋਕਾਂ ਨੇ ਉਨ੍ਹਾਂ ਨੂੰ ਸਾਹੋ-ਸਾਹ ਹੋਏ ਦੇਖਿਆ, ਤਾਂ ਦੋਹਾਂ ਮੁੰਡਿਆਂ ਨੇ ਇਹ ਖਬਰ ਸੁਣਾਈ, "ਬਾਬੇ ਦਾ ਕੰਕਾਲ ਤਾਂ ਉਸੇ ਤਰ੍ਹਾਂ ਪਿਆ। ਲੱਕੜਾਂ ਮੱਚ ਕੇ ਸੁਆਹ ਹੋ ਗਈਆਂ।"

ਸਭ ਲੋਕ ਹੈਰਾਨ ਸਨ। ਸਾਰੇ ਇਕੱਠੇ ਹੋ ਕੇ ਸਿੱਧਾਂ ਵਾਲੇ ਡੇਰੇ ਵਲ ਤੁਰ ਪਏ। ਉਨ੍ਹਾਂ ਦੇਖਿਆ ਕਿ ਮੁੰਡਿਆਂ ਦੀ ਗੱਲ ਸੱਚੀ ਸੀ।

ਸਾਰੇ ਜਣੇ ਆਪਣੇ-ਆਪਣੇ ਲੱਖਣ ਲਾ ਰਹੇ ਸਨ। ਕੋਈ ਆਖਦਾ ਸੀ, "ਅਫੀਮ ਤੇ ਸੁੱਖੇ ਨਾਲ ਹੱਡੀਆਂ ਲੋਹਾ ਬਣ ਗਈਆਂ ਸਨ।" ਕੋਈ ਆਖਦਾ, "ਜਲ-ਧਾਰਾ ਅਧੂਰਾ ਰਹਿ ਗਿਆ ਸੀ ਤੇ ਇਹ ਉਸੇ ਦਾ ਫਲ ਸੀ।" ਕੋਈ ਅਸਚਰਜ ਨਾਲ ਬੋਲਦਾ ਕਿ ਚਾਰ ਗੱਡਿਆਂ ਨਾਲ ਤਾਂ ਭਾਵੇਂ ਹਾਥੀ ਫੂਕ ਲਉ।

ਬਾਬੇ ਦੀ ਆਤਮਾ ਅਜੇ ਸ਼ਾਂਤ ਨਹੀਂ ਸੀ ਹੋਈ।

ਚਰੰਜੀ ਬਾਹਮਣ ਨੇ ਦਾਰਸ਼ਨਿਕ ਸੋਚ ਨਾਲ ਸਿਰ ਹਿਲਾਉਂਦੇ ਹੋਏ ਕਿਹਾ, "ਬਾਬੇ ਦਾ ਕਿਰਿਆ-ਕਰਮ ਪੂਰਾ ਹੋਣਾ ਚਾਹੀਦੇ, ਨਹੀਂ ਤਾਂ ਪਿੰਡ 'ਤੇ ਕੋਈ ਆਫ਼ਤ ਟੁੱਟੁਰੀ।"

ਅਜੀਬ ਜਾਪਦਾ ਸੀ ਕਿ ਬੁੱਢੇ ਦੀ ਦੇਹ ਹਾਲੇ ਤੀਕ ਪੂਰੀ ਤਰ੍ਹਾਂ ਸੜ ਕੇ ਢੇਰੀ ਨਹੀਂ ਸੀ ਹੋਈ, ਜਿਵੇਂ ਉਸ ਦੀ ਆਤਮਾ ਉਸੇ ਥਾਂ ਫਿਰਦੀ ਹੋਵੇ।

ਕਾਣਾ ਨੱਥੂ ਬੋਲਿਆ, "ਓਹਿ ਤੁਸੀਂ ਪੰਡਤਾਈ 'ਚ ਪੈ ਗਏ। ਘਿਉ, ਸਾਮਗਰੀਆਂ ਇਕੱਠੀਆਂ ਕਰਦੇ ਫਿਰਦੇ ਓ। ਜਾ ਕੇ ਬਾਬੇ ਦਾ ਮਿਰਚਾਂ ਵਾਲਾ ਕੁੱਜਾ ਲਿਆਉ।"

ਇਕ ਚੇਲਾ ਦੌੜਦਾ ਹੋਇਆ ਬੋਹੜ ਹੇਠ ਗਿਆ ਤੇ ਕੁੱਜਾ ਚੁੱਕ ਲਿਆਇਆ।

ਚਰੰਜੀ ਨੇ ਮਿਰਚਾਂ ਦਾ ਕੁੱਜਾ ਚਿਤਾ ਉਤੇ ਉਲਟ ਦਿੱਤਾ। ਅੱਗ ਦਾ ਲਾਲ ਧੂਆਂ ਚਿੜ-ਚਿੜ ਕਰਦਾ ਅਸਮਾਨ ਨੂੰ ਚੜ੍ਹ ਗਿਆ ਤੇ ਚੁਫੇਰੀਂ ਕੋੜੀ ਬਾਸ ਫੈਲ ਗਈ।

ਬਾਬੇ ਦੀ ਆਤਮਾ ਸ਼ਾਂਤ ਹੋ ਗਈ।

